


مکتبہ میں اور اس کی تحریک

www.KitaboSunnat.com

جسٹس مولانا محمد تقی عثمانی



مکتبہ دارالعلوم مرکزی اجمعی



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔


اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

ملکیت زمین اور اس کی تحدید



جس مولانا محمد تقی عثمانی

www.KitaboSunnat.com

www.KitaboSunnat.com

ملکیت زمین اور اس کی تحدید	_____	۴۴ مقالہ
مولانا محمد تقی عثمانی مدظلہ	_____	مصنف
مانفٹ محمد عیاض (فاضل دارالعلوم کراچی)	_____	باہتمام
الفاروق کمپیوٹرز لاہور ۲۲۱۹۵۲	_____	کمپوزنگ
رجسٹرڈ ۱۳۲۷ھ	_____	یا دروم

۲۵۳۰۶
نئی دہلی

ناشر
مکتبہ دارالعلوم کراچی ۱۳
پوسٹ کارڈ ۷۵۱۸۰


غلط کے پتے

- ▲ مکتبہ دارالعلوم کراچی ۱۳
- ▲ ادارۃ المعارف، دارالعلوم کراچی ۱۳
- ▲ دارالاشاعت، ایم۔ اے جناح روڈ کراچی
- ▲ ادارۃ اسلامیات، ۱۹۰ انارکلی لاہور



فہرست مضامین

صفحہ	مضمون	صفحہ	مضمون
۱۲۸	(۱۹) حرارت ختم کرنے پر پابندی	۵	(۱) عدالت عظمیٰ پاکستان شریعت ایبلٹ بیج
۱۳۲	(۱۰) ٹیکس اور بیج کے اخراجات	۷	(۲) فیصلہ
۱۳۵	(۲۱) حق ہشتادہ روز کی درخت	۱۹	(۳) ملکیت زمین کی حد اور نئے اسلام
۱۳۷	(۲۲) زیر نظر قوانین کے بارے میں فیصلے	۲۳	(۴) حکومت کی طرف سے تحدید ملکیت
کا	(۲۳) ملکیت زمین پر کچھ شبہات اور ان کا	۲۷	(۵) عدالتی تحدید ملکیت
۱۴۱	جواب	۳۱	(۶) مالکوں سے الماک چھین کر تحدید ملکیت
۱۴۳	(۲۴) زمین مخلوق کے لئے	۵۶	(۷) حضرت عمرؓ کی پالیسی
۱۴۶	(۲۵) سوا۲۰ لاکھ ٹن	۶۰	(۸) بھوک مٹانے کی شرعی ذمہ داری
۱۵۱	(۲۶) ایک اصولی بات	۶۵	(۹) "قل انفقوا کما یفرح" ص ۱۰
۱۵۷	(۲۷) حرارت کا مسئلہ	۶۹	(۱۰) قاضی مال کے خرچ کرنے کا حکم
۱۶۱	(۲۸) حضرت رافع بن خدیجؓ کی توضیحات	۸۲	(۱۱) عراق کی زمینوں کے بارے میں
۱۶۳	(۲۹) حضرت جابرؓ کی وضاحت	۸۲	(۱۲) حضرت عمرؓ کا فیصلہ
۱۶۴	(۳۰) حضرت رافعؓ کی مزید وضاحت	۹۶	(۱۳) گورنروں کے ذاتی مال کی ضبطی
۱۶۸	(۳۱) حرارت کی جواز کے دلائل	۹۸	(۱۴) معاوضہ دے کر الماک کی جبری وصولی
۱۷۲	(۳۲) اہل مدینہ کا تعال	۱۱۶	(۱۵) غریبوں کی امداد کے لئے الماک کی ضبطی
۱۷۳	(۳۳) اہل مدینہ کی حرارت کے مفاسد اور	۱۱۸	(۱۶) زمینوں کا ارتقا
۱۷۴	ان کا امداد	۱۲۱	(۱۷) وقف کا مسئلہ
		۱۲۲	(۱۸) زمینوں کی تقسیم اور بیج پر پابندی



بِسْمِ اللّٰهِ الرَّحْمٰنِ الرَّحِیْمِ

عرض ناشر

سپریم کورٹ کی شریعت ایلیٹ بنچ میں ہمارے ملک کے مروجہ زرعی اصلاحات کے قوانین کو قرآن و سنت کے منافی ہونے کی بنا پر چیلنج کیا گیا تھا اس مقدمے میں جسٹس مولانا محمد تقی عثمانی صاحب نے جو تاریخ ساز فیصلہ لکھا، اس میں ملکیت زمین، تحدید ملکیت، اولوالامر کی اطاعت کی حدود اور دوسرے متعلقہ مسائل پر انتہائی پر مغز اور سیر حاصل بحثیں کی گئی ہیں یہ فیصلہ اقادہ عام کے لئے کتابی صورت میں شائع کیا جا رہا ہے۔ اور کتابی شکل میں اشاعت کے وقت مولانا موصوف نے ضمیمہ کے طور پر دو ابواب کا اضافہ کیا ہے جس میں ملکیت زمین کے خلاف پیش کئے جانے والے دلائل کا تجزیہ اور مزارعت کے جواز اور عدم جواز پر اطمینان بخش بحثیں شامل کر دی گئی ہیں۔ اس طرح اب یہ کتاب ”ملکیت زمین اور اس کی تحدید“ کے موضوع پر اردو زبان کی مفصل ترین کتاب بن گئی ہے۔ جو انشاء اللہ اہل علم و دانش کے لئے نہایت مفید اور دلچسپ ہوگی اور اس سے اسلام کے معاشی اصولوں..... اور نظام اراضی سے متعلق اس کی تعلیمات کو مستند طریقے سے سمجھنے میں انشاء اللہ مدد ملے گی۔ اللہ تعالیٰ اس کاوش کو اپنی بارگاہ میں شرف قبول عطا فرمائیں۔ آمین۔

فلروق القاسمی

بِسْمِ اللّٰهِ الرَّحْمٰنِ الرَّحِیْمِ
اِنَّ الْحَكْمَ اِلَّا لِلّٰهِ عَلَيْهِ تَوَكَّلْتُ وَّ عَلَيْهِ فَلْيَتَوَكَّلِ الْمُتَوَكِّلُونَ

عدالت عظمیٰ پاکستان شریعت ایسیٹیٹ بینچ

روروتے:

چیرمین	جناب جسٹس محمد افضل ظلمہ صاحب
ممبر	جناب جسٹس ڈاکٹر نسیم حسن شاہ صاحب
ممبر	جناب جسٹس شفیع الرحمن صاحب
ممبر	جناب جسٹس پیر محمد کرم شاہ صاحب
ممبر	جناب جسٹس مولانا محمد تقی عثمانی صاحب

شریعت اپیل نمبر ۱۔ ۱۹۸۱ء

قزلباش وقف بنام چیف لینڈ کمشنر، پنجاب، لاہور وغیرہ

شریعت اپیل نمبر ۳۔ ۱۹۸۱ء

شیر علی خان بنام حکومت پاکستان

شریعت اپیل نمبر ۴۔ ۱۹۸۱ء

سید خوشحال خان بنام وفاقی حکومت پاکستان

شریعت اپیل نمبر ۸۔ ۱۹۸۱ء

سید علی اکبر محمود بنام ڈپٹی لینڈ کمشنر، رحیم یار خان

شریعت اپیل نمبر ۹۔ ۱۹۸۱ء

بشری بی بی بنام ڈپٹی لینڈ کمشنر

شریعت اپیل نمبر ۱۰۔ ۱۹۸۱ء

سردار سلطان محمود خان بنام حکومت پاکستان

شریعت اپیل نمبر ایک۔ ۱۹۸۷ء

سید عزیز الاسلام وغیرہ بنام وفاق پاکستان

شریعت اپیل نمبر ۲۱۔ ۱۹۸۴ء

صوبہ پنجاب بنام عوام الناس پاکستان

تاریخ ہائے ساعت..... ۱۷، ۱۸، ۲۱، ۲۲، ۲۳، ۲۴ / ستمبر ۱۹۸۵ء اور مورخہ ۳ / مئی ۱۹۸۶ء و

۱۲ق، ۱۸ / جنوری ۱۹۸۸ء

فیصلہ

۱۔ یہ تمام اپیلیں چونکہ فیڈرل شریعت کورٹ کے ایک ہی فیصلے کے خلاف دائر کی گئی ہیں، اور ان سب میں بنیادی مسئلہ ایک، یا ایک جیسا ہے، اس لئے ان تمام اپیلوں کی سماعت بھی ایک ساتھ کی گئی، اور اس فیصلے کے ذریعہ ان سب کا ایک ساتھ تصفیہ مطلوب ہے۔

۲۔ شریعت اپیل نمبر ۱۔ ۱۹۸۱ء میں اپیل کنندہ قزلباش وقف ہے، جو ناصر علی خان قزلباش نے ۱۹۵۲ء میں فی سبیل اللہ وقف کیا تھا، یہ وقف ۴۰ مربع زرعی زمین اور دوسری شہر جائیداد پر مشتمل تھا، جس کی آمدنی وقف نامہ کی رو سے مذہبی اور خیراتی مقاصد میں خرچ ہونی تھی۔

۳۔ جب ۱۹۷۲ء میں مارشل لاء ریگولیشن نمبر ۱۱۵ نافذ ہوا، اور اس کے ذریعہ زمین کی ملکیتوں پر حد عائد کر کے اس حد سے زائد زمینیں مالکان سے لی گئیں تو قزلباش وقف کی متعدد درخواستوں کے باوجود اسے مارشل لاء ریگولیشن نمبر ۱۱۵ کے احکام سے مستثنیٰ قرار نہیں دیا گیا، اور زمین کا جتنا حصہ ۱۳ ہزار پونٹ سے زائد تھا، وہ لے لیا گیا، اور مذکورہ ریگولیشن پیرا گراف نمبر ۱۸ ذیل اے شق ۲ کے تحت ۲۵۰ ایکڑ زمین مزرعین کو دے دی گئی۔

۴۔ جنوری ۱۹۷۷ء میں لینڈ ریفارمز ایکٹ ۱۹۷۷ء نافذ ہوا، جس میں ملکیت زمین کی حد اور کم کر کے ۱۰۰ ایکڑ یا ۸ ہزار پونٹ (جو بھی زیادہ ہو) مقرر کر دی گئی، جس کے نتیجے میں وقف کی مزید زمین وقف کے تصرف سے لے لی گئی، اور اب وقف کے پاس ایک ہزار بیس ایکڑ میں سے صرف ۱۰۲ ایکڑ زمین باقی رہ گئی۔

۵۔ قزلباش وقف کی طرف سے اس کارروائی کے خلاف متعدد مقدمات دائر کئے گئے، جو بالآخر ناکام ہوئے، یہاں تک کہ فروری ۱۹۷۹ء میں صدارتی حکم نمبر ۳/۱۹۷۹ء نافذ ہوا، جس کے ذریعہ دستور پاکستان میں ایک نئے باب ۳۔ اے کا اضافہ کیا گیا، اور ہر ہائی کورٹ میں شریعت پنچس قائم کی گئیں، جو کسی قانون کو قرآن و سنت کے خلاف قرار دینے کی مجاز تھیں، چنانچہ ۲۱/مارچ ۱۹۷۹ء کو اپیل کنندہ نے لاہور ہائی کورٹ کی شریعت پنچ میں مارشل لاء ریگولیشن ۱۱۵ اور لینڈ ریفارمز ایکٹ ۱۹۷۷ء کو قرآن و سنت کے خلاف ہونے کی بنیاد پر چیلنج کیا، یہ درخواست سماعت کے

لئے منظور ہو گئی، لیکن اس دوران ہائی کورٹوں کی شریعت بینچوں کی جگہ فیڈرل شریعت کورٹ وجود میں آ گیا۔ چنانچہ یہ درخواست فیڈرل شریعت کورٹ کو منتقل ہو گئی، فیڈرل شریعت کورٹ نے مقدمہ کی سماعت کے بعد اپنے فیصلے مورخہ ۱۳/ دسمبر ۱۹۸۰ء کو اپنے اکثریتی فیصلے کی بنا پر یہ درخواست خارج کر دی۔ تاہم جسٹس کریم اللہ درانی (مرحوم) نے اپنے اقلیتی فیصلے میں اس درخواست کو منظور کرتے ہوئے یہ قرار دیا کہ مذکورہ قوانین میں ”شخص“ کی ایسی تعریف جس کی رو سے مسلمان وقف بھی اس میں داخل ہو جائے، قرآن و سنت کے خلاف ہے۔

اب اپیل کنندہ نے فیڈرل شریعت کورٹ کے خلاف اس عدالت میں اپیل دائر کی ہے۔

۶۔ اپیل نمبر ۳ و ۱۰۔ ۱۹۸۱ء میں اپیل کنندہ نے مارشل لاء ریگولیشن نمبر ۱۱۵ کے پیراگراف نمبر ۸ کو قرآن و سنت کے خلاف ہونے کی بنا پر چیلنج کیا ہے، جس میں سرری زمین کے ۱۵۰ ایکڑ اور بارانی زمین کے ۳۰۰ ایکڑ یا ۱۲ ہزار پیدائوری یونٹ (جو بھی زیادہ ہو) سے زائد زمین ملکیت میں رکھنے پر پابندی عائد کی گئی ہے، اسی طرح لینڈ ریفارمز ایکٹ ۱۹۷۷ء کی اس دفعہ کو چیلنج کیا ہے، جس کی رو سے ملکیت زمین کی حد مزید گھٹا کر ۱۰۰ ایکڑ کر دی گئی ہے۔

۷۔ اپیل نمبر ۳۔ ۱۹۸۱ء میں مارشل لاء ریگولیشن نمبر ۱۱۵ کے پیراگراف نمبر ۲۴ کو چیلنج کیا گیا ہے، جس میں زمین کی ہر ایسی تقسیم اور ہر ایسے انتقال کو ممنوع قرار دیا گیا، جس کے ذریعہ کسی شخص کی زمین کفایتی مقدار (economic holding) سے کم رہ جائے، نیز اپیل کنندہ نے مذکورہ ریگولیشن کے پیراگراف نمبر ۲۵ کے ذیلی فقرہ نمبر ایک (شق اے سے ڈی تک)، اور ذیلی فقرہ نمبر ۳ (اے سے سی تک) کو بھی قرآن و سنت کے خلاف ہونے کی بنیاد پر چیلنج کیا ہے، پیراگراف نمبر ۲۵ ذیلی فقرہ نمبر ایک مزارعین کو بے دخلی سے تحفظ فراہم کرتا ہے، اور ذیلی فقرہ نمبر ۳ زمین پر عائد ہونے والے تمام واجبات (بیج کی فراہمی وغیرہ) مالک یا قابض کے ذمہ قرار دیتا ہے، البتہ کھاد کی فراہمی زمیندار اور مزارع کی مشترک ذمہ داری قرار دیتا ہے۔

۸۔ شریعت اپیل نمبر ۸، ۹۔ ۱۹۸۱ء میں لینڈ ریفارمز ایکٹ ۱۹۷۷ء کی دفعات ۳، ۴، ۵ اور ۶ کے خلاف ہونے کی بنا پر چیلنج کیا گیا ہے، جو زرعی زمین کی ملکیت کی تحدید اور اس سلسلے میں زمین کے انتقال پر مختلف قسم کی پابندیوں پر مشتمل ہے۔

شریعت اپیل نمبر ایک در ۱۹۸۷ء کے اپیل کنندگان کچھ وہ لوگ ہیں جو مارشل لاء ریگولیشن ۱۱۵ کی زد میں آنے کی بنا پر اپنی کچھ جائیداد سے محروم ہوئے، شروع میں انہوں نے متعدد اٹھارڈیز کے سامنے اپنی درخواستیں پیش کیں، جو ناکام ہوئیں، بالآخر انہوں نے فیڈرل شریعت کورٹ میں ایم۔

ایل۔ آر ۱۱۵ کو قرآن و سنت سے متصادم ہونے کی بنا پر چیلنج کیا، فیڈرل شریعت کورٹ نے اپنے ایک مختصر حکم مورخہ ۱۱/۱۱/۱۹۸۶ء کے ذریعہ ان کی درخواست سرسری طور پر خارج کر دی، اور اپنے مختصر حکم میں اخراج کی وجہ صرف یہ بیان کی کہ فیڈرل شریعت کورٹ حافظ محمد امین بنام اسلامی جمہوریہ پاکستان (پی۔ ایل۔ آر ۲۳ Fsc ۱۹۸۱) کے مقدمہ میں یہ قرار دے چکا ہے کہ یہ معاملہ اس کی حدود اختیار سماعت میں نہیں ہے۔

اپیل کنندہ کا موقف یہ ہے کہ یہ عدالت (سپریم کورٹ) حکم صوبہ سرحد بنام سعید کمال شاہ (پی۔ ایل۔ آر ۳۶۰ Scp ۱۹۸۶) کے مقدمہ میں مارشل لاء ریگولیشن ۱۱۵ کی بعض دفعات کے بارے میں یہ قرار دے چکی ہے کہ وہ فیڈرل شریعت کورٹ کی حدود اختیار میں داخل ہے، اور اس بنا پر ایم۔ ایل۔ آر ۱۱۵ کی بعض دفعات کو قرآن و سنت سے متصادم قرار دے چکی ہے، ان حالات میں جب کہ اس عدالت کے مذکورہ فیصلے کی بنا پر فیڈرل شریعت کورٹ کا دائرہ اختیار واضح ہو گیا ہے، اور یہ بات ثابت ہو گئی ہے کہ ایم۔ ایل۔ آر ۱۱۵، اس کی حدود اختیار سے خارج نہیں ہے تو اب ان کا یہ مقدمہ فیڈرل شریعت کورٹ کو ریمانڈ کرنا چاہئے، تاکہ فیڈرل شریعت کورٹ مقدمہ کے ذاتی حسن و قبح (Merits) کی بنیاد پر اس کا فیصلہ کرے۔

جہاں تک اس مقدمہ کے ریمانڈ کا تعلق ہے، اپیل کنندگان کا موقف اس لئے قابل تسلیم نہیں ہے کہ فیڈرل شریعت کورٹ نے حافظ محمد امین بنام اسلامی جمہوریہ پاکستان کے مقدمہ میں صرف اختیار سماعت کے فقدان کی وجہ سے درخواست خارج نہیں کی تھی، بلکہ ساتھ ہی ریمانڈ کے امکان کو مد نظر رکھتے ہوئے اصولوں (Merits) پر بھی فیصلہ دے دیا تھا، اور اب وہ فیصلہ دوسری منسلکہ ایپلوں کے ذریعہ ہمارے پاس چیلنج کیا گیا ہے، لہذا اس مقدمہ کو ریمانڈ کرنے کے بجائے ہم میرٹس کی بنیاد پر اس کا تصفیہ دوسری منسلکہ ایپلوں کے ساتھ کرنا مناسب سمجھتے ہیں، کیونکہ اپیل کنندگان کا مقصد بھی ایم۔ ایل۔ آر ۱۱۵ کی دفعات کو چیلنج کرنا ہے، جو مذکورہ حد سے زائد زمینوں کو بلا معاوضہ چھین لینے کے احکام پر مشتمل ہیں۔

شریعت اپیل نمبر ۲۱ در ۱۹۸۳ء صوبائی حکومت پنجاب نے فیڈرل شریعت کورٹ کے اس فیصلے کے خلاف دائر کی ہے جس کے ذریعہ اس نے پنجاب ٹینسی ایکٹ ۱۸۸۷ء کی دفعہ ۶۰۔ اے میں ترمیم کرنے کی ہدایت کی تھی، اس اپیل میں جو مسئلہ اٹھایا گیا ہے، وہ بھی چونکہ ایم۔ ایل۔ آر ۱۱۵ کے بعض احکام سے قریبی تعلق رکھتا ہے، اس لئے اس اپیل کی سماعت بھی مذکورہ بالا ایپلوں کے ساتھ کی گئی ہے۔

۹۔ یہ مقدمات جس بنیادی مسئلہ سے متعلق ہیں، ان کے تفسیر کے لئے پہلے مندرجہ ذیل نکات کی تحقیق ضروری ہوگی:

(۱) کیا اسلام میں زمین کی انفرادی ملکیت تسلیم کی گئی ہے؟

(۲) کیا اسلام نے زمین یا دوسری املاک میں ملکیت کی کوئی حد مقرر فرمائی ہے؟

(۳) اگر اسلام نے از خود ملکیت کی کوئی حد مقرر نہیں کی، تو کیا کسی حکومت کو یہ اختیار حاصل ہے کہ وہ ملکیت کی کوئی حد مقرر کر دے؟ اور کسی قانون کے ذریعہ عوام کو اس بات کا پابند بنا دے کہ وہ اس مقررہ حد سے زائد کوئی چیز اپنی ملکیت میں نہ لائیں؟

(۴) کیا اسلام میں حکومت کو یہ اختیار حاصل ہے کہ وہ افراد کی کسی شخصی ملکیت کو ان کی رضامندی کے بغیر ان کی ملکیت سے نکال دے؟ اگر یہ اختیار حاصل ہے تو کن حالات میں؟ اور معاوضے کے ساتھ یا بلا معاوضہ؟

ہم ان چار نکات سے متعلق قرآن و سنت کی روشنی میں اپنی تحقیق کا نتیجہ ذیل میں پیش کرتے ہیں:

ملکیت زمین کا مسئلہ۔

۱۹۔ چونکہ زیر نظر مقدمات میں کوئی بھی اس بات کا قائل نہیں ہے کہ اسلام میں زمین کی انفرادی ملکیت جائز نہیں ہے، بلکہ دونوں فریق اس بات کو تسلیم کرتے ہیں کہ اسلام میں زمین انفرادی ملکیت کے تحت آسکتی ہے، وفاقی شرعی عدالت نے بھی اپنے فیصلے میں اس بات کو تسلیم کیا ہے، اس لئے اس نکتہ کی توضیح و تشریح میں زیادہ تفصیل کی ضرورت نہیں، البتہ چونکہ دوسرے زیر تفسیر نکات اسی نکتہ پر موقوف ہیں، اس لئے نہایت اختصار کے ساتھ اس مسئلے میں قرآن و سنت کے موقف کا تذکرہ کیا جاتا ہے۔

۱۱۔ قرآن کریم جس معاشرے میں نازل ہوا، وہاں اشیائے صرف (Consumer goods) اور وسائل پیداوار (Factors of Production) دونوں پر انفرادی ملکیت کو تسلیم کیا جاتا تھا، اور اسی کے مطابق معاملات جاری تھے، قرآن کریم نے انفرادی ملکیت کے اس اصول میں عملاً کوئی تبدیلی پیدا نہیں فرمائی، البتہ کئی مقامات پر یہ واضح فرمایا کہ زمین و آسمان کی تمام اشیاء پر حقیقی ملکیت اللہ تعالیٰ کی ہے، وہی ان اشیاء کا خالق اور ان کا حقیقی مالک ہے، اور اس مالک حقیقی نے یہ چیزیں انسانوں کو عطا فرمائی ہیں، جس کے نتیجے میں وہ دنیاوی احکام و معاملات کے

لحاظ سے ان اشیاء کے مالک قرار پائے ہیں، اور ان کو ان مملوکہ اشیاء پر تمام مالکانہ حقوق حاصل ہو گئے ہیں، لیکن چونکہ یہ ملکیت اللہ تعالیٰ کا عطیہ ہے، اس لئے یہ بالکل بے ممد اور مادر پدر آزاد ملکیت نہیں ہے، بلکہ اپنے حصول کے طریقے اور استعمال کے لحاظ سے بہت سی حدود کی پابند ہے۔ چنانچہ ان دنیوی مالکوں پر واجب ہے کہ وہ اسے اللہ تعالیٰ کی مقرر کردہ حدود کے اندر استعمال کریں، اور ان حدود سے تجاوز نہ کریں۔

۱۲۔ قرآن کریم نے ملکیت کی یہ حقیقت متعدد مقامات پر بیان فرمائی ہے، ایک طرف یہ ارشاد فرمایا:

وَلِلّٰهِ مَا فِي السَّمٰوٰتِ وَمَا فِي الْاَرْضِ

اور اللہ ہی کی ملکیت ہے جو کچھ آسمانوں میں ہے، اور جو کچھ زمین میں ہے (۱)

۱۳۔ لیکن دوسری طرف یہ ارشاد فرمایا کہ اللہ تعالیٰ نے تمام اشیاء کا مالک حقیقی ہونے کے باوجود دنیوی احکام کے لحاظ سے ان اشیاء کی ملکیت انسانوں کو عطا فرمادی ہے، چنانچہ ارشاد ہے:

اَوَلَمْ يَرَوْا اَنَّا خَلَقْنَا لَهُم مِّمَّا عَمَلَتْ اَيْدِيْنَا اَنْعَامًا فَهُمْ لَهَا مٰلِكُوْنَ
اور کیا انہوں نے نہیں دیکھا کہ ہم نے ان کے لئے

اپنے ہاتھ کی ساختہ چیزوں میں سے مویشی پیدا کئے، یہاں یہ لوگ ان کے مالک ہو گئے۔ (۱)
۱۴۔ اس طرح یہ واضح فرمانے کے باوجود کہ زمین و آسمان کی تمام اشیاء حقیقتاً اللہ تعالیٰ کی ملکیت ہیں، اللہ تعالیٰ نے دنیوی احکام کے لحاظ سے ان اشیاء پر انفرادی ملکیت تسلیم فرمائی، اور اس حیثیت سے قرآن کریم میں جا بجا ان اشیاء کو ”انسانوں کا مال“ (یعنی ان کی ملکیت) قرار دیا گیا ہے، (۲) اور اسی بنا پر ان انفرادی ملکیتوں میں غیر ممالک کی مداخلت کو منع فرمایا گیا ہے

۱۔ (نساء ۱۳۶، ۱۳۱، ۱۳۲۔ مزید دیکھئے سورۃ بقرہ ۲، ۱۰، آل عمران ۳، ۱۰۹، وانعام ۶، ۱۲

یونس ۱۰، ۵۵، ۶۶، واعد ۱۳، ۱۶، وبراہیم ۱۳، ۲، والنحل ۱۶، ۵۲، وطہ ۲۰، الحج ۲۳، ۶۳،

والنور ۳۲، ۶۳، والروم ۳۰، ۲۶، لقمان ۳۱، ۲۶، و سبأ ۳۱، ۱، والشوریٰ ۳۲، وغیر۔

(۱) یسبین ۳۶، ۷۱۔

مثلاً ارشاد ہے:

يا أيها الذين آمنوا لا تأكلوا أموالكم بينكم بالباطل
اے ایمان والو! ایک دوسرے کا مال آپس میں ناحق طریقے سے مت
کھاؤ۔ (۳)

۱۵۔ لیکن جا بجا یہ تشبیہ بھی فرمادی گئی کہ چونکہ تمہاری یہ انفرادی ملکیت اللہ تعالیٰ کی عطا ہے۔ جو ان تمام چیزوں کا حقیقی مالک ہے۔ اس لئے جہاں اللہ تعالیٰ تمہیں ان املاک کو خرچ کرنے کا حکم دے۔ وہاں تمہارے لئے ان کا خرچ ضروری ہو گا۔ نیز اگرچہ کسی دوسرے شخص کو تمہاری انفرادی ملکیت میں مداخلت کرنے کا حق نہیں ہے۔ لیکن تمہیں از خود اللہ تعالیٰ کی عطا کردہ اس نعمت کا شکر اس طرح ادا کرنا چاہئے کہ اس ملکیت کے ذریعہ دوسروں کے ساتھ حسن سلوک کرو۔ ارشاد ہے:

وآتوهم من مال الله الذي آتاكم

اور ان (غلاموں) کو دو اللہ کے اس مال میں سے جو اللہ نے تمہیں دے دیا

ہے۔ (۱)

نیز ارشاد ہے:

وابتغ في ما آتاك الله الدار الآخرة ولا تنس نصيبك من الدنيا وأحسن كما
أحسن الله إليك ولا تبغ الفساد في الأرض

اور جو کچھ اللہ نے تجھے دیا ہے اس کے ذریعہ آخرت کی جستجو کرو۔ اور دنیا سے اپنا
حصہ فراموش نہ کرو۔ اور جس طرح اللہ نے تیرے ساتھ احسان کیا ہے تو بھی

(۲) ایسی تمام آیات کو نقل کرنا تو مشکل ہے۔ البتہ چند حوالے درج ذیل ہیں:

بقرہ: ۲۰۶، ۱۸۸، ۲۲۱، ۲۴۳، ۲۴۹، وآل عمران: ۱۰، ۱۱۹، ۱۸۲، النساء: ۳، ۲۰، ۲۱، ۲۲،
۳۸، ۹۵، الانفال: ۸، ۲۸، ۳۶، ۴۳، والتوبہ: ۹، ۲۳، ۳۴، ۳۵، ۸۶، ۸۷، ۱۰۳، ۱۱۱، ۱۱۳، یونس: ۱۰،
۸۸، وہی اسرائیل: ۱۷، ۶۱، الاحزاب: ۳۳، ۴۷، والسیا: ۳۳، ۳۴، ۳۷، محمد: ۳۷، ۳۶، والنازیات: ۵۱،
۱۹، المجادلہ: ۵۸، ۱۷، الشعراء: ۵۹، ۸، القف: ۶۱، المنافقون: ۶۳، ۹، التغابن: ۶۳، ۱۵، العارج: ۷۰،
۲۳، الليل: ۹۲، ۱۱، والہمزہ: ۱۰۳، ۳، والسجد: ۱۱، ۲۔

(۳) سورۃ النساء: ۳، ۲۹، سورۃ البقرہ: ۲، ۱۸۸۔

(۱) النور: ۳۳۔ (۲) القصص: ۲۸، ۸۲۔

(دوسروں کے ساتھ) احسان کر۔ اور زمین میں فساد کا خواہاں نہ ہو۔ (۲)
 (۱۶) انفرادی ملکیت کی یہ حقیقت کہ دنیا کی ہر چیز اصل میں اللہ کی ہے۔ اور اللہ نے بندوں کو اس کا مالک بنایا ہے۔ قرآن کریم نے جا بجا بیان فرمایا ہے۔ اور اس حقیقت کے اعتبار سے اشیائے صرف (Consumer goods) اور وسائل پیداوار (Factors of Production) کے درمیان کوئی فرق نہیں رکھا۔ چنانچہ زمین کے بارے میں بھی بعینہ یہی بات قرآن کریم نے ان الفاظ میں ارشاد فرمائی ہے:

إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ
 بلاشبہ زمین اللہ کی ہے۔ اللہ اپنے بندوں میں سے جس کو چاہتا ہے۔ اس کا وارث
 (مالک) بنا دیتا ہے۔ (۱)

(۱۷) جس طرح زمین و آسمان کی تمام چیزوں کو گزشتہ آیات میں اصلاً اللہ تعالیٰ کی ملکیت قرار دے کر یہ بتایا گیا تھا کہ اللہ تعالیٰ نے یہ چیزیں تمہیں مالکانہ حقوق کے ساتھ عطا فرما دی ہیں۔ بعینہ اسی طرح سورہ اعراف کی اس آیت میں زمین کے بارے میں بھی یہی بات ارشاد فرمائی گئی ہے کہ وہ اصل میں اللہ تعالیٰ کی ملکیت ہے۔ لیکن اللہ تعالیٰ اپنے بندوں میں سے جس کو چاہتا ہے۔ اس کا مالک بنا دیتا ہے۔

(۱۸) تقریباً یہی بات سورہ انعام کے آخر میں ان الفاظ کے ساتھ ارشاد فرمائی گئی ہے:

وَهُوَ الَّذِي جَعَلَ لَكُمُ الْخَلَائِفَ الْأَرْضَ وَرَفَعَ بَعْضَكُمْ فَوْقَ بَعْضٍ
 درجات لیبلوکم فی ما آتاکم۔ اِنَّ رَبَّكَ سَرِيعُ الْعِقَابِ وَاِنَّهٗ لَغَفُورٌ رَّحِیْمٌ

اور اللہ ہی ہے جس نے تمہیں زمین کا نائب بنایا۔ اور تم میں سے بعض کو دوسرے بعض پر درجات کے اعتبار سے فوقیت دی، تاکہ جو کچھ اس نے تمہیں دیا ہے۔ اس کے بارے میں تمہیں آزمائے۔ بلاشبہ وہ بڑی مغفرت کرنے والا اور رحم کرنے والا ہے۔ (۲)

(۱) الاعراف: ۱۲۸۔

(۲) الانعام: ۱۶۵۔

(۱۹) پھر جس طرح اشیاء صرف اور دوسری املاک کے بارے میں قرآن کریم نے یہ ارشاد فرمایا ہے کہ چونکہ ان کا حقیقی مالک اللہ تعالیٰ ہے۔ اس لئے جس جگہ وہ ان کو خرچ کرنے کا حکم دے۔ (مثلاً زکوٰۃ وغیرہ کی صورت میں) وہاں ان کو خرچ کرنا واجب ہے۔ اسی طرح زمین کے بارے میں بھی یہ ارشاد فرمایا کہ اس کی پیداوار کا ایک حصہ (عشر وغیرہ کی صورت میں)

اللہ تعالیٰ کا لہجہ میں خرچ کرنا ضروری ہے۔ چنانچہ ارشاد ہے:

الأرض

اے ایمان والو! خرچ کرو اپنی پاک کماؤں میں سے اور ان چیزوں میں سے جو ہم

نے تمہارے لئے زمین سے نکالی ہیں۔ (۱)

نیز ارشاد ہے:

وهو الذى أنشأ جنت معروشات وغير معروشات والنخل والزرع مختلفاً
أكله والزيتون والرمان متشابها وغير متشابه. كلوا من ثمره إذا أنتم وآنوا

حقہ يوم حصاده ولا تسرفوا. اِنہ لا یحب المسرفین.

اور (اللہ تعالیٰ) وہی ہے جس نے باغات پیدا کئے، وہ بھی جو بیوں پر چڑھائے جاتے ہیں، اور وہ بھی جو ٹٹیوں پر نہیں چڑھائے جاتے، اور کھجور کے درخت اور کھیتی، جن میں کھانے کی چیزیں مختلف طور کی ہوتی ہیں، اور زیتون اور انار جو باہم ایک دوسرے کے مشابہ ہوتے ہیں، اور کبھی مشابہ نہیں ہوتے، ان سب کا پھل کھاؤ جب وہ پھل دیں، اور اس میں جو حق واجب ہے، وہ کاٹنے کے دن دیا کرو،

اور اسراف نہ کرو، بلاشبہ وہ اسراف کرنے والوں کو پسند نہیں کرتا۔ (۲)

(۲۰) ان آیات سے یہ بات واضح ہو جاتی ہے کہ قرآن کریم نے ”ملکیت“ کی حقیقت اور اس کے حقوق و فرائض کے سلسلے میں عام اشیاء صرف اور زمین کے درمیان کوئی فرق نہیں رکھا، بلکہ جس قسم کی انفرادی ملکیت عام اشیاء صرف میں انسانوں کے لئے جائز قرار دی ہے، اسی قسم کی ملکیت زمین پر بھی برقرار رکھی ہے، اور جس قسم کے حقوق عام اموال پر عائد کئے ہیں اسی قسم کے

(۱) البقرۃ: ۲۶۷۔

(۲) - حورۃ الانعام: ۱۳۱۔

حقوق زمین پر بھی عائد فرمائے ہیں جس طرح عام اشیاء صرف کے بارے میں فرمایا کہ:
 هو الذي خلق لكم ما في الأرض جميعاً.
 (اللہ تعالیٰ) وہی ہے جس نے تمہارے لئے وہ تمام چیزیں پیدا فرمائیں جو زمین میں
 ہیں۔ (۱)

اسی طرح زمین کے بارے میں فرمایا کہ:
 والأرض وضعها للأنام.

اور زمینوں کو اللہ تعالیٰ نے مخلوق کے لئے بنایا ہے۔ (۲)

(۲۱) لہذا جس طرح پہلی آیت سے اشیاء صرف میں انفرادی ملکیت کی نفی نہیں ہوتی، اسی طرح
 دوسری آیت سے زمین کی انفرادی ملکیت کی نفی کا کوئی سوال نہیں۔ حقیقت حال دونوں جگہ یہ ہے
 کہ اشیاء صرف ہوں یا زمین اور دوسرے وسائل پیداوار، وہ سب اللہ تعالیٰ نے انسانوں کے
 فائدے کے لئے پیدا فرمائے ہیں، ان پر اصلی اور حقیقی ملکیت اللہ تعالیٰ کی ہے، لیکن اللہ تعالیٰ نے دنیا
 کا نظام چلانے کے لئے ان پر بندوں کو انفرادی ملکیت کے حقوق عطا فرمائے ہیں، البتہ ساتھ ہی ان
 پر کچھ فرائض عائد فرمادئے ہیں، کہ وہ اپنی ان املاک سے فائدہ اٹھاتے وقت ان فرائض کو فراموش
 نہ کریں، اور ان کا ایسا غلط استعمال نہ کریں، جو اللہ تعالیٰ کے احکام کے خلاف ہو۔

(۲۲)۔ قرآن کریم کے بعد سنت کی طرف آئیں تو اس میں زمین کی انفرادی ملکیت کے احکام
 اور اس کے حقوق و فرائض اور زیادہ تفصیل کے ساتھ موجود ہیں، ذیل میں چند وہ احادیث ذکر کی
 جاتی ہیں، جن سے زمین کی انفرادی ملکیت واضح طور پر ثابت ہوتی ہے،

(۱) حضرت عائشہؓ روایت فرماتی ہیں کہ رسول اللہ صلی اللہ علیہ وسلم نے ارشاد فرمایا:

من أعمار أرضاً ليست لأحد فهو أحق

جو شخص کسی ایسی زمین کو آباد کرے جو کسی کی ملکیت میں نہ ہو، تو وہ اس زمین کا
 زیادہ حقدار ہے۔ (۳)

(۱) البقرة ۲۹

(۲) الرحمن ۱۰/۵۵

(۳) صحیح البخاری، کتاب الحرت والمزارع، باب من أباد أرضاً، حدیث نمبر ۲۳۳۵۔

اس حدیث سے ایک طرف تو یہ معلوم ہوا کہ بنجر اور غیر مملوک زمین کو آباد کرنے سے وہ آباد کاری ملکیت میں آجاتی ہے، اور دوسری طرف یہ بھی ثابت ہوا کہ جو زمین کسی کی ملکیت میں ہو، وہ خواہ غیر آباد پڑی ہو، اسے آباد کرنے سے اس پر ملکیت کے حقوق حاصل نہیں ہوتے۔

۲۳۔ آنحضرت صلی اللہ علیہ وسلم کا مذکورہ بالا حکم اور بھی متعدد صحابہ کرام سے مروی ہے۔ مثلاً حضرت سعید بن زیدؓ آپ سے یہ الفاظ روایت فرماتے ہیں:

من أحيأ أرضاً ميتة فهي له. وليس لعرق ظالم حق

جو شخص مردہ (غیر مملوک، غیر آباد) زمین آباد کرے تو وہ زمین اسی کی ہے، اور دوسرے کی زمین میں ناحق طور پر آباد کاری کرنے والے کو کوئی حق حاصل نہیں۔ (۱)

اور حضرت عروہ بن زبیرؓ فرماتے ہیں:

أشهد أن رسول الله صلى الله عليه وسلم قضى أن الأرض أرض الله، والعباد عباد الله، ومن أحيأ مواتاً فهو أحق بها، جاءنا بهذا عن النبي صلى الله عليه وسلم الذين جاؤا بالصلوات عنه.

میں گواہی دیتا ہوں کہ رسول اللہ صلی اللہ علیہ وسلم نے یہ فیصلہ فرمایا کہ زمین اللہ کی ہے، اور بندے بھی اللہ کے ہیں، اور جو شخص کسی مردہ زمین کو آباد کرے، وہ اس کا زیادہ حقدار ہے، ہمیں آنحضرت صلی اللہ علیہ وسلم کا یہ فیصلہ انہیں لوگوں نے پہنچایا ہے جنہوں نے آپ سے نمازوں کا حکم ہم تک پہنچایا ہے۔ (۲)

اور حضرت طاؤسؓ فرماتے ہیں کہ آنحضرت صلی اللہ علیہ وسلم نے ارشاد فرمایا:

عادی الأرض لله وللرسول. ثم لكم من بعد، فمن أحيأ أرضاً ميتة فهي له.

۱۔

(۱) تلخیص سنن ابی داؤد لمنذری، ص ۲۶۵ ج ۴، حدیث نمبر ۲۹۳۹

(۲) تلخیص سنن ابی داؤد لمنذری، ص ۲۶۶ ج ۴، حدیث نمبر ۲۹۵۲، مطبوعہ مکتبہ الاعرابیہ، ساہیگلہ ہل،

پاکستان۔

(۱) کتاب الخراج للابی یوسف، ص ۶۵، مطبوعہ بیروت۔

جس زمین کا مدت سے کوئی والی وارث نہ ہو، وہ اللہ اور رسول کی ہے، پھر بعد میں تمہاری ہے، چنانچہ جو شخص کسی مردہ زمین کو آباد کرے گا، وہ زمین اسی کی ہو جائے گی۔ (۱)

۲۴۔ ان احادیث سے ایک طرف تو یہ معلوم ہوا کہ زمین اصلاً اللہ تعالیٰ کی ملکیت ہے، لیکن جب کوئی شخص کسی غیر مملوک، لاوارث اور بنجر زمین کو آباد کر لے تو وہ اس کی ملکیت میں آجاتی ہے، دوسری طرف ان احادیث سے یہ بھی ثابت ہوتا ہے کہ آباد کاری سے صرف انہی زمینوں پر آباد کار کو ملکیت حاصل ہوتی ہے، جو پہلے سے کسی کی شخصی ملکیت میں نہ ہوں، لیکن اگر زمین پہلے سے کسی شخص کی ملکیت میں ہے تو خواہ وہ غیر آباد کیوں نہ پڑی ہو، اس پر اس کی اجازت کے بغیر آباد کاری جائز نہیں، اور ایسی آباد کاری سے آباد کار کا کوئی حق پیدا نہیں ہوتا، اس طرح یہ احادیث شخصی ملکیت کے ثبوت پر بھی دلالت کرتی ہیں، اور اس بات پر بھی کہ جو زمین کسی کی شخصی ملکیت میں ہو، دوسروں کے ذمے اس کی ملکیت کا احترام اسی طرح واجب ہے جس طرح اشیاء صرف کی ملکیت کا۔

۲۵۔ اسی طرح رسول کریم صلی اللہ علیہ وسلم نے بہت سے بنجر زمینیں متعدد صحابہ کرام کو مالکانہ حقوق کے ساتھ عطا فرمائیں، مفتوحہ اراضی کو مجاہدین کے درمیان تقسیم فرما کر انہیں ان اراضی کا مالک بنایا، اور جب بنو نضیر کے یہودی جلاوطن ہوئے تو ان کی متروکہ اراضی مجاہدین میں تقسیم کی گئیں، عبدالرحمن بن کعبؓ فرماتے ہیں:

فأعطى النبي صلى الله عليه وسلم أكثرها للمهاجرين وقسمها بينهم، وقسم منها رجلين من الأنصار، كانا ذوى حاجة، لم يقسم لأحد من الأنصار غيرهما.

آنحضرت صلی اللہ علیہ وسلم نے بنو نضیر کی اکثر زمینیں مجاہدین کو دیدیں، اور انہیں ان کے درمیان تقسیم فرمایا، اور انصار میں سے بھی دو صاحبان کو زمین کا حصہ عطا فرمایا جو ضرورت مند تھے، انصار میں سے ان صاحبان کے سوا کسی کو ان زمینوں میں سے کچھ نہیں دیا۔ (۱)

اسی طرح جب خیبر فتح ہوا تو آپ نے وہاں کی زمینیں مجاہدین میں تقسیم فرمائیں، امام زہریؒ فرماتے ہیں:

(۱) تلخیص سنن ابی داؤد ص ۲۳۵ ج ۴، حدیث نمبر ۲۸۸۴۔

خمس رسول اللہ صلی اللہ علیہ وسلم خیر۔ ثم قسم ساثرها علی من شہد۔ ہا و
من غاب عنها من اهل الحدیبة۔

آنحضرت صلی اللہ علیہ وسلم نے خیر کی اراضی کا پانچواں حصہ بیت المال کے لئے
نکالا۔ پھر باقی تمام اراضی کو غزوہ حدیبیہ کے شرکاء میں تقسیم فرما دیا۔ جو اس وقت
وہاں موجود تھے۔ ان کو بھی دیا۔ اور جو موجود نہ تھے ان کو بھی۔ (۲)

(۲۶) اس کے علاوہ بہت سے صحابہ کرام کو آپ نے مختلف اراضی بطور عطیہ عنایت فرمائیں۔
مثلاً امام ابو داؤد نے اپنی سنن میں اس کے آٹھ نو واقعات ذکر فرمائے ہیں۔ جن میں
مروی ہے کہ آنحضرت صلی اللہ علیہ وسلم نے حضرت وائل بن حجرؓ، حضرت بلال بن حارثؓ
حضرت ایض بن حمالؓ اور حضرت زبیر بن عوامؓ وغیرہ کو زمینیں عطا فرمائیں (۳)
(۲۷) اسی طرح زمینوں کی خرید و فروخت کے بارے میں بھی آنحضرت صلی اللہ علیہ وسلم
نے تفصیلی احکام عطا فرمائے۔ اور مالکان اراضی کو بیع، ہبہ، وقف، اجارہ اور دوسرے تمام تصرفات کی
اجازت عطا فرمائی۔ جو اس بات کی واضح دلیل ہے کہ آپ نے زمینوں پر شخصی ملکیت کو اس کی تمام
تفصیلات کے ساتھ جائز قرار دیا۔

(۲۸) نیز جس طرح اشیاء صرف میں کسی غیر مالک کی ناحق مداخلت کو آپ نے ناجائز قرار دیا۔ اسی
طرح زمین میں بھی اس کے مالک کی اجازت کے بغیر کسی بھی تصرف کو ناجائز قرار دے کر مالک زمین
کے حقوق کو تسلیم کیا۔ مثال کے طور پر مندرجہ ذیل دو حدیثیں یہ بات ثابت کرنے کے لئے کافی
ہوں گی۔:-

(۲۹) حضرت سعید بن زیدؓ (حضرت عمرؓ کے بہنوئی) عشرہ مبشرہ میں سے ہیں۔ ایک خاتون نے
ان پر دعویٰ کر دیا کہ انہوں نے اس خاتون کی زمین کے کچھ حصہ پر ناحق قبضہ کر لیا ہے۔ مقدمہ
مردان بن حکم کی عدالت میں پیش ہوا تو انہوں نے اپنے بیان میں کہا کہ ”میں ان کی زمین کا کوئی
حصہ کیسے لے سکتا ہوں؟ جبکہ میں نے آنحضرت صلی اللہ علیہ وسلم کو یہ فرماتے ہوئے سنا ہے
کہ:

(۲) تہخیص سنن ابی داؤد، ص ۲۳۹ ج ۴، حدیث نمبر ۲۹۰۰، کتاب الخراج والامارۃ۔ باب حکم ارض خیر۔

(۳) تہخیص سنن ابی داؤد، باب الاقطاع الارضین، ص ۲۵۸، ج ۴، حدیث نمبر ۲۹۳۵ تا ۲۹۳۸۔

اس کے علاوہ زمینوں کے بطور عطیہ دینے کے حرید واقعات کے لئے ملاحظہ ہو، کتاب الاموال لابن عبید، کتاب
احکام الارضین، باب الاقطاع، ص ۲۷۲ تا ۲۷۴، حدیث نمبر ۶۷۹ تا ۶۸۱۔

من أخذ شبراً من الأرض بغير حقه طوقه في سبع أراضين يوم القيامة.

جو شخص ایک باشت برابر زمین بھی ناحق لے گا، قیامت کے دن اس کے گلے میں

وہ زمین سات زمینوں کے ساتھ طوق بنا دی جائے گی (۱)

اور ایک روایت میں یہ بھی ہے کہ ”میں تو اس حدیث کی بنا پر اپنی زمین میں سے چھ سو ہاتھ کے برابر زمین ان خاتون کے حق میں چھوڑ چکا ہوں“ بلکہ بعد میں جتنی زمین پر اس خاتون کا دعویٰ تھا، اس سے بھی حضرت سعید بن زیدؓ اسی کے حق میں دستبردار ہو گئے۔ (۲)

(۳۰) اسی طرح حضرت رافع بن خدیجؓ روایت کرتے ہیں کہ آنحضرت صلی اللہ علیہ وسلم

نے ارشاد فرمایا:

من زرع في أرض قوم بغير اذنبهم فليس له من الزرع شيئاً وله نفقته.

جو شخص دوسروں کی زمین میں ان کی اجازت کے بغیر کھیتی کرے اس کے لئے کھیتی

کا کوئی حصہ حلال نہیں، ہاں اس کا کیا ہوا خرچ اس کا حق ہے۔

(۳۱) بہ کیف! یہ چند سرسری مثالیں تھیں، ورنہ اگر زمین کی انفرادی ملکیت پر دلالت کرنے

والی تمام احادیث کو جمع کیا جائے تو ایک مستقل کتاب تیار ہو سکتی ہے، لیکن مذکورہ چند مثالیں بھی یہ

ثابت کرنے کے لئے کافی ہیں کہ قرآن و سنت نے زمین پر انفرادی ملکیت کو ٹھیک اسی طرح تسلیم

فرمایا ہے جس طرح اشیاء صرف پر، جب کسی زمین پر جائز طریقے سے کوئی ملکیت ثابت ہو جائے، تو

اسے وہی مالکانہ حقوق حاصل ہوتے ہیں، جو کسی مالک کو اشیاء صرف پر حاصل ہو سکتے ہیں۔

یہ بات چونکہ ہمارے زیر بحث مقدمات کے دونوں فریقوں کو تسلیم ہے، اس لئے اس نکتے پر

مزید تفصیل میں جانے کی ضرورت نہیں۔ (۱)

۲۔ ملکیت کی حد از روئے اسلام

(۳۲) دوسرا مسئلہ یہ ہے کہ کیا قرآن و سنت نے زمین یا دوسری املاک میں انسان کے لئے

ملکیت کی کوئی ایسی حد مقرر فرمائی ہے جس سے زائد ملکیت حاصل کرنا یا باقی رکھنا از روئے شریعت

منوع ہو؟

(۱) صحیح مسلم، کتاب المساقات، باب تحريم الظلم و غصب الارض، حدیث نمبر ۱۱۱۱۔

(۲) حلیۃ الاولیاء لابن نعیم، ص ۹۷ ج ۱، ترجمہ سعید بن زیدؓ۔

۱۔ جامع الترمذی، ابواب الاحکام، باب نمبر ۲۹، حدیث نمبر ۱۳۷۸۔

(۳۳) اس سوال کا جواب بھی سادہ اور واضح ہے، اور غالباً اس میں کوئی اختلاف رائے نہیں ہے، اور وہ یہ کہ اسلام نے حصول ملکیت کے طریقوں پر تو حلال و حرام کی پابندیاں عائد کی ہیں، اور جائز طور پر حاصل کی ہوئی املاک پر کچھ مالی ذمہ داریاں (زکوٰۃ و عشر وغیرہ) بھی لگائی ہیں، لیکن اگر کوئی شخص صرف جائز طریقوں پر اکتفا کرتے ہوئے اپنی املاک میں اضافہ کرے اور ان پر عائد ہونے والے شرعی واجبات بھی ادا کرتا رہے تو پھر املاک کی کوئی ایسی آخری مقدار شریعت نے مقرر نہیں فرمائی جس کے بعد املاک میں کوئی جائز اضافہ ممکن نہ ہو۔

۳۴۔ نہ صرف یہ کہ قرآن و سنت میں جائز طریقے سے حاصل کی ہوئی املاک کی کوئی حد بیان نہیں کی گئی، بلکہ اس کے برعکس ایسی آیات موجود ہیں جن سے ایسی شرعی تحدید کی لٹی ہوتی ہے، مثلاً سورۃ بقرہ میں ارشاد ہے:

والله يرزق من يشاء بغير حساب

اور اللہ جس کو چاہتا ہے، بے حساب رزق دیتا ہے۔ (۱)

ایک دوسرے موقع پر اللہ کے نیک بندوں کا تذکرہ کرتے ہوئے ارشاد ہے:

رجال لا تلهيهم تجارة ولا بيع عن ذكر الله وإقام الصلاة وإيتاء الزكاة يحافون يوماً تتقلب فيه القلوب والأبصار. ليجزيهم الله أحسن ما عملوا ويزيدهم من فضله، والله يرزق من يشاء بغير حساب.

وہ لوگ کہ کوئی تجارت یا بیع ان کو اللہ کی یاد، نماز کی اقامت، اور زکوٰۃ کی ادائیگی سے غافل نہیں کرتی، وہ اس دن سے ڈرتے رہتے ہیں جس میں دل اور آنکھیں الٹ جائیگی، تاکہ اللہ ان کو ان کے بہترین اعمال کا بدلہ دے، اور اپنے فضل سے انہیں اور بھی زیادہ دے، اور اللہ تعالیٰ جس کو چاہتا ہے، بے حساب رزق عطا فرماتا ہے۔ (۲)

۱۔ البقرة ۲/۲۱۲۔

۲۔ النور ۲۴/۳۸۔

۲۔ زیر نظر مقدمے کے نقطہ نظر سے تو واقعتاً اس مسئلے کی مزید تفصیل میں جاننے کی ضرورت نہیں تھی۔ لیکن اس فیصلے کو کتابی شکل میں شائع کرتے وقت مناسب معلوم ہوا کہ یہاں ان مختلف شبہات کا جواب بھی دیا جائے جو ملکیت زمین کے بارے میں

۳۵۔ اسی طرح قرآن کریم نے متعدد مقامات پر ارشاد فرمایا ہے کہ جو رزق انسان کو حلال طریقے سے حاصل ہو، اسے شکر ادا کر کے استعمال کرنا چاہئے، اور اسے حرام یا ناجائز سمجھنا درست نہیں، ارشاد ہے:

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ
 آپ کہہ دیجئے کہ کس نے حرام کیا ہے اللہ کی اس زینت کو جو اس نے اپنے بندوں کے لئے پیدا کی، اور رزق کی پاکیزہ (حلال) اشیاء کو۔ (۱)

قُلْ أَرَأَيْتُمْ مَا أَنْزَلَ اللَّهُ لَكُمْ مِنْ رِزْقٍ فَجَعَلْتُمْ مِنْهُ حَرَامًا وَحَلَالًا قُلْ اللَّهُ
 اذُن لَكُمْ أَمْ عَلَى اللَّهِ تَفْتَرُونَ.

آپ کہہ دیجئے ذرا مجھے یہ تو بتاؤ کہ اللہ نے جو رزق تمہارے لئے اتارا، پھر تم نے اس میں (اپنی طرف سے) حرام اور حلال کی من گھڑت تقسیم کر لی؟ آپ کہہ دیجئے کیا اللہ نے تمہیں اس کی اجازت دی تھی؟ یا تم اللہ پر بہتان باندھتے ہو؟ (۲)

۳۶۔ جن ذرائع سے انسان حصول دولت کی کوشش کرتے ہوئے دوسروں کا حق مار سکتا تھا، یا ان پر کسب معاش اور حصول دولت کے دروازے بند کر سکتا تھا، ان کو تو حلال اور حرام کے احکام کے ذریعے اسلام نے خود ہی منع کر دیا، لیکن ان احکام کی رعایت رکھتے ہوئے اگر کوئی شخص اپنی دولت کو بڑھائے تو شریعت کی نظر میں وہ کوئی گناہ یا عیب نہیں ہے، بلکہ اگر نیت بخیر ہو تو موجب اجر بھی ہو سکتا ہے، اگر کوئی شخص جائز اور پاک صاف ذرائع سے حاصل کی ہوئی آمدنی کے ذریعے زیادہ سے زیادہ صنعتیں قائم کرے، زیادہ سے زیادہ زمینوں کو آباد کرے، اور اس جدوجہد میں اپنے اسلامی فرائض کو فراموش نہ کرے تو اس سے مجموعی قومی پیداوار میں اضافہ ہوتا ہے، معاشی سرگرمیوں میں تیزی آتی ہے، روزگار کے مواقع بڑھتے ہیں، اور اگر اسلامی احکام کی پوری رعایت

عموماً اٹھائے جاتے ہیں چنانچہ کتاب کے آخر میں ایک ضمیمہ کا اضافہ کیا جا رہا ہے جو فیصلہ کا حصہ نہیں تھا، بعد میں اضافہ کیا گیا، جو حضرات اس موضوع سے دلچسپی رکھتے ہوں وہ اس ضمیمے کا مطالعہ ہمیں فرمائیں۔

ہو تو انہی سرگرمیوں سے گردش دولت کا دائرہ وسیع ہوتا ہے۔ غربت میں کمی آتی ہے۔ اور بالآخر اس سے پورے ملک کے لئے معاشی ترقی کی راہیں کھلتی ہیں۔

لہذا یہ تصور درست نہیں ہے کہ کسی شخص کا دولت مند ہونا، یا کارخانوں اور زمینوں کا مالک ہونا بذات خود ہر حالت میں کوئی عیب یا گناہ ہے، یہ عیب اور گناہ اس وقت بنتا ہے، جب انسان اس کے ذریعے دوسروں پر رزق کے دروازے بند کرے۔ جب حق دار کو اس کا حق نہ دے۔ جب دوسروں کے حق پر ڈاکہ ڈال کر اپنی تجوری بھرنے کی کوشش کرے۔ جب حصول دولت کی دوڑ میں حلال اور حرام اور جائز اور ناجائز کی فکر چھوڑ بیٹھے، اور جب اپنے مال پر عائد ہونے والے شرعی واجبات اور حقوق کو پامال کرنے لگے۔ لیکن اگر یہ سب باتیں نہیں ہیں، تو دولت کا زیادہ سے زیادہ حصول بذات خود کوئی خرابی نہیں، اسی لئے قرآن کریم نے جہاں انسان کو کسب معاش اور حلال ذرائع سے حصول مال کی اجازت دی، وہاں اس عمل پر کوئی کمیاتی تحدید (quantitat) (nonlimit) عائد نہیں کی، مثلاً ارشاد ہے:

هو الذي جعل لكم الارض ذلولاً فامشوا في مناكبها وكلوا من رزقه و
اليه النشور.

اللہ تعالیٰ ہی ہے جس نے تمہارے لئے زمین کو رام کر دیا، پس اس کے راستوں
میں چلو پھرو، اور اللہ کے رزق میں سے کھاؤ، اور اسی کی طرف پھر زندہ ہو کر جانا
ہے۔ (۱)

وكلوا مما رزقكم الله حلالاً طيباً
اور جو کچھ اللہ نے تمہیں رزق دیا ہے، اس میں سے کھاؤ، بشرطیکہ وہ حلال و طیب
ہو۔ (۲)

فكلوا مما رزقكم الله حلالاً طيباً
پس جو کچھ اللہ نے تمہیں رزق دیا ہے، اس میں سے کھاؤ۔ بشرطیکہ وہ حلال و طیب
ہو۔ (۱)

۱- الملک ۶۷: ۱۵

۲- المائدہ ۵: ۸۸

۱- النحل ۱۶: ۱۱۳

كلوا من طيبات ما رزقناكم ولا تطغوا فيه فيحل عليكم غضبي .
کھاؤ ان پاکیزہ اشیاء میں سے جو ہم نے تمہیں دی ہیں، اور اس میں سرکشی اختیار نہ
کرو کہ میرا غضب تم پر نازل ہو۔ (۲)

يا ايها الذين آمنوا كلوا من طيبات ما رزقناكم واشكروا لله
اے ایمان والو! ان پاکیزہ چیزوں میں سے کھاؤ جو ہم نے تمہیں دی ہیں، اور اللہ کا
شکر ادا کرو۔

كلوا مما رزقكم الله ولا تتبعوا خطوات الشيطان
کھاؤ ان چیزوں میں سے جو اللہ نے تمہیں دی ہیں، اور شیطان کے نقش قدم کی
پیروی نہ کرو۔ (۳)

كلوا من رزق ربكم واشكروا له بلدة طيبة ورب غفور .
کھاؤ اپنے پروردگار کے رزق سے اور اس کا شکر ادا کرو، پاکیزہ شہر اور مغفرت
کرنے والا پروردگار۔ (۵)

۳۔ اسی طرح یہ حقیقت بھی قرآن کریم نے بہت سے مواقع پر بیان فرمائی ہے کہ رزق کی
فراخی اور تنگی اللہ تعالیٰ کے ہاتھ میں ہے، وہی اپنی حکمت بالغہ سے کسی پر رزق کو کشادہ کر دیتا ہے،
اور کسی پر تنگ، مثلاً ارشاد ہے:

لله مقاليد السموات والأرض يبسط الرزق لمن يشاء ويقدر
اسی کے قبضے میں ہے آسمانوں اور زمین کی کنجیاں، وہ رزق میں کشادگی پیدا کر دیتا
ہے جس کے لئے چاہتا ہے، اور تنگی پیدا کر دیتا ہے۔ (۱)

الله يبسط الرزق لمن يشاء من عباده ويقدر له
اللہ پھیلا دیتا ہے رزق اپنے بندوں میں سے جس کے لئے چاہتا ہے، اور تنگی پیدا کر
دیتا ہے جس کے لئے چاہتا ہے۔ (۲)

۲۔ طہ ۸۱، ۴۰

۳۔ البقرة ۲: ۱۷۲

۴۔ الانعام ۶: ۱۳۲

۵۔ النساء ۳: ۱۵

۲۔ العنكبوت ۲۹: ۶۲

۱۔ الشورى ۳۲: ۱۲

نیز ارشاد ہے:

نحن قسمنا بينهم معيشتهم في الحياة الدنيا ورفعنا بعضهم فوق بعض درجات ليتخذ بعضهم بعضا سخريا ورحمت ربك خير مما يجمعون .
ہم نے تقسیم کی ہے ان کے درمیان ان کی معیشت دنیوی زندگی میں، اور ان میں سے بعض کو بعض پر درجات کے اعتبار سے فوقیت دی ہے، تاکہ یہ ایک دوسرے سے کام لے سکیں، اور تمہارے پروردگار کی رحمت ان (مال و اسباب) سے کہیں بہتر ہے جو یہ لوگ جمع کرتے ہیں۔ (۳)

۳۸۔ ان آیات قرآنی سے یہ بات واضح ہے کہ نہ صرف یہ کہ قرآن کریم نے جائز ذرائع سے حاصل کی ہوئی ملکیت کی کوئی کمیاتی حد (Quantitative limit) مقرر نہیں فرمائی، بلکہ ایسی تحدید کی نفی فرمائی ہے، البتہ حلال و حرام کے احکام کے ذریعہ کسب معاش کا نظام ہی ایسا بنا دیا ہے کہ اس میں کسی دوسرے کا حق مار کر ملکیت میں اضافہ کرنے کی گنجائش ہی باقی نہیں رہتی، چنانچہ سود، قمار، احکام اور اکتناز وغیرہ کو حرام قرار دے کر اور دوسری طرف زکوٰۃ و صدقات اور میراث و وصیت کے احکام جاری فرما کر دولت کے ناجائز طور پر چند ہاتھوں میں سمیٹنے کی راہیں مسدود فرمادی ہیں، جس کی کچھ تفصیل انشاء اللہ آگے آئے گی۔

۳۹۔ لہذا دوسرے متفقہ طلب مسئلے کا جواب بھی نفی میں ہے، یعنی قرآن و سنت نے جائز ملکیت کی کوئی کمیاتی حد مقرر نہیں فرمائی، جس کے معنی یہ ہیں کہ حصول دولت اور صرف دولت کے بارے میں شرعی احکام کو مد نظر رکھتے ہوئے اگر کوئی شخص اپنی املاک میں اضافہ کرنا چاہے تو کسی بھی حد پر پہنچنے کے بعد اس کے راستے میں کوئی شرعی رکاوٹ نہیں ہے۔

۳۔ حکومت کی طرف سے تحدید ملکیت۔

۴۰۔ تیسرا سوال یہ ہے کہ کیا اسلامی حکومت کو یہ اختیار ہے کہ وہ مصالح عامہ کے پیش نظر اپنے باشندوں کے لئے ملکیت کی کوئی حد مقرر کر دے؟ اور اس حد سے زائد کوئی چیز ملکیت میں لانے یا رکھنے کو قانوناً ممنوع قرار دے دے؟

۴۱۔ اس سوال کے جواب کے لئے ہم قرآن و سنت اور فقہ اسلامی سے رہنمائی حاصل کرتے

ہیں تو معلوم ہوتا ہے کہ تحدید ملکیت کی کئی صورتیں ممکن ہیں، اور ان میں سے ہر ایک صورت کا حکم جدا ہے۔

۳۲۔ تحدید ملکیت کی پہلی صورت یہ ہے کہ حکومت کی طرف سے ملکیت کی ایک مستقل حد مقرر کر دی جائے۔ اور یہ مستقل قانون بنا دیا جائے کہ اسے زائد کوئی چیز نہ ملکیت میں لائی جاسکتی ہے، نہ رکھی جاسکتی ہے، اس طرح کی مستقل تحدید قرآن کریم کی رو سے ہرگز جائز نہیں ہو سکتی، اس لئے کہ۔ جیسا کہ تنقیح نمبر ۲ کے جواب میں تفصیل سے ذکر کیا گیا۔ اسلام نے جائز ملکیت پر کوئی حد عائد نہیں کی، لہذا شرعی احکام کو ملحوظ رکھتے ہوئے جائز ذرائع سے ملکیت میں اضافہ کرنا جائز اور مباح کام ہے، اور جس چیز کو شریعت نے جائز قرار دیا ہو، اسے مستقل طور پر ممنوع یا حرام قرار دینے کا حق کسی کو حاصل نہیں ہے، قرآن کریم نے متعدد مقامات پر واضح فرمایا ہے کہ جس طرح حرام چیزوں کو حلال کرنا کسی کے لئے جائز نہیں ہے، اسی طرح اللہ تعالیٰ کے سوا کسی شخص کو یہ بھی اختیار حاصل نہیں ہے کہ کسی حلال چیز کو حرام قرار دے دے۔ ارشاد ہے:

يَا أَيُّهَا الَّذِينَ آمَنُوا لَا تَحْرِمُوا طَيِّبَاتِ مَا أَحَلَّ اللَّهُ لَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ

اے ایمان والو! جو پاکیزہ چیزیں اللہ نے تمہارے لئے حلال کی ہیں، ان کو حرام نہ ٹھہراؤ، اور حد سے تجاوز نہ کرو، بلاشبہ اللہ تعالیٰ حد سے تجاوز کرنے والوں کو پسند نہیں کرتا۔ (۱)

قل من حرم زينة الله التي اخرج لعباده والطيبات من الرزق.

آپ کہہ دیجئے کہ کس نے اللہ کی اس زینت کو حرام کیا ہے جو اس نے اپنے بندوں کے لئے پیدا کی ہے، اور رزق کی پاکیزہ اشیاء کو۔ (۲)

قل أرايتم ما أنزل الله لكم من رزق فجعلتم منه حراماً و حلالاً قل الله أذن لكم أم على الله تفترون.

آپ کہہ دیجئے کہ ذرا بتاؤ تو سہی کہ اللہ تعالیٰ نے تمہارے لئے جو رزق اتارا تھا، پھر تم نے اس میں سے کچھ کو حرام اور کچھ کو حلال بنا ڈالا۔ آپ کہئے کہ اللہ نے تمہیں اس کی اجازت دی تھی، یا تم اللہ پر بہتان باندھتے ہو؟ (۳)

۱۔ المائدہ: ۵، ۸۷۔

۲۔ الاعراف: ۳۲، ۳۳۔ یونس: ۱۰، ۵۹۔

۳۔ البقرہ: ۲۲، ۲۳۔

قد خسرو الذين قتلوا اولادهم سفهاً بغير علم و حرموا ما رزقهم الله افتراء على الله. قد ضلوا و ما كانوا مهتدين.

واقعی خسارے میں ہیں وہ لوگ جنہوں نے اپنی اولاد کو بے وقوفی میں نادانی سے قتل کر ڈالا، اور اللہ تعالیٰ نے انہیں جو رزق عطا فرمایا تھا، اس کو حرام کر لیا، اللہ پر بہتان

باندھ کر، یہ لوگ گمراہ ہوئے، اور راہ پر نہیں آئے۔ (۱)

ولا تقولوا لما تصفوا لستكم الكذب هذا حلال و هذا حرام لتفتروا على الله

الكذب و الذين الذين يصفون على الله الكذب لا يفلحون۔ ان کے بارے میں یوں نہ کہہ دیا کرو کہ یہ حلال ہے اور یہ حرام ہے، جس کا نتیجہ یہ ہوگا

کہ اللہ پر جھوٹ بہتان باندھو گے، بلاشبہ جو لوگ اللہ پر جھوٹ بہتان باندھتے ہیں، وہ فلاح نہیں پائیں گے۔ (۲)

قل هلم شهداءكم الذين يشهدون أن الله حرم هذا فإن شهدوا فلا تشهد معهم ولا تتبع أهواء الذين كذبوا بآياتنا والذين لا يؤمنون بالآخرة و هم برہم يعدلون۔

آپ کہہ دیجئے لاؤ اپنے وہ گواہ جو یہ گواہی دیں کہ اللہ نے اس چیز کو حرام کیا ہے، پھر اگر وہ گواہی دیں بھی تو اس کا اعتبار نہ کیجئے، اور ان لوگوں کی خواہشات کی پیروی نہ کیجئے جنہوں نے ہماری نشانیوں کو جھٹلایا، اور جو آخرت پر ایمان نہیں رکھتے، اور جو اپنے پروردگار کے برابر دوسروں کو شریک ٹھہراتے ہیں۔ (۱)

يا أيها النبي لم تحرم ما أحل الله لك

اے نبی! آپ اس چیز کو حرام کرتے ہیں، جو اللہ نے آپ کے لئے حلال قرار دی ہے۔ (۲)

۳۳۔ ان آیات سے یہ بات واضح ہوتی ہے کہ جس طرح کسی چیز کو حلال کر لینا کسی کے لئے

جائز نہیں، اسی طرح جس چیز کو قرآن و سنت نے حرام قرار نہ دیا ہو، اسے اپنی طرف سے حرام یا مستقلاً ممنوع قرار دینے کا بھی کسی کو حق نہیں ہے، اور ایسی حلال اشیاء کو کسی شرعی دلیل کے بغیر حرام اور مستقل طور پر ممنوع قرار دینا اللہ تعالیٰ پر بہتان باندھنے کے مترادف ہے۔

۴۴۔ لہذا جب قرآن و سنت نے جائز طریقے سے حاصل کی ہوئی املاک کی کوئی حد مقرر نہیں فرمائی، تو اپنی طرف سے کوئی حد مقرر کر کے اس سے زائد املاک کے حصول کو مستقل طور پر ناجائز قرار دینا ایک حلال کو حرام کرنا ہے، جس کا کسی کو اختیار نہیں، اور اگر کوئی قانون مستقل طور پر ایسی تحدید عائد کرے تو وہ قرآن و سنت کے احکام سے یقیناً متصادم ہو گا۔

عارضی تحدید ملکیت۔

۴۵۔ تحدید ملکیت کی دوسری صورت یہ ہے کہ کسی مصلحت عامہ کی خاطر عارضی طور پر کچھ عرصے کے لئے ملکیت کی کوئی حد مقرر کر دی جائے، اس عارضی تحدید ملکیت میں بھی دو صورتیں ہو سکتی ہیں:

- (۱) ایک صورت یہ ہے کہ مالکوں کی موجودہ املاک کو چھیڑے بغیر یہ حکم جاری کیا جائے کہ آئندہ کوئی شخص فلاں چیز ایک مقررہ حد سے زیادہ اپنی ملکیت میں نہیں لاسکے گا۔
- (۲) اور دوسری صورت یہ ہے کہ کسی بھی چیز کی ملکیت کی ایک حد اس طرح مقرر کر دی جائے کہ جس شخص کے پاس اس وقت بھی وہ چیز اس مقررہ حد سے زیادہ موجود ہو، اسے وہ زائد مقدار حکومت کے حوالے کرنی ہوگی، اور آئندہ اس حد سے زیادہ وہ چیز ملکیت میں لانا جائز نہیں ہو گا۔

ان دونوں صورتوں پر الگ الگ گفتگو کرنا ضروری ہے۔

۴۶۔ جہاں تک پہلی صورت کا تعلق ہے، وہ درحقیقت ملکیت کی تحدید نہیں ہے، بلکہ ملکیت کی کسی خاص شکل کے حد سے زیادہ استعمال پر پابندی ہے، مثلاً مصالح عامہ کے پیش نظر عارضی طور پر یہ قانون بنا دیا جائے کہ جس شخص کے پاس سو ایکڑ یا اس سے زیادہ زمین موجود ہے، وہ اب کوئی نئی زمین نہیں خرید سکتا، یا جس شخص کے پاس رہائش کے لئے ایک مقررہ رقبے کا مکان موجود ہے، وہ اب کوئی نیا مکان نہیں بنا سکتا۔

۴۷۔ اس قسم کی تحدید اگر مصالح عامہ کو پیش نظر رکھتے ہوئے حکومت کی طرف سے عائد کی

جائے۔ اور اس کا مقصد کسی حلال کو حرام کرنا نہیں، بلکہ عارضی طور پر ایک انتظامی حکم جاری کرنا ہو تو قرآن و سنت سے اس کی گنجائش معلوم ہوتی ہے۔ اس لئے کہ اس کا حاصل ایک مباح کام پر عارضی پابندی لگانا ہے، اور اسلامی حکومت کو یہ اختیار حاصل ہے کہ وہ مصالح عامہ کے پیش نظر کسی مباح کام پر عارضی طور سے کوئی پابندی عائد کر دے، اور ایسی صورت میں عوام پر واجب ہے کہ وہ اس حکم کی تعمیل کریں۔ قرآن کریم کا ارشاد ہے:

يا ايها الذين آمنوا اطيعوا الله و اطيعوا الرسول و اولى الامر منكم .
اے ایمان والو! اللہ کی اطاعت کرو، اور رسول کی اور اپنے میں سے ذمہ داروں کی
اطاعت کرو۔ (۱)

۳۸۔ اس آیت میں اولى الامر (حکام) کی اطاعت کو اللہ اور رسول (صلی اللہ علیہ وسلم) کی اطاعت سے الگ کر کے مستقل طور پر ذکر کیا گیا ہے، لہذا اس اطاعت کے معنی یہ نہیں ہیں کہ ان معاملات میں اولى الامر کی اطاعت کرو جو شرعاً فرض یا واجب ہیں، کیونکہ فرائض و واجبات پر عمل تو درحقیقت اولى الامر کی نہیں، بلکہ اللہ اور رسول کی اطاعت ہے۔ لہذا ”اولوالامر“ کی اطاعت کے معنی یہی ہو سکتے ہیں کہ جب وہ مباحات کے سلسلے میں کوئی حکم دیں تو اس کی اطاعت واجب ہے، البتہ یہ اطاعت اس شرط کے ساتھ مشروط ہے کہ ان کا وہ حکم اللہ تعالیٰ اور اس کے رسول (صلی اللہ علیہ وسلم) کے کسی حکم کے خلاف نہ ہو، چنانچہ اسی آیت میں آگے ارشاد ہے:

فاين تنازعتم في شئ بيني فردوه ايلي الله و الرسول

پس اگر کسی معاملے میں تمہارے درمیان نزاع ہو جائے تو اسے اللہ اور رسول کی
طرف لوٹادو۔ (۱)

۳۹۔ عام مسلمانوں اور ”اولوالامر“ کے درمیان نزاع کی عملی صورت یہی ہو سکتی ہے کہ ”اولوالامر“ کوئی حکم جاری کریں، اور عام مسلمان اس حکم کو پسند نہ کریں، ایسی صورت میں ہدایت یہ دی گئی کہ اس حکم کو قرآن و سنت کے معیار پر جانچ کر دیکھو، اگر اس حکم میں قرآن و سنت کے کسی حکم کی خلاف ورزی کی گئی ہے تو پھر وہ حکم واجب الاطاعت نہیں، ہاں اگر اس میں قرآن و سنت کے کسی حکم کی خلاف ورزی نہیں ہوتی تو پھر وہ امیر کا حکم ہونے کی حیثیت سے واجب التعمیل ہے۔

۵۰۔ یہی اصول آنحضرت صلی اللہ علیہ وسلم نے متعدد احادیث میں بیان فرمایا ہے۔
مثلاً:

عن ابن عمر رضی اللہ عنہما، عن النبی صلی اللہ علیہ وسلم قال : السمع و الطاعة حق . ما لم یؤمر بمعصیة ، فاذا أمر بمعصیة فلا سمع ولا طاعة .

حضرت ابن عمر رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: (امیر کی) بات سننا اور ماننا برحق ہے، جب تک وہ کسی معصیت کا حکم نہ دے، پس اگر وہ کسی معصیت کا حکم دے، تو پھر سننا ماننا نہیں۔ (۲)
نیز حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا:

من یطع الأُمیر فقد أطاعنی ، ومن یعص الأُمیر فقد عصانی ، وإنما الاِمام جنة یقاتل من وراءہ ، ویتیق بہ ، فاِین أمر بتقوی اللہ و عدل ، فاِین له بذالک اجرا ، و ابن قال بغیرہ ، فاِین علیہ منہ .

جو شخص امیر کی اطاعت کرے، وہ میری اطاعت کرتا ہے، اور جو امیر کی نافرمانی کرے، وہ میری نافرمانی کرتا ہے، امام تو ایک ڈھال ہے جس کے پیچھے ہو کر جنگ کی جاتی ہے، اور اس سے بچاؤ کیا جاتا ہے، پس اگر وہ خوف خدا کے ساتھ حکم دے اور انصاف کرے تو وہ ثواب کا مستحق ہے، اور اگر اس کے خلاف حکم دے تو اس پر اس حکم کی وجہ سے عذاب ہو گا۔ (۱)

۵۱۔ برصورت! قرآن و سنت کے احکام سے یہ بات واضح ہے کہ مباحات کے دائرے میں اسلامی حکومت کوئی ایسا حکم دے جس میں اس نے قرآن و سنت کے کسی حکم کی خلاف ورزی نہ کی ہو، تو اس کی اطاعت واجب ہے، اور اگر وہ ایسا حکم انصاف کے ساتھ عوام کی مصلحت کے لئے دے تو وہ اس کے لئے باعث اجر ہے۔

۵۲۔ چنانچہ فقہاء اسلام نے بھی یہ اصول بیان کیا ہے کہ مباحات کے دائرے میں امیر کا حکم واجب الطاعت ہے، فقہ حنفی کی مشہور کتاب ”رد المحتار“ میں علامہ ابن عابدین شامی نے کئی مقامات پر اس اصول کا تذکرہ کیا ہے کہ:

۲۔ صحیح بخاری، کتاب الجہاد و السیر، باب السمع و الطاعة للامام، حدیث نمبر ۲۹۵۵

۱۔ صحیح بخاری، کتاب الجہاد، باب نمبر ۱۰۹، حدیث نمبر ۲۹۵۷۔

طاعة الامام في ما ليس بمعصية واجبة
امام (سربراہ حکومت) کی طاعت ان چیزوں میں واجب ہے جو معصیت نہ
ہوں۔ (۲)

ایک اور جگہ لکھتے ہیں:

إذا أمر الامام بالصيام في غير الايام المنهية وجب، لما قدمنا في باب العيدين
من أن طاعة الامام فيما ليس بمعصية واجبة.

جن دنوں میں روزہ رکھنا شرعی اعتبار سے ممنوع نہیں ہے، اگر ان میں کسی دن
امام روزہ رکھنے کا حکم دے تو اس دن روزہ رکھنا واجب ہے، کیونکہ ہم پہلے باب
العیدین میں لکھ چکے ہیں کہ جو بات معصیت نہ ہو، اس میں امام کی اطاعت واجب
ہے۔ (۱)

۵۳۔ اسی مسئلہ کو علامہ شامیؒ کے صاحب زادے علامہ علاء الدین ابن
عابدینؒ نے علامہ بیہقیؒ کے حوالے سے زیادہ وضاحت کے ساتھ لکھا ہے، وہ فرماتے ہیں:
إن الحاکم لو أمر أهل بلدة بصيام أيام بسبب الغلاء أو الوباء وجب
امتثال أمره.

حاکم اگر کسی شہر کے باشندوں کو منگائی یا وباء کی وجہ سے کچھ دن روزہ رکھنے کا حکم دے تو ایسے
حکم کی تعمیل واجب ہے (۲)

۵۴۔ لیکن اس اصول کے ساتھ ہر جگہ یہ شرط موجود ہے کہ حاکم کا صرف وہ حکم قابل
اطاعت ہے جو قرآن و سنت کے خلاف نہ ہو، اور عوام کی مصلحت کے مطابق ہو، لہذا حاکم کے حکم
کے جائز طور پر واجب اطاعت ہونے کے لئے مندرجہ ذیل شرائط ضروری ہیں:

(۱) وہ حکم مباحات کے دائرے میں ہو۔

(۲) اس حکم سے قرآن و سنت کے کسی حکم کی خلاف ورزی لازم نہ آتی ہو۔

(۳) اس حکم سے کسی پر ظلم نہ ہوتا ہو۔

(۴) وہ حکم مصلحت کے مطابق ہو۔

(۱) رد المحتار، ص ۹۲ ج ۱، باب الاستفتاء - ۲۔ رد المحتار، ص ۸۰ ج ۱، کتاب الصلاة، باب العیدین۔

(۲) تکملة رد المحتار، ص ۵۴ ج ۲۔

ان شرائط کے ساتھ حاکم کا حکم واجب التعمیل ہے۔ اور اسی اصول کو فقہاء کرام نے اپنے اس معروف اصول (maxim) کے ذریعہ بیان کیا ہے کہ:

تصرف الامام علی الرعیۃ منوط بالمصلحة

امام کی رعیت پر تصرف مصلحت کے ساتھ بندھا ہوا ہے۔ (۱)

۵۵۔ لہذا اگر کوئی اسلامی حکومت مصالح عامہ کے پیش نظر یہ حکم جاری کرے کہ آئندہ کوئی باشندہ فلاں چیز مقررہ حد سے زائد اپنے اختیار سے اپنی ملکیت میں نہ لائے تو چونکہ اس حکم سے مذکورہ بالا ۴ شرائط کی خلاف ورزی لازم نہیں آتی، اس لئے، ایسا حکم جائز اور واجب التعمیل ہے، چنانچہ ایسی تحدید ملکیت جس میں کسی کی ملکیت چھیننی نہ پڑے، بلکہ اس کے طریق استعمال پر پابندی عائد کی گئی ہو، مصالح عامہ کے تحت ہو تو شریعت کے خلاف نہیں ہے۔

مالکوں سے املاک چھین کر تحدید ملکیت

۵۶۔ تحدید ملکیت کی دوسری صورت یہ ہے کہ مالکوں سے ان کی موجودہ املاک چھین کر ان کی ملکیت پر تحدید عائد کی جائے، یعنی یہ قانون بنا دیا جائے کہ جس شخص کے پاس مقررہ حد سے زائد کوئی جائیداد ہوگی، وہ اس سے لے لی جائے گی، پھر اس تحدید کی بھی دو صورتیں ہیں:

(۱) یہ کہ چھیننی ہوئی جائیداد کا کوئی معاوضہ مالک کو ادا نہ کیا جائے۔

(۲) یہ کہ جو جائیداد اس سے لے لی گئی ہے، اس کا معاوضہ ادا کیا جائے۔

یہی دو صورتیں زیر نظر مقدمے سے براہ راست متعلق ہیں، اور ان کے بارے میں یہ دیکھنا ہے کہ قرآن و سنت کی رو سے حکومت کے لئے ایسی تحدید عائد کرنا جائز ہے نہیں؟

۵۷۔ جہاں تک پہلی صورت (بلا معاوضہ جائیدادیں لے لینے) کا تعلق ہے، اگر وہ جائیدادیں ناجائز طریقے سے حاصل کی گئی ہیں، تو انہیں ضبط کر کے اصل مالکوں یا مستحقین کو دیدینا نہ صرف جائز، بلکہ اسلامی حکومت کے فرائض میں داخل ہے، لیکن اگر وہ جائیدادیں جائز طریقے سے حاصل کی گئی ہیں تو قرآن و سنت کی رو سے ان پر بلا معاوضہ قبضہ کرنا جائز ہے یا نہیں؟ اس سوال کا تعلق اسلام کے مجموعی معاشی نظام سے ہے، اور اس سوال کو اسلام کی دوسری معاشی تعلیمات سے الگ کر کے دیکھنا کسی طرح درست نہیں، بلکہ اسی سے غلط فہمیوں کا آغاز ہوتا ہے۔

۵۸۔ جب سے دنیا میں اشتراکی نظام معیشت ایک نئے نظام کی صورت میں سامنے آیا ہے،

(۱) الاشیاء والنظار، ص ۱۵۷ ج ۱۔

اس وقت سے بیچارہ نکاز دولت کے خاتمے، منصفانہ تقسیم دولت اور فلاحی معاشی نظام کا تصور نیشنلائزیشن کے ساتھ وابستہ ہو کر رہ گیا ہے، اور بعض ذہنوں میں یہ بات بیٹھ گئی ہے کہ دولت کے صرف چند ہاتھوں میں سمٹنے، اور دوسروں کے اس سے محروم ہونے کا صرف ایک ہی علاج ہے، اور وہ نیشنلائزیشن یا تحدید ملکیت، اس کے علاوہ منصفانہ تقسیم دولت کا کوئی راستہ نہیں ہے، لہذا اگر کوئی نظام معیشت نیشنلائزیشن یا تحدید ملکیت کا قائل نہ ہو تو وہ لازماً بیچارہ نکاز دولت کا حامی اور منصفانہ تقسیم دولت کا مخالف ہو گا، اور اس سے ضرور سرمایہ دارانہ معیشت کو تقویت ہو گی۔

۵۹۔ لیکن واقعہ یہ ہے کہ یہ تصور اسلام کے معاشی احکام اور اس کے بنائے ہوئے منصفانہ نظام معیشت سے ناواقفیت پر مبنی ہے، اسلام بیک وقت بیچارہ نکاز دولت کا پر زور مخالف بھی ہے، اور جائز ملکیت کے احرام کا پر زور داعی بھی، اس نے اپنی معاشی تعلیمات و احکام کے ذریعہ دولت کی آمد و خرچ کا نظام ہی ایسا بنایا ہے کہ اس کو اپنانے سے دولت صرف چند ہاتھوں میں سمٹ کر کوئی فتنہ نہیں بن سکتی، اسلام کے وہ احکام جو بیچارہ نکاز دولت کے فتنے پر موثر بند باندھتے ہیں، میں انشاء اللہ آگے ذکر کروں گا، لیکن یہاں صرف اس بات کی طرف توجہ دلانی ہے کہ اگر اسلام کسی کی جائز ملکیت کو زبردستی بلا معاوضہ لینے کو منع کرتا ہے تو اس کے معنی ہرگز یہ نہ سمجھنے چاہئیں کہ وہ بیچارہ نکاز دولت کو جواز کا کھلا لائسنس دے رہا ہے، اس لئے کہ اس نے دوسرے راستوں سے اس کا مکمل انسداد کر دیا ہے، جن کی کچھ تفصیل انشاء اللہ آگے آئے گی۔

۶۰۔ اس تمہید کے بعد کسی کی ملکیت کو بلا معاوضہ چھین لینے کے بارے میں قرآن و سنت اور فقہ اسلامی کے احکام ذیل میں پیش کرتا ہوں: (۱)

۶۱۔ قرآن کریم کا ارشاد ہے:

يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بِلِباطٍ إِلَّا أَنْ تَكُونَ تِجَارَةً
عَنْ تَرَاضٍ مِنْكُمْ وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ رَحِيمًا. وَ مَنْ يَفْعَلْ
ذَلِكَ عَدُوًّا نَاًّا وَ ظَلْمًا فَسَوْفَ نَصَلِيهِ نَارًا، وَ كَانَ ذَٰلِكَ عَلَى اللَّهِ يَسِيرًا

(۱) واضح رہے کہ یہاں گفتگو کسی کی جائیداد کو چھین لینے کی ہو رہی ہے، اس جائیداد پر شرعی یا سرکاری واجبات جو زکوٰۃ یا جائز ٹیکس کی شکل میں ہو سکتے ہیں، ان کی اسلام میں کسی حد تک اجازت ہے؟ یہ ایک مستقل موضوع ہے، جو اس وقت ہمارے پیش نظر نہیں۔

اے ایمان والو! آپس میں ایک دوسرے کے مال ناحق طور پر مت کھاؤ، لیکن کوئی تجارت ہو جو باہمی رضامندی سے واقع ہو تو مضائقہ نہیں، اور تم ایک دوسرے کو قتل نہ کرو، بلاشبہ اللہ تعالیٰ تم پر بڑے مہربان ہیں۔ (۱)

اس آیت میں یہ اصول واضح طور پر بیان کر دیا گیا ہے کہ کسی بھی شخص کا کوئی مال اس کی مرضی اور معاوضے کے بغیر کسی کے لئے حلال نہیں، آیت میں جو ”ناحق طور پر“ کہا گیا ہے، اس کی تفسیر میں امام فخرالدین رازیؒ امام المفسرین حضرت عبداللہ بن عباسؓ اور حضرت حسن بصریؒ سے نقل کرتے ہیں:

..الباطل ہو کل ما یؤخذ من الانسان بغیر عوض ،

ناحق ہر وہ مال ہے جو کسی انسان سے بلا معاوضہ (زبردستی) لیا جائے۔ (۲)

۶۲۔ اسی اصول کو ایک دوسری جگہ اس طرح ارشاد فرمایا گیا ہے:

ولا تأکلوا أموالکم بینکم بالباطل و تدلوا بہا الی الحکام لتأکلوا فریقاً من أموال الناس بالباطل و انتم تعلمون.

اور آپس میں ایک دوسرے کے مال ناحق مت کھاؤ، اور ان کو حکام کے پاس اس غرض سے مت لے جاؤ، کہ لوگوں کے مال کا ایک حصہ گناہ کے طریقے پر کھاؤ، جب کہ تمہیں علم بھی ہو (کہ ایسا کرنا جائز نہیں) (۱)

۶۳۔ لوگوں کی جائز املاک کے مکمل احرام کی تاکید اور ان پر ان کی رضامندی کے بغیر دست اندازی کی مذمت قرآن کریم نے اور بھی کئی آیتوں میں بیان فرمائی ہے۔ (۲)

۶۴۔ قرآن کریم نے ارشاد فرمایا ہے:

ولا تبخسوا الناس اشیاء ہم ولا تعثوا فی الارض مفسدین.

اور لوگوں کے لئے ان کی چیزوں میں کمی نہ کرو، اور زمین میں فساد پھیلاتے نہ

پھرو۔ (۳)

(۱) النساء ۳: ۲۹ و ۳۰۔

(۲) التفسیر الکبیر للرازی، ص ۶۹ و ۷۰، ج ۱، مطبوعہ ایران۔

(۱) البقرة ۲: ۱۸۸۔

(۲) ملاحظہ ہو: النساء ۳: ۱۰ و ۱۶۱، والتوبة ۹: ۳۳، الانعام ۶: ۱۵۲، بنی اسرائیل ۱۷: ۳۳۔

(۳) ہود ۱۱: ۸۵ و الشعراء ۲۶: ۱۸۳۔

یہ جملہ قرآن کریم میں تین جگہ حضرت شعیب علیہ السلام کی زبانی کمایا گیا ہے۔ ان کی قوم ناپ تول میں کمی کرنے کی عادی تھی، اس لئے حضرت شعیب علیہ السلام نے انہیں اس بری عادت کو چھوڑنے کے لئے پہلے تو صاف طور پر فرمایا کہ ”ناپ تول میں کمی نہ کرو“ اس کے بعد یہ عمومی جملہ ارشاد فرمایا کہ ”لوگوں کی چیزوں میں کمی نہ کرو“ مشہور مفسر علامہ ابو حیان اندلسی فرماتے ہیں کہ پہلے تو انہیں ایک خاص جرم سے منع فرمایا گیا جو خرید و فروخت کے وقت ناپ تول میں کمی کی صورت میں کیا جاتا تھا، بعد میں ”لا تبخسو الناس اشیاء ہم“ فرما کر ہر طرح کے حقوق میں کتر بیونت اور کمی کو عمومی طور پر منع کر دیا۔ (۴)

اس سے معلوم ہوا کہ یہ آیت صرف ناپ تول میں کمی کے محدود معنی پر ہی دلالت نہیں کرتی، بلکہ لوگوں کی جائز الماک میں ہر ایسا تصرف جو ان میں کمی کا باعث ہو، اس کے عموم میں داخل ہے، لفظ ”بخس“ کے معنی عربی زبان میں ”کمی کرنے“ کے آتے ہیں، اور ایک حدیث میں یہ لفظ ٹھیک ”تحدید ملکیت“ کے معنی میں آیا ہے، اور اس میں حکومت کی طرف سے لوگوں کی جائز الماک میں کمی کرنے کی مذمت کی گئی ہے، اس حدیث کے الفاظ یہ ہیں:

يَأْتِي عَلَى النَّاسِ زَمَانٌ يَسْتَحِلُّ فِيهِ الرِّبَا بِالْبَيْعِ، وَالْخَمْرَ بِالنَّبِيذِ، وَالْبَخْسَ بِالزَّكَاةِ.

لوگوں پر ایک ایسا زمانہ آجائے گا جس میں سود کو بیع کے بہانے حلال کیا جائے گا، شراب کو نبیذ (شریت خرما یا شریت جو) کے بہانے، اور بخش (لوگوں کا مال کم کر کے قبضہ کرنے) کو زکوٰۃ کے بہانے۔ (۱)

حدیث کا مطلب واضح طور پر یہ ہے کہ سود، شراب اور غصب کو اس دلیل سے حلال کیا جائے گا کہ جو مقصد بیع، نبیذ اور زکوٰۃ کا ہے، ہم ان کاموں کے ذریعہ وہی مقصد پورا کر رہے ہیں، لہذا یہ حلال کام ہیں، اور ”غصب“ کے لئے ”زکوٰۃ“ کا بہانہ استعمال کرنے سے صاف واضح ہے کہ یہاں کسی شخص کے انفرادی غصب کا ذکر نہیں ہو رہا ہے جو حکومت کی طرف سے ہو، کیونکہ زکوٰۃ کا بہانہ وہی استعمال کر سکتی ہے، (۲) اور حکومت بھی زکوٰۃ کا بہانہ اسی وقت اختیار کر سکتی ہے

(۴) البحر المحیط -

(۱) الفائق للمختصر ص ۶۵ ج ۱، وغریب الحدیث لابن جوزی ص ۵۸ ج ۱، ولسان العرب لابن منظور ص ۲۵

۶۵ -

(۲) چنانچہ مشہور محدث اور فقیہ امام اوزاعیؒ نے اس حدیث کی یہی تشریح فرمائی ہے، کہ اس سے مراد حکام کی طرف

سے لوگوں کے اموال پر قبضہ کرنا ہے۔ (دیکھئے: لسان العرب ص ۲۵ ج ۶)

جب وہ یہ غصب ذاتی عیش و عشرت کے لئے نہ کر رہی ہو، بلکہ بزعم خود ”مصالح عامہ“ کے نام پر کر رہی ہو، کیونکہ اسی وقت یہ کہا جاسکتا ہے کہ لوگوں سے یہ مال اسی مقصد کو پورا کرنے کے لئے لیا جا رہا ہے جس مقصد کے لئے زکوٰۃ شریعت نے فرض کی ہے، اس کے باوجود حدیث میں اسے ”بخس“ قرار دے کر مذکورہ آیت قرآنی کے عموم میں داخل فرمایا گیا ہے، اور حلال قرار دینے کی مذمت فرمائی گئی ہے، جس سے صاف واضح ہے کہ مذکورہ آیت قرآنی حکومت کی طرف سے لوگوں کی جائز املاک کو بلا معاوضہ لینے کی حرمت پر دلالت کر رہی ہے۔

۶۵۔ آنحضرت صلی اللہ علیہ وسلم نے حجۃ الوداع کے موقع پر جو عظیم الشان خطبہ دیا، اس میں اسلامی تعلیمات کا نچوڑ اور اسلام کے سیاسی، معاشی اور سماجی اصولوں کا امتیاز نہایت واضح الفاظ میں ارشاد فرمایا تھا، اس خطبے کا ایک اہم حصہ یہ ہے:

«فان دماءکم و أموالکم و أعراضکم علیکم حرام کحرمۃ یومکم هذا فی بلدکم هذا فی شہرکم هذا»

پس تمہارے خون، تمہارے مال اور تمہاری آبرو تم پر ایسی ہی حرمت کی حامل ہے جیسے اس (مبارک) مینے، اور اس (مبارک) شہر میں تمہارے اس دن (یعنی یوم حج) کی حرمت ہے۔ (۱)

۶۶۔ حضرت ابو ہریرہ رضی اللہ عنہ روایت فرماتے ہیں کہ آنحضرت صلی اللہ علیہ وسلم نے ارشاد فرمایا:

کل المسلم علی المسلم حرام، دمہ و مالہ و عرضہ.
 ہر مسلمان پورے کا پورا دوسرے مسلمان کے لئے حرام ہے، اس کا خون بھی، اس کا مال بھی، اور اس کی آبرو بھی۔ (۲)
 حضرت صخر بن عییلہ آنحضرت صلی اللہ علیہ وسلم کا یہ ارشاد نقل فرماتے ہیں:
 إن القوم إذا أسلموا أحرزوا أموالهم و دماءهم.
 بلاشبہ جب کوئی قوم مسلمان ہو جائے تو وہ اپنے مال اور اپنے خون کو محفوظ کر لیتی

(۱) صحیح بخاری، کتاب العلم، باب بیع العلم، الشاہ الغائب، حدیث نمبر ۱۰۵، صحیح مسلم، ج ۲ ص ۶۰، کتاب القامہ، باب تغلیظ تحريم الدماء والاعراض والاموال۔

(۲) صحیح مسلم، ج ۲ ص ۳۱، کتاب البر والصلة، باب تحريم ظلم المسلم وخذله وافتقاره ودمه ورضه وماله۔

ہے۔ (۱)

۶۸۔ حضرت عائشہ رضی اللہ عنہا روایت فرماتی ہیں کہ آنحضرت صلی اللہ علیہ وسلم نے ارشاد فرمایا:

من ظلم قید شبر من الأرض طوقه من سبع أرضين.

جو شخص کسی کی بالشت بھر زمین بھی ناحق لے لے، اس کے گلے میں سات زمینوں

کا طوق ڈالا جائے گا۔ (۲)

۶۹۔ حضرت سعید بن زید رضی اللہ عنہ روایت کرتے ہیں کہ آنحضرت صلی اللہ علیہ وسلم نے ارشاد فرمایا:

من ظلم من الأرض شيئاً طوق من سبع أرضين.

جو شخص کسی کی بالشت بھر زمین بھی ناحق لے لے، اس کے گلے میں سات زمینوں

کا طوق ڈالا جائے گا۔ (۲)

۷۰۔ حضرت عبداللہ بن عمر روایت کرتے ہیں کہ آنحضرت صلی اللہ علیہ وسلم نے ارشاد فرمایا:

من أخذ من الأرض شيئاً بغير حقه خسف به يوم القيامة إلى سبع أرضين.

جو شخص زمین کا کوئی بھی حصہ حق کے بغیر لے لے، اسے قیامت کے دن سات

زمینوں میں دھنسا یا جائے گا۔ (۱)

۷۱۔ حضرت ابو ہریرہ رضی اللہ عنہ روایت کرتے ہیں کہ آنحضرت صلی اللہ علیہ وسلم نے ارشاد فرمایا:

لا يأخذ أحد شبراً من الأرض بغير الحق إلا طوقه الله تعالى إلى سبع أرضين.

(۱) سنن ابی داؤد، کتاب الخراج والامارة، باب اقطاع الارضين، حدیث نمبر ۳۰۶۷ و سنن الدارمی ص ۱۳۶ ج ۲، حدیث نمبر ۲۳۸۳۔

(۲) صحیح بخاری، کتاب العظام، باب نمبر ۱۳، حدیث نمبر ۲۳۵۳، و کتاب بدء الخلق، حدیث نمبر ۳۱۹۵۔

(۳) صحیح بخاری، کتاب العظام، حدیث نمبر ۲۳۵۲، و بدء الخلق، حدیث نمبر ۳۱۹۸۔

(۱) صحیح بخاری، کتاب العظام، حدیث نمبر ۲۳۵۳، و بدء الخلق، حدیث نمبر ۳۱۹۶۔

کوئی بھی شخص باشت بھر زمین ناحق نہیں لیتا، مگر اللہ تعالیٰ اس کے گلے میں سات
زمینوں کا طوق ڈال دیں گے۔ (۲)

۷۲۔ حضرت ابو حمید ساعدی نے رضی اللہ عنہ روایت فرماتے ہیں کہ رسول کریم صلی اللہ علیہ
وسلم نے ارشاد فرمایا:

لا یحل لمسلم أن يأخذ مال أخیه بغير حق ، و ذالک لما حرم الله مال المسلم علی
المسلم عسوا أخیه بغير طیب نفس .

کسی مسلمان کے لئے حلال نہیں ہے کہ وہ اپنے بھائی کا مال کسی حق کے بغیر لے۔
اور یہ اس لئے کہ اللہ تعالیٰ نے مسلمان کا مال مسلمان پر حرام کیا ہے۔ اور اس کو
بھی حرام کیا ہے کہ کوئی اپنے بھائی کی لاشی بھی اس کی خوش دلی کے بغیر
لے۔ (۳)

۷۳۔ حضرت عمر بن یثربی روایت فرماتے ہیں کہ:

سمعت خطبة النبی ﷺ بمعی ، فكان فیما خطب به أن قال : لا یحل لامری من
مال أخیه إلا ما طابت به نفسه .

میں نے منیٰ میں نبی کریم صلی اللہ علیہ وسلم کا خطبہ سنا، اس خطبے میں آپ نے یہ بھی
ارشاد فرمایا تھا کہ کسی شخص کے لئے اپنے بھائی کے مال سے کوئی چیز بھی حلال نہیں
ہے، سوائے اس کے جو وہ خود خوش دلی سے دیدے۔ (۱)

۷۴۔ حضرت وابدہ بن اسقع روایت فرماتے ہیں کہ:

سمعت رسول الله ﷺ یقول : المسلم علی المسلم حرام دمہ . و عرضه .

و مالہ .

www.KitaboSunnat.com

میں نے رسول کریم صلی اللہ علیہ وسلم کو فرماتے ہوئے سنا مسلمان مسلمان پر حرام
ہے، اس کا خون بھی، اس کی آبرو بھی، اور اس کا مال بھی۔ (۲)

(۲) صحیح مسلم۔ کتاب المساقات۔ باب تحریم الظلم و غضب الارض و غیرہا۔

(۳) (موارد النظم للہیثمی ص ۲۸۳ و مسند احمد ج ۵ ص ۴۲۵ و کشف الاستار للہیثمی ص ۱۳۴ ج ۲ و رجال
الجمیع رجال الصبیح . کما فی مجمع الزوائد ص ۱۷۱ ج ۴)

(۱) مجمع الزوائد ص ۱۷۱ ج ۴ . بحوالہ مسند احمد ج ۵ ص ۱۱۳ . و معجم کبیر طبرانی . و رجال احمد ثقات۔

(۲) رجال ثقات . کما فی مجمع الزوائد ص ۱۷۲ ج ۴ . و مسند احمد ج ۳ ص ۴۹۱۔

۷۵۔ حضرت عبداللہ بن مسعود رضی اللہ تعالیٰ عنہ روایت فرماتے ہیں کہ آنحضرت صلی اللہ علیہ وسلم نے ارشاد فرمایا:

حرمة مال المسلم كحرمة دمه

مسلمان کے مال کی حرمت اس کے خون کی حرمت کی طرح ہے۔ (۳)

۷۶۔ ابوہریرہ الرقاشی اپنے چچا سے روایت کرتے ہیں کہ نبی کریم صلی اللہ علیہ وسلم نے ارشاد فرمایا:

لا یخل مال امری مسلم اِلا بطیب نفس منه

کسی مسلمان شخص کا مال اس کی خوش دلی کے بغیر حلال نہیں۔ (۱)

۷۷۔ حضرت سائب بن یزید روایت کرتے ہیں کہ میں نے نبی کریم صلی اللہ علیہ وسلم کو یہ فرماتے ہوئے سنا کہ:

لا یأخذ أحدکم متاع صاحبه لا عباً ولا جاداً، و إذا أخذ أحدکم متاع صاحبه فلیردھا الیہ.

تم سے کوئی شخص اپنے ساتھی کا کوئی سامان نہ مزاق میں لے، نہ سنجیدگی سے، اور

اگر کسی کا کوئی سامان کبھی لیا ہو تو اسے اسی کو لوٹا دے۔ (۲)

۷۸۔ حضرت عبداللہ بن مسعود رضی اللہ عنہ روایت کرتے ہیں کہ:

قلت: یا رسول اللہ! أی الظلم أظلم؟ فقال: ذراع من الأرض ينتقصها المرء المسلم من حق أخیه، إلا طوقها يوم القيامة إلى قعر الأرض ولا يعلم قعرها إلا الله الذی خلقها.

میں نے عرض کیا یا رسول اللہ! سب سے بڑا ظلم کیا ہے؟ آپ نے فرمایا: اگر ایک گز

زمین بھی کوئی مسلمان شخص اپنے بھائی کے حق میں سے کم کرے، تو اسے قیامت

کے دن زمین کی تہ تک اس کے گردن میں طوق بنا دیا جائے گا، اور زمین کی تہ

کا علم اللہ کے سوا کسی کو نہیں جس نے اسے پیدا کیا ہے۔ (۱)

(۳) مجمع الزوائد، ص ۲۷۲ ج ۳، و کشف الاستار للہیثمی، ج ۲ ص ۱۳۳۔

(۱) مجمع الزوائد، ص ۲۷۲ ج ۳، بحوالہ مسند ابویعلیٰ۔

(۲) مجمع الزوائد، ص ۲۷۲ ج ۳، بحوالہ المعجم الکبیر للطبرانی۔

(۱) مجمع الزوائد، ص ۱۷۴ ج ۳، و مسند احمد، ج ۱ ص ۳۹، و معجم الکبیر للطبرانی، و اسناد احمد حسن۔

۷۹۔ حضرت ابوملک اشعری رضی اللہ تعالیٰ عنہ روایت کرتے ہیں کہ آنحضرت صلی اللہ علیہ وسلم نے ارشاد فرمایا:

أعظم الغلول عند الله عز وجل ذراع من الأرض، تجدون الرجلين جارين في الأرض أو في الدار، فيقتطع أحدهما من حظ صاحبه ذراعاً إذا اقتطعه طوقه من سبع أرضين إلى يوم القيامة.

اللہ تعالیٰ کے نزدیک عظیم ترین خیانت ایک گز زمین (میں خیانت) ہے، تم اگر دیکھو کہ دو آدمی کسی زمین یا کسی گھر میں پڑوسی ہیں، پھر ان میں سے ایک شخص اپنے ساتھی کے حصے سے ایک گز کاٹ کر لے لیتا ہے تو جب وہ ایسا کرے گا تو قیامت کے دن اس کے گلے میں سات زمینوں کا طوق ڈالا جائے گا۔ (۲)

۸۰۔ حضرت سعد بن ابی وقاص روایت فرماتے ہیں کہ آنحضرت صلی اللہ علیہ وسلم نے ارشاد فرمایا:

من أخذ شيئاً من الأرض بغير حقه طوقه من سبع أرضين لا يقبل منه صرف ولا عدل.

جو شخص زمین کا کچھ حصہ کسی جائز وجہ کے بغیر لے لے تو اسے سات زمینوں کا طوق پہنایا جائے گا، اور اس سے کوئی معاوضہ یا فدیہ قبول نہیں کیا جائے گا۔ (۱)

حضرت عبداللہ بن مسعود رضی اللہ عنہ روایت فرماتے ہیں کہ آنحضرت صلی اللہ علیہ وسلم نے ارشاد فرمایا:

من غصب رجلاً أرضاً ظلماً لقي الله وهو عليه غضبان.

جو شخص کسی دوسرے شخص سے کوئی زمین ظلماً چھین لے، وہ اللہ تعالیٰ سے اس حال میں ملے گا کہ اللہ تعالیٰ اس پر ناراض ہو گا۔ (۲)

(۲) اسنادہ حسن، کما فی مجمع الزوائد، ص ۱۷۵ ج ۳، و مسند احمد، ج ۵ ص ۳۳۱

(۱) مجمع الزوائد، ص ۱۷۵ ج ۳، و كشف الاستار، ج ۲ ص ۱۳۵

(۲) مجمع الزوائد، ص ۱۷۶ ج ۳، بحوالہ اللعیم الکبیر للطبرانی، و فی بیئ بن عبدالحمید الحماني، و هو

ضعيف، وقد وثق -

۸۲- حضرت سعید بن زید روایت فرماتے ہیں کہ آنحضرت صلی اللہ علیہ وسلم نے ارشاد فرمایا:

من أحيأ أرضاً ميتة فبھی له . و لیس لعرق ظالم حق

جو شخص مردہ (غیر مملوک و غیر آباد) زمین کو آباد کرے تو وہ زمین اسی کی ہے، اور دوسرے کی زمین میں ناجائز طور پر آباد کاری کرنے والے کو کوئی حق حاصل نہیں ہوتا۔ (۳)

۸۳- حضرت عبادہ بن صامت رضی اللہ عنہ فرماتے ہیں:

إن من قضاء رسول الله صلى الله عليه وسلم أنه لیس لعرق ظالم حق .

رسول اللہ صلی اللہ علیہ وسلم کے فیصلوں میں سے ایک فیصلہ یہ ہے کہ کسی ناحق آباد کار کو کوئی حق نہیں۔ (۱)

۸۴- حضرت یعلیٰ بن مرہ روایت کرتے ہیں کہ آنحضرت صلی اللہ علیہ وسلم نے ارشاد فرمایا:

أیما رجل ظلم شبراً من الأرض كلفه الله أن يحفره حتى يبلغ آخر سبع

أرضین . ثم يطوقه ایلی يوم القيامة حتى يقضى بین الناس .

جو شخص بالشت بھر زمین بھی ظلم لے تو اللہ تعالیٰ اسے مامور کریں گے کہ وہ اس زمین کو کھودے، یہاں تک کہ سات زمینوں کے آخر تک پہنچ جائے، پھر وہ اس کے گلے کا طوق بنایا جائے گا، یہاں تک کہ لوگوں کے درمیان مکمل فیصلہ ہو جائے۔ (۲)

۸۵- جب آنحضرت صلی اللہ علیہ وسلم نے معاذ بن جبل رضی اللہ عنہ کو یمن کا گورنر بنا کر بھیجا تو انہیں بہت سی نصیحتیں فرمائیں، ان میں سے ایک نصیحت یہ تھی:

فإن هم أطاعوا لك بذلك فأخبرهم أن الله قد فرض عليهم صدقة تتؤخذ

(۳) تلمیذ سنن ابی داؤد للہندری۔ ص ۲۶۵ ج ۳، حدیث نمبر ۲۹۳۹، و ترمذی، کتاب

الاحکام، باب ذکر فی احياء ارض الموات، حدیث نمبر ۱۳۷۸۔

(۱) مجمع الزوائد، ص ۱۷۴ ج ۳، مسند احمد، ج ۵ ص ۳۲۷، والبعیم الکبیر للبطرانی۔

(۲) مجمع الزوائد، ص ۱۷۵ ج ۳، مسند احمد، ج ۳ ص ۱۷۳، و رجال بعض اساتیدہ رجال صحیح۔

من أغنياءهم ، فترد على فقراءهم ، فإن أطاعوا لك بذالك فإياك وكرائم أموالهم .

پس اگر وہ لوگ (یعنی یمن کے باشندے) تمہاری اس بات کو مان لیں (کہ پانچ نمازیں ان پر فرض ہیں) تو انہیں بتلائیے کہ اللہ تعالیٰ نے ان پر ان کے مال میں صدقہ فرض کیا ہے جو ان کے مالدار لوگوں سے لیا جائے گا۔ اور ان کے حاجت مند افراد میں تقسیم کیا جائے گا۔ پس اگر وہ اس بارے میں تمہاری اطاعت کر لیں تو ان کی عمدہ اور حرمت والی املاک (میں دست اندازی) سے مکمل پرہیز کرنا۔ (۱)

اس حدیث میں حضرت معاذ بن جبل رضی اللہ عنہ کو یہ حکم بحیثیت حاکم دیا گیا ہے کہ ”ان کی عمدہ اور حرمت والی املاک سے مکمل پرہیز کرنا“ اس سے صاف واضح ہے کہ لوگوں کی انفرادی ملکیت کا احترام صرف افرادی کی ذمہ داری نہیں، بلکہ حکومت اور اس کے عمال بھی ان تمام احکام کے یکساں طور پر مخاطب ہیں۔ اور ان کے لئے بھی یہ جائز نہیں ہے کہ وہ لوگوں کی جائز املاک کسی معاوضے کے بغیر ان کی ملکیت سے نکالیں۔

۸۶۔ اگر آنحضرت صلی اللہ علیہ وسلم کی حیات طیبہ پر نظر ڈالی جائے تو اس میں یہ بات واضح طور پر نظر آتی ہے کہ آپ کے عمد مبارک میں مسلمان معاشی اعتبار سے مختلف جمیعتوں کے مالک تھے۔ بعض حضرات مثلاً حضرت عثمان غنیؓ، حضرت زبیر بن عوامؓ، حضرت عبدالرحمن بن عوفؓ وغیرہ معاشی طور پر خوشحال صحابہ میں شمار ہوتے تھے، اور بعض حضرات کو نان جویں بھی مشکل سے میسر آتی تھی۔ آنحضرت صلی اللہ علیہ وسلم نے تنگ دست طبقے کو اوپر لانے اور بیجا ارتکاز دولت کو ختم کرنے کے لئے بہت سے اقدامات فرمائے، جن کا اثر بعد میں عام خوشحالی کی صورت میں ظاہر ہوا، لیکن پوری حیات طیبہ میں ایک واقعہ بھی ایسا نہیں ہے جس میں آپ نے خوشحال صحابہ سے ان کی املاک زبردستی لے کر تنگ دست صحابہ کو دی ہوں۔

آنحضرت صلی اللہ علیہ وسلم نے کسب معاش کا نظام ایسا بنایا کہ اس میں ہر شخص کو اس کی محنت کا صلہ پورا پورا ملے۔ ناجائز ذرائع آمدنی پر پابندی عائد فرمائی، محض دولت کے بل بوتے پر دوسروں پر ظلم کرنے کے راستے بند فرمائے، زکوٰۃ، عشر اور میراث کے احکام پر ٹھیک ٹھیک عمل کرایا، لوگوں کو تنگ دست افراد کی مالی امداد کے لئے ترغیب کا راستہ بھی اختیار فرمایا، اور سب سے

(۱) صحیح بخاری، کتاب الزکوٰۃ، و کتاب المغازی، باب نمبر ۶۰، حدیث نمبر ۴۳۴۔

بڑھ کر یہ کہ دنیوی مال و متاع کو مقصد زندگی قرار دینے والی ذہنیت کا خاتمہ فرما کر لوگوں میں آخرت کی بہبود کی فکر پیدا فرمائی، جس کے نتیجے میں لوگوں نے خوش دلی سے اپنی ضرورت سمجھ کر تنگ دست افراد کی مالی امداد میں بڑھ چڑھ کر حصہ لیا، لیکن کسی بھی موقع پر لوگوں کو اپنی جائز املاک سے دستبردار ہونے پر سرکاری حکم کے ذریعہ مجبور نہیں فرمایا۔

یہ اس بات کی واضح دلیل ہے کہ اسلام معاشی توازن اور منصفانہ تقسیم دولت کے لئے جائز املاک کی کمیابی تحدید یا لوگوں کی جائز املاک کو زبردستی قبضے میں لینے کا راستہ اختیار نہیں کرتا، بلکہ اس سلسلے میں اس کا طریق کار بالکل دوسرا ہے، جس کی کچھ تفصیل انشاء اللہ آگے آسکی۔

۸۷۔ آنحضرت صلی اللہ علیہ وسلم کی طرف سے سرکاری سطح پر جائز طریقے سے حاصل شدہ ملکیت کے احرام کی ایک واقع مثال غزوہ حنین کا واقعہ ہے، اس جہاد میں مسلمانوں کو کافی مال غنیمت حاصل ہوا تھا، جس میں اس زمانے کے دستور کے مطابق غلام اور کنیزیں بھی شامل تھے، عام طور سے مال غنیمت کا قاعدہ یہ ہے کہ اس کا پانچواں حصہ بیت المال میں داخل کرنے کے بعد باقی سارا مال مجاہدین میں تقسیم کر دیا جاتا ہے، اور تقسیم کے نتیجے میں جو چیز جس شخص کے حصے میں آجائے وہ اس کا مالک سمجھا جاتا ہے، بنو ہوازن جن سے حنین کے مقام پر جنگ ہوئی تھی، ان کے بارے میں آنحضرت صلی اللہ علیہ وسلم کو توقع تھی کہ شاید وہ شکست کے بعد مسلمان ہو کر آجائیں گے، اس لئے آپ نے مال غنیمت تقسیم کرنے میں اس لئے جلدی نہیں فرمائی کہ اگر وہ لوگ مسلمان ہو کر آجائیں تو ان کا مال انہی کو واپس کر دیا جائے، آنحضرت صلی اللہ علیہ وسلم نے تقریباً دو ہفتے ان کا انتظار کیا، اور مال غنیمت تقسیم نہیں کیا، لیکن جب وہ اس پوری مدت میں نہ آئے، تو آخر جعرانہ کے مقام پر مال غنیمت (غلاموں اور کنیزوں سمیت) مجاہدین کے درمیان تقسیم فرما دیا۔

اتفاق سے جب مال غنیمت تقسیم ہو چکا تو بنو ہوازن مسلمان اور تابع ہو کر آنحضرت صلی اللہ علیہ وسلم کی خدمت میں حاضر ہوئے، اور خواہش ظاہر کی کہ ان کا مال اور غلام کنیزیں واپس کر دی جائیں، آنحضرت صلی اللہ علیہ وسلم کی خواہش تو شروع ہی سے یہ تھی کہ یہ لوگ مسلمان ہو کر آئیں، اور ان کا مال انہیں واپس کر دیا جائے، واپس کرنے میں بہت سی دینی اور سیاسی مصلحتیں بھی تھیں، لیکن چونکہ مال تقسیم ہو چکا تھا، اس لئے آپ نے بنو ہوازن کے وفد سے فرمایا: کہ میں نے تو دس دن سے زیادہ آپ کے انتظار میں مال غنیمت تقسیم نہیں کیا، لیکن اب جب کہ مال غنیمت تقسیم ہو چکا ہے، تو سارے مال کی واپسی تو مشکل ہے، البتہ آپ دو چیزوں سے کسی ایک کا انتخاب کر لیں، یا

تو مال کا، یا غلاموں اور کنیزوں کا، جس چیز کو آپ پسند کریں، وہ آپ کو واپس کرنے کی کوشش کی جائے گی، انہوں نے غلام اور کنیزوں کی واپسی کو پسند کیا، (جن کی تعداد روایتوں میں چھ ہزار بیان کی جاتی ہے) آپ نے فرمایا جہاں تک میرے اور میرے خاندان کے حصے کا تعلق ہے، وہ تو میں آپ کو واپس دیتا ہوں، لیکن جہاں تک دوسرے مسلمانوں کے حصے کا تعلق ہے، آپ ان سے مل کر بات کر لیں، اور ان پر یہ بات ظاہر کر دیں کہ آپ مسلمان ہو چکے ہیں، میں بھی آپ کی سفارش کروں گا چنانچہ نماز ظہر میں جب تمام مسلمان جمع تھے، بنو ہوازن کے بعض افراد نے کھڑے ہو کر تقریریں کیں، اور مسلمانوں کو ترغیب دی کہ وہ اپنے اپنے حصے میں آئے ہوئے غلام اور کنیز واپس کر دیں، اس کے بعد آنحضرت صلی اللہ علیہ وسلم کھڑے ہوئے، اور حمد و ثنا کے بعد ارشاد فرمایا:

أما بعد، فإن إخواننا جاؤا تائبين، و إني قد رأيت أن أردد إليهم سبيهم، فمن أحب منكم أن يطيب ذلك فليفعل، ومن أحب منكم أن يكون على حظه حتى نعطيه إياه من أول ما يفيتي الله علينا فليفعل.

اما بعد، ہمارے بھائی (بنو ہوازن) ہمارے پاس تائب ہو کر آئے ہیں، اور میں نے فیصلہ کیا ہے کہ ان کے جنگی قیدی ان کو لوٹا دوں، اب آپ لوگوں میں سے جو شخص خوش دلی سے اپنے حصے کے غلام یا کنیز (بلامعاوضہ) لوٹانا پسند کرے وہ (بلامعاوضہ) لوٹا دے، اور جو شخص اپنے حصے کو باقی رکھنا چاہے، اس شرط پر اپنے حصے کے غلام کنیز واپس کر دے کہ اب اللہ تعالیٰ کی طرف سے جو پہلا مال فیتنی (بغیر جنگ کے حاصل ہونے والا دشمن کا مال) ہمیں ملے گا، اس میں سے ہم اس کو معاوضہ دیں گے۔

صحیح بخاری میں ہے کہ آنحضرت صلی اللہ علیہ وسلم کی یہ بات سن کر لوگوں نے عرض کیا:

قد طيبنا ذلك يا رسول الله!

یا رسول اللہ ہم نے خوش دلی سے غلام اور کنیز واپس کر دیئے۔

لیکن آنحضرت صلی اللہ علیہ وسلم کو اس اجتماع منظوری پر بھی اطمینان نہیں ہوا، اور یہ خیال رہا کہ ایسا نہ ہو کہ بعض لوگوں نے مجمع عام میں شرما شرما منظوری دے دی ہو، یا کچھ لوگ شرم کی وجہ سے خاموش ہو گئے ہوں، اس لئے آپ نے فوراً ہی فرمایا:

إنا لا ندرى من أذن منكم في ذلك ممن لم يأذن، فارجعوا حتى يرفع إلينا عرفاؤكم أمرکم.

ہمیں ابھی یہ پتہ نہیں چلا کہ آپ میں سے کس نے اجازت دی ہے، اور کس نے نہیں دی، لہذا لوگ اپنی اپنی جگہ واپس چلے جائیں، یہاں تک کہ آپ کے نمائندے آپ کی بات ہم تک پہنچائیں۔

چنانچہ ایسا ہی ہوا، صحیح بخاری میں ہے:

فَرَجَ النَّاسَ ، فَكَلِمَهُمْ عَرَفَاؤُهُمْ . ثُمَّ رَجَعُوا إِلَى رَسُولِ اللَّهِ ﷺ .
فَأَخْبَرُوهُ أَنَّهُمْ قَدْ طَبِئُوا وَأَذْنُوا .

چنانچہ لوگ واپس چلے گئے، اور ان کے قبائلی نمائندوں نے ان سے علیحدگی میں گفتگو کی، پھر وہ رسول اللہ صلی اللہ علیہ وسلم کے پاس واپس آئے، اور بتایا کہ لوگوں نے خوش دلی سے واپس کی اجازت دے دی ہے۔ (۱)

آنحضرت صلی اللہ علیہ وسلم کے مشہور سیرت نگار محمد بن اسحاق نے اب واقعے کی مزید تفصیلات مختلف سندوں سے بیان کی ہے، ان میں بتایا ہے کہ انقض بن حابس، عبیدہ بن حصن، عباس بن مرداس اور بنو تمیم اور بنو فرارہ کے بعض لوگوں نے اپنے حصے بلا معاوضہ لوٹانے سے انکار کیا، اور جب آنحضرت صلی اللہ علیہ وسلم کو اس کی اطلاع ہوئی تو آپ نے اس پر ادنیٰ سی ناگواری کا بھی اظہار نہیں فرمایا، بلکہ ان سے وعدہ کیا کہ آئندہ پہلے مال فنی سے انہیں ان کے حصوں کا معاوضہ ادا کر دیا جائے گا۔

(ملاحظہ ہو سیرت ابن ہشام مع الروض اللانف ص ۳۰۶ ج ۲ فتح الباری ص ۳۴ ج ۸)

اس واقعہ کا ایک ایک جزء آنحضرت صلی اللہ علیہ وسلم کی طرف سے انفرادی ملکیت کے مکمل احترام کا شاہد ہے، آنحضرت صلی اللہ علیہ وسلم امت کے مجموعی مصالح کے پیش نظر یہ چاہتے تھے کہ بنو ہوازن کو ان کے قیدی واپس کر دیئے جائیں، ان قیدیوں کو مسلمانوں کی ملکیت میں آئے ہوئے کچھ زیادہ دیر نہیں ہوئی تھی، ابھی وہ ان کو اپنے گھروں تک بھی نہیں لے جاسکے تھے، یہ غلام اور کنیز ایسی ضروریات زندگی میں بھی شامل نہیں تھے کہ ان کے بغیر مسلمانوں کا گزارہ نہ ہو، یا ان کے بغیر کوئی سخت دشواری پیش آئے، بلکہ خود آنحضرت صلی اللہ علیہ وسلم نے غلاموں کو آزاد کرنے کی بیشمار فضائل بیان فرما کر ہمیشہ صحابہ کرام کو غلام آزاد کرنے کی جاہل غیب دی تھی، اگر ایک اسلامی ریاست کے لئے کسی مسلمان کی جائز ملکیت کو زبردستی چھین لینا جائز ہوتا تو آنحضرت صلی اللہ علیہ وسلم کے لئے شاید اس سے زیادہ آسان اور موزوں موقع کوئی اور نہ تھا۔

(۱) صحیح بخاری۔ کتاب المغازی، حدیث نمبر ۳۳۱۸، ۳۳۱۹۔ مع فتح الباری، ص ۳۳ ج ۸۔

لیکن چونکہ قاعدہ کے مطابق یہ غلام اور کثیر مال غنیمت کی تقسیم کے ذریعے مجاہدین کی ملکیت میں آچکے تھے، اور مالک کی خوش دلی کے بغیر کوئی چیز اس سے زبردستی لینا جائز نہ تھا، اس لئے آپ نے مسلمانوں سے منظوری لی، اور محض اجتماعی طور پر منظوری لینے کو بھی کافی نہیں سمجھا، کیونکہ یہ اندیشہ تھا کہ یہ اجتماعی منظوری محض ظاہر داری اور ضابطے کی خانہ پری ہو کر نہ رہ جائے، اس لئے عرفاء (قبائلی نمائندوں) کے ذریعہ فرداً فرداً ہر شخص سے اس کی حقیقی منظوری معلوم کی گئی، اور اس کے نتیجے میں جن لوگوں نے معاوضے کا مطالبہ کیا، انہیں کس ادنیٰ ناگواری کے بغیر معاوضہ دیا گیا۔

اس واقعے سے یہ بات روز روشن کی طرح واضح ہو جاتی ہے کہ جائز املاک کو بلا معاوضہ لے لینا جس طرح افراد کے لئے جائز نہیں، اسی طرح حکومت کے لئے ناجائز ہے، اور وہ مصالح عامہ کے تحت بھی اس کی مجاز نہیں ہے، کیونکہ اگر کوئی حکومت اس کی مجاز ہوتی تو آنحضرت صلی اللہ علیہ وسلم سے زیادہ اس کا حق دار کوئی نہ تھا۔

۸۸۔ اسی غزوہ حنین اور واقعہ بھی اس سلسلے میں قابل ذکر ہے، جس وقت فتح مکہ کے بعد آنحضرت صلی اللہ علیہ وسلم کو اطلاع ملی کہ بنو ہوازن کے سردار مالک بن عوف نے مسلمانوں پر حملہ کرنے کے لئے ایک لشکر جرار اکٹھا کر لیا ہے، اور بعض دوسرے قبائل بھی اس کے ساتھ آئے ہیں تو آپ نے مسلمانوں کو جنگ کی تیاری کا حکم دیا، مسلمانوں کے پاس ہتھیاروں کی کمی تھی، ایسے میں آپ کو اطلاع ملی کہ صفوان بن امیہ کے پاس بہت سے ہتھیار ہیں، صفوان بن امیہ اس وقت تک مسلمان نہیں ہوئے تھے، لیکن ایک غیر مسلم شہری کی حیثیت سے مطیع ہو چکے تھے، آنحضرت صلی اللہ علیہ وسلم نے ان سے زہر ہیں اور ہتھیار مانگے، اور فرمایا کہ ہمیں بنو ہوازن کے مقابلے کے لئے ان ہتھیاروں کی ضرورت ہے، صفوان بن امیہ نے پوچھا:

أَغْضَبَا يَا مُحَمَّد؟

اے محمد! کیا آپ یہ ہتھیار مجھ سے چھیننا چاہتے ہیں؟
آپ نے جواب دیا:

بَلْ عَارِيَةٌ مُمْضُونَةٌ

نہیں، بلکہ ہم یہ عاریتہ لینا چاہتے ہیں جن کی واپسی کی ضمانت ہو

گی۔ (۱)

(۱) سنن ابی داؤد۔ وسیرت ابن ہشام، ص ۲۸۸ ج ۲۔

یہاں آنحضرت صلی اللہ علیہ وسلم نے واضح دفاعی ضرورت سے ایک غیر مسلم شہری کا ایک ہتھیار بھی بلا معاوضہ لینا پسند نہیں فرمایا، اور ان کی واپسی کی ضمانت دے کر وہ ہتھیار استعمال فرمائے۔

۸۹۔ مدینہ طیبہ میں وسائل پیداوار کے درمیان عدم توازن کا سب سے بڑا مسئلہ اس وقت پیدا ہوا جب مسلمانوں نے جوق در جوق مکہ مکرمہ سے مدینہ طیبہ ہجرت شروع کی، اس وقت مدینہ طیبہ کی طرف ہجرت کرنے کو نہ صرف ایک دینی فریضہ، بلکہ ایمان کی علامت قرار دیا گیا تھا، اور قرآن کریم کی کئی آیتیں اس سلسلے میں نازل ہو چکی تھیں، مکہ مکرمہ کے یہ باعزت افراد اپنے گھر بار اور زمین و جائیداد چھوڑ کر آرہے تھے، اور انہیں معاشی طور پر بحال کرنا مدینہ طیبہ کی اسلامی ریاست کا ایک بہت بڑا مسئلہ تھا، مدینہ طیبہ کے انصار سے آنحضرت صلی اللہ علیہ وسلم نے ہجرت سے پہلے لیلۃ العقبہ میں جو معاہدہ فرمایا تھا، اس میں ایک معاہدہ یہ بھی تھا کہ انصار مدینہ ماجرین کی ہر ممکن مدد اور غم خواری کریں گے، (۱)

لما قدم المهاجرون المدينة من مكة و ليس بأيديهم ، و كانت الأنصار أهل الأَرْض و العقار .

جب ماجرین مکہ مکرمہ سے مدینہ آئے تو وہ خالی ہاتھ تھے، اور انصار مدینہ زمین

جائیداد کے مالک تھے۔ (۲)

اس موقع پر اگر آنحضرت صلی اللہ علیہ وسلم انصار مدینہ سے ان کی زائد از ضرورت زمینیں لے کر ماجرین میں تقسیم فرماتے تو نہ صرف یہ کہ اس سے ماجرین کا معاشی مسئلہ پوری طرح حل ہو جاتا، بلکہ یہ انصار مدینہ کے جذبہ ایثار کے عین مطابق ہوتا، لیکن بات صرف اتنی نہیں ہے کہ آنحضرت صلی اللہ علیہ وسلم نے مسئلے کے حل کا یہ طریقہ سوچا تک نہیں، بلکہ ایک مرحلے پر انصار مدینہ نے خود یہ پیشکش کی کہ آپ ہمارے کھجوروں کے باغات کو ہمارے اور ماجرین کے درمیان تقسیم فرما دیجئے، لیکن آپ نے اس پیشکش کو بھی قبول نہیں فرمایا، اس کے بعد انصار مدینہ نے متبادل تجویز یہ پیش کی کہ ہمارے ماجر بھائی ہمارے باغوں میں بٹائی پر کام کریں، اور پھل آدھا آدھا تقسیم کر لیا جائے، آنحضرت صلی اللہ علیہ وسلم اور ماجرین نے اس تجویز کو قبول فرمایا، حضرت ابو ہریرہ رضی اللہ عنہ یہ واقعہ ان الفاظ میں بیان فرماتے ہیں:

(۱) فتح الباری ص ۹۵ ج ۹۔

(۲) صحیح بخاری، کتاب الہیمة، باب البینة، حدیث نمبر ۲۶۳۱۔

قالت الأنصار للنبي ﷺ: أقسم بيننا وبين إخواننا النخيل، قال: لا، فقالوا: تكفوننا الموءمة ونشرككم في الثمرة، قالوا: سمعنا وأطعنا.

انصار نے نبی کریم صلی اللہ علیہ وسلم سے عرض کی کہ یا رسول اللہ! ہمارے اور ہمارے بھائیوں کے درمیان نخلستان تقسیم فرما دیجئے، آپ نے فرمایا: نہیں، اس پر انصار نے کہا: اچھا آپ لوگ (یعنی مہاجرین) ہمیں بانگوں میں کام کرنے سے بے فکر کر دیں، اور ہم آپ کو پھل میں شریک کر لیں گے، مہاجرین نے کہا: یہ ہمیں بخوشی منظور ہے۔ (۱)

چنانچہ ایسا ہی ہوا۔ اکثر مہاجرین انصار کے باغات میں بٹائی پر کام کرتے رہے، اور پھل دونوں کے درمیان تقسیم ہوتا رہا، اس کے باوجود بعض مہاجرین ایسے تھے جو بٹائی پر کسی وجہ سے کام نہیں کر سکتے تھے، ایسے حضرات کو انصار کی زمینیں تو نہیں دی گئیں، لیکن انصار نے اپنی خوشی سے اپنے بانگوں کے بعض درخت ان کے لئے مخصوص کر دیئے، کہ ان کا پھل وہ استعمال کر لیا کریں، چنانچہ وہ پھل استعمال کرتے رہے، لیکن جب غزوہ خیبر کے بعد مسلمانوں کو وسعت حاصل ہوئی، اور مہاجرین کو مال غنیمت سے حصہ ملا تو ایسے تمام حضرات نے وہ درخت بھی انصار کو واپس کر دیئے، حضرت انس کی والدہ ام سلیم نے ایک درخت آنحضرت صلی اللہ علیہ وسلم کو بھی پیش کیا تھا، اور آپ نے اپنے والد کی حبشی کنیز ام ایمن کو (جنہوں نے آنحضرت صلی اللہ علیہ وسلم کی پرورش کی تھی) عطا فرمایا، جب دوسرے مہاجرین نے اپنے اپنے درخت واپس کئے تو آنحضرت صلی اللہ علیہ وسلم نے بھی وہ درخت اس کی اصل مالک یعنی حضرت ام سلیم کو واپس کرنے کا فیصلہ فرمایا، لیکن حضرت ام ایمن یہ سمجھی تھیں کہ یہ درخت انہیں ہمیشہ کے لئے مالکانہ حقوق کے ساتھ دے دیا گیا ہے، اور چونکہ یہ درخت انہیں آنحضرت صلی اللہ علیہ وسلم نے عطا فرمایا تھا، اس لئے وہ اسے ایک تبرک بھی سمجھتی تھیں، اور اسے واپس کرنے پر راضی نہ تھیں، آنحضرت صلی اللہ علیہ وسلم نے انہیں اپنے ایک باغ سے دس گنا زاد درخت دے کر راضی کیا، حضرت انس فرماتے ہیں:

إن النبي ﷺ لما فرغ من قتال أهل خيبر فأنصرف إلى المدينة رد المهاجرين إلى الأنصار مناخهم من ثمارهم، فرد النبي ﷺ إلى أمه عذاقها، فأعجب رسول الله ﷺ أم أيمن مكانهن من حائطه.

(۱) صحیح بخاری، کتاب المزارعة، باب نمبر ۵- حدیث نمبر ۲۳۲۵، و کتاب الشروط، حدیث نمبر ۲۷۱۹۔

نبی کریم صلی اللہ علیہ وسلم جب اہل خبیر سے جنگ کر کے فارغ ہوئے، اور مدینہ تشریف لائے، تو مہاجرین نے انصار کو ان کے عاریتہ دیئے ہوئے پھل دار درخت واپس کر دیئے، اس موقع پر آنحضرت صلی اللہ علیہ وسلم نے میری والدہ کو ان کا دیا ہوا درخت بھی واپس کر دیا، اور ام ایمن کو اس کے بدلے اپنے باغ سے عطا فرمایا۔ (۱)

خلاصہ یہ کہ مہاجرین کے معاشی مسئلہ کو حل کرنے کے لئے آنحضرت صلی اللہ علیہ وسلم نے انصار کے بے مثال جذبہ ایثار کے باوجود ان کی زمینوں یا درختوں کو مالکانہ حقوق کے ساتھ لینا یا مہاجرین کے قبضے میں باقی رکھنا گوارا نہیں فرمایا۔

اس تفصیل سے صاف واضح ہے کہ جو حضرات مہاجرین اور انصار کے درمیان ”مواعظت“ کے معاملے کو تحدید ملکیت یا نیشنلائزیشن کے ثبوت میں پیش کرتے ہیں، وہ کس قدر غلطی پر ہیں، مذکورہ بالا تفصیلات کے بعد یہ واقعہ تو تحدید ملکیت کے حق میں نہیں، بلکہ واضح طور پر اس کے خلاف جاتا ہے۔

آنحضرت صلی اللہ علیہ وسلم کی سیرت طیبہ سے یہ چند واقعات اس بات کا ناقابل انکار ثبوت ہیں کہ آپ نے انفرادی ملکیت کے احکام کا جو بنیادی اصول بار بار کھلے الفاظ میں بیان فرمایا، وہ محض ایک نظریہ ہی نہیں تھا، بلکہ آپ نے قدم قدم پر اس پر عمل کر کے دکھایا ہے، اور انتہائی نازک اور مشکل حالات میں بھی غیر معمولی باریک بینی کے ساتھ اس کی نگہداشت فرمائی ہے، تاکہ آپ کے کسی عمل سے انفرادی ملکیت کو نظر انداز کرنے والے کوئی اونٹنی سہارا نہ لے سکیں۔

قرآن و سنت کے مذکورہ بالا دلائل اور آنحضرت صلی اللہ علیہ وسلم اور خلفاء راشدین کے تعامل کی وجہ سے اس مسئلے پر فقہاء امت کا اجماع اور اتفاق ہے کہ کسی شخص کی جائز ملکیت کو اس سے زبردستی چھیننا کسی کے لئے بھی جائز نہیں، خواہ وہ کوئی فرد ہو یا حکومت، عہد حاضر کے ایک محقق ڈاکٹر سعدی ابو جیب نے ”موسوعۃ الامم“ کے نام سے انسائیکلو پیڈیا مرتب کی ہے، جس میں ان تمام مسائل کو جمع کیا ہے جن پر فقہاء امت کا اجماع اور اتفاق رہا ہے، اس میں وہ لکھتے ہیں:

أجمع جميع الخاصة والعامة على أن الله عز وجل حرم أخذ مال امرئ مسلم

(۱) صحیح بخاری، کتاب الہبئۃ، باب فضل العینۃ، حدیث نمبر ۲۶۳۰، مزید تفصیلات کے لئے ملاحظہ ہو: کتاب المغازی، باب حدیث بنی النضیر، حدیث نمبر ۴۰۳۰، و باب مرجع النبی صلی اللہ علیہ وسلم من الاحزاب، حدیث نمبر ۴۱۲۰، صحیح مسلم، کتاب الجماد، ص ۲۹۶، حدیث نمبر ۴۳۶۶ و ۴۳۶۷۔

أو معاهد بغير حق . إذا كان المأخوذ منه ماله غير طيب النفس بأن يثوخذ منه ما أخذ وقد أجمعوا جميعا على أن أخذه على السبيل التي و صنتنا آثم و ظالم.

تمام خاص و عام کا اس بات پر اجماع ہے کہ اللہ تعالیٰ نے کسی مسلمان یا ذمی کا مال ناحق لینے کو حرام قرار دیا ہے، جب کہ وہ شخص جس سے مال لیا جا رہا ہے اس بات پر خوش دلی سے راضی نہ ہو کہ اس سے مال لیا جائے، نیز اس بات پر بھی اجماع ہے کہ جو شخص مذکورہ طریقے پر کسی کا مال لے، وہ ظالم اور گناہ گار ہے۔ (۱) علامہ ابن حزم اندلسی نے بھی اپنی کتاب میں ان مسائل کو جمع کیا ہے جن پر امت کے تمام علماء اور فقہاء کا اتفاق رہا ہے، اس میں وہ لکھتے ہیں:

.. و انفقوا أن أخذ أموال الناس كلها ظلما لا يخل

اس بات پر فقہاء کا اتفاق ہے کہ لوگوں کے کسی بھی قسم کے مال کو ناحق لے لینا حلال نہیں ہے۔ (۱)

علامہ ابن رشد اندلسی فقہاء کرام کے اختلافات کے مستند ترین شارحین میں سے ہیں، وہ فرماتے ہیں:

لا يخل مال أحد إلا بطيب نفس منه . كما قال عليه الصلاة والسلام و انعقد عليه الإجماع .

کسی شخص کا مال اس کی خوش دلی کے بغیر حلال نہیں ہے، جیسا کہ آنحضرت صلی اللہ علیہ وسلم نے ارشاد فرمایا ہے، اور اس پر اجماع منعقد ہو چکا ہے۔ (۲) قاضی محمد بن علی الشوکانی، جو عموماً علمائے اہل حدیث کی ترجمانی کرتے ہیں، فرماتے ہیں:

ولا شك أن من أكل مال مسلم بغير طيبة نفسه . أكل له بالباطل و مصرح به في عدة أحاديث . منها حديث «إنما أموالكم و دمائكم عليكم حرام» و

(۱) موسوعة الإجماع، ص ۹۶۸، ج ۲ مؤلف سعدی ابوجیب، مطبوعہ دارالفکر، دمشق، ۱۳۰۳ھ

(۱) مراتب الإجماع لابن حزم، ص ۵۹ مطبوعہ دارالکتب العربی، بیروت

(۲) بدایۃ المجتہد، ص ۱۶۶، ج ۲، مطبوعہ مصر، کتاب السیوع، باب ۳، فصل فی النجس -

قد تقدم وجمع عليه عند كافة المسلمين. و متوافق علی معناه العقل و الشرع.

اس میں کوئی شک نہیں کہ جو شخص کسی مسلمان کا مال اس کی خوش دلی کے بغیر کھائے، وہ ناحق کھاتا ہے، اس کی تصریح متعدد احادیث میں موجود ہے، جن میں سے وہ حدیث بھی ہے کہ ”تمہارے مال اور تمہارے خون تم پر حرام ہیں“، اور یہ حدیث پیچھے گزر چکی ہے، اور اس مسئلہ پر تمام مسلمانوں کا جماع بھی ہے، اور عقل و شریعت دونوں اسی کی تائید کرتی ہیں (۱)

۹۱۔ مذکورہ مستند ماخذ میں اس مسئلہ پر اجماع امت نقل کیا گیا ہے، فقہاء امت کا کسی مسئلہ پر اجماع و اتفاق بذات خود ایک مستقل دلیل ہے، جس کو قرآن و سنت کی تشریح و تعبیر میں اور اسلامی احکام کی صحیح فہم حاصل کرنے کے لئے اعلیٰ ترین مقام حاصل ہے، لہذا اجماع کی مذکورہ بالا نقول کے بعد فقہاء کرام کے انفرادی اقوال نقل کرنے کی اگرچہ ضرورت نہیں رہتی، تاہم مختلف فقہی مکاتب فکر کے چند اقوال جو ہمارے زیر بحث مسئلے کے بارے میں زیادہ واضح ہیں، ذیل میں نقل کرتا ہوں:

امام ابو یوسف رحمہ اللہ علیہ مشہور امام مجتہد ہیں، اسلامی حکومت کے قاضی القضاة بھی رہے ہیں، انہوں نے خلیفہ وقت ہارون رشید کے سوالات کے جواب میں اپنی مشہور کتاب ”کتاب الخراج“ تصنیف فرمائی ہے، اس کتاب کا بنیادی موضوع اسلام کا نظام محاصل (Public Fin) ہے، لیکن ساتھ ہی انہوں نے اسلامی حکومت کے فرائض و اختیارات پر بھی قرآن و سنت کی روشنی میں بڑی سیر حاصل بحثیں کی ہیں، اس میں وہ اس مسئلہ پر بحث کرتے ہیں کہ پچھلی اسلامی حکومتوں نے جو بجز زمین کسی شخص یا اشخاص کو بطور عطیہ دی ہوں، وہ ان کی ملکیت میں آجاتی ہیں، اس مسئلے پر آنحضرت صلی اللہ علیہ وسلم کی سنت سے دلائل پیش کرنے کے بعد وہ تحریر فرماتے ہیں:

«وکل من أقطعه الولاية المهديون أرضا من أرض السواد و أرض العرب و الجبال من الأصناف التي ذكرنا أن لئلام أن يقطع منها، فلا يخل لما يأتي بعدهم من الخلفاء أن يرد ذلك، ولا يخرج من يدى من هو في يده وراثا

(۱) نیل الاوطار للشوکانی، ص ۳۶۸ ج ۵۔ مطبوعہ مصطفیٰ البابی، مصر ۱۳۳۷ھ۔

أو مشترى . فأما إن أخذ الوالي من يد واحد أرضاً وأقطعها آخر . فهذا بمنزلة الغاصب غضب واحداً وأعطى آخر فلا يخل للإمام ولا يسعه أن يقطع أحداً من الناس حق مسلم ولا معاهد . ولا يخرج من يده من ذلك شيئاً إلا بحق يجب له عليه . فبأخذه بذلك الذي وجب له عليه . فيقطعه من أحب من الناس بذلك جائز له . والأرض عندي بمنزلة المال . فللإمام أن يخيّر من بيت المال من كان له غناء في الإسلام ومن يقوى به على العدو . و يعمل في ذلك بالذي يرى أنه خير للمسلمين وأصالح لأمرهم . وكذلك الأرضون يقطع الإمام منها من أحب من الأصناف التي سميت ولا أرى أن يترك أرضاً لا ملك لأحد فيها ، ولا عمارة حتى يقطعها الإمام . فإن ذلك أعمار للبلاذ و أكثر للخراج»

اور زمین کی جن قسموں کے بارے میں میں نے پیچھے ذکر کیا ہے کہ امام (اسلامی حکومت) وہ زمینیں کسی کو بطور عطیہ دے سکتا ہے، ان میں سے جو زمینیں پچھلے ہدایت یافتہ سربراہان حکومت نے جن لوگوں کو دی ہیں، خواہ وہ سواد (عراق) کی زمینیں ہوں، یا عرب کی، یا پہاڑوں کی، بعد کے آنے والے خلفاء کے لئے حلال نہیں کہ وہ ان زمینوں کو ان سے واپس لیں، اور نہ یہ جائز ہے کہ جن لوگوں کے ہاتھ میں اب وہ زمینیں ہیں، خواہ انہیں بطور وراثت ملی ہوں، یا انہوں نے اصل مالکوں سے خرید کر حاصل کی ہوں، ان کے قبضے سے انہیں نکالا جائے، رہی یہ بات کہ سربراہان حکومت ایک شخص سے زمین لے کر دوسرے کو دیدے تو یہ بالکل غضب کے حکم میں ہے، اور اس کا مطلب یہ ہے کہ ایک کا مال غضب کر کے دوسرے کو دیدیا، امام (حکومت) کے لئے حلال نہیں ہے، اور اس کی قطعاً گنجائش نہیں ہے کہ وہ کسی مسلمان یا اسلامی ریاست کے کسی غیر مسلم شہری کا حق چھین کر کسی اور کو دیدے، اور نہ اس کے لئے جائز ہے کہ اس زمین کو اس کے قبضے سے نکالے، ہاں اگر حکومت کا کوئی حق کسی کے ذمہ واجب ہے، اور وہ اس واجب حق کی بنا پر کوئی زمین اس سے لے لے، اور پھر وہ زمین کسی

اور شخص کو اپنی صوابدید سے دے دے تو یہ اس کے لئے جائز ہے۔ اور زمین میرے نزدیک عام اموال کی طرح ہے۔ امام کو یہ حق حاصل ہے کہ جس کسی شخص سے اسلام کو فائدہ پہنچتا ہو، یا جس سے دشمن کے خلاف قوت حاصل ہوتی ہو، اس کو بیت المال سے کوئی عطیہ دے دے، اور ہر وہ اقدام کرے جس میں مسلمانوں کی بہلائی، اور ان کے معاملات کی مصلحت ہو، یہی حال زمین کا ہے، زمین کی جن قسموں کا میں نے شروع میں ذکر کیا ہے، امام وہ زمینیں مصلحت کے مطابق جسے چاہے دے سکتا ہے، اور میری رائے یہ ہے کہ امام کو کوئی زمین یا عمارت ایسی نہ چھوڑنی چاہئے جس پر کسی شخص کی ملکیت نہ ہو، بلکہ ایسی زمین لوگوں میں تقسیم کر دینی چاہئے، کیونکہ اس سے ملک زیادہ آباد ہو گا، اور اس سے آمدنی زیادہ ہو گی۔ (۱)

اسی اصول کو امام شافعی رحمۃ اللہ علیہ ان الفاظ میں بیان فرماتے ہیں:

لا يزول ملك المالك إلا أن يشاء . ولا يملك رجل شيئاً إلا في الميراث
قال الله عز وجل : لا تأكلوا أموالكم بينكم بالباطل إلا أن تكون تجارة
عن تراض منكم فلم أعلم أحداً من المسلمين خالف في أنه لا يكون
على أحد أن يملك شيئاً إلا أن يشاء أن يملكه إلا الميراث ولم أعلم
أحداً من المسلمين اختلفوا في أن لا يخرج ملك المالك المسلم من يديه إلا
بإخراجه إياه بنفسه بيع . أو هبة . أو غير ذلك .

کسی مالک کی ملکیت زائل نہیں ہو سکتی جب تک وہ خود نہ چاہے، اور کسی شخص کو کسی چیز کا زبردستی مالک نہیں بنایا جا سکتا جب تک وہ خود نہ چاہے، اس میں صرف میراث کا مال مستثنیٰ ہے..... اللہ تعالیٰ نے فرمایا ہے کہ تم ایک دوسرے کا مال ناحق طور پر مت کھاؤ، الا یہ کہ تمہاری باہمی رضا مندی سے کوئی تجارت ہو، لہذا مجھے مسلمانوں میں کوئی ایک شخص بھی ایسا معلوم نہیں ہے جس نے اس مسئلے میں اختلاف کیا ہو، کہ کسی شخص کو اس کی خواہش کے بغیر کسی چیز کا مالک نہیں

(۱) کتاب الخراج للامام ابی یوسف، ص ۶۰، ۶۱ فصل فی ذکر العطاء۔

لوگوں کو روکنے کا تعلق ہے، یہ مقصد ان طریقوں کو اختیار کر کے حاصل کیا جا سکتا

ہے جو شرعاً جائز نہیں ہے۔ (۱)

تاریخ اسلام کے دوسرے عظیم مفکر علامہ ابن خلدون جن کو عمرانی علوم کا مدون اول کہنا چاہئے، اپنے شہرہ آفاق مقدمے میں اس بات پر مفصل بحث کرتے ہیں کہ حکومت کو بلا معاوضہ لوگوں کی املاک چھیننے کا اختیار دینے سے سیاسی اور معاشی اعتبار سے کیا فساد رونما ہوتا ہے؟ ان کے مقدمہ کی چھتیسویں فصل اسی موضوع کے لئے مختص ہے، اور پوری مطالعہ کے لائق ہے تاہم اس کے چند فقرے ذیل میں پیش کرتا ہوں، وہ فرماتے ہیں:

«اعلم ان العدوان على الناس في أموالهم ذاهب بآمالهم في تحصيلها و اكتسابها لما يروونه حينئذ من أن غايتها و مصيرها انتها بها من أيديهم و إذا ذهبت أموالهم في اكتسابها و تحصيلها انقضت أيديهم عن السعي في ذلك، و على قدر الاعتداء و نسبتہ يكون انقباض الرعايا عن السعي في الاكتساب.... و العمران. و وفوره و نفاق أسواقه إنما هو بالأعمال و سعي الناس في المصالح و المكاسب ذاهبين و جائين. فإذا قعد الناس عن المعاش و انقضت أيديهم عن المكاسب كسدت أسواق العمران.

یاد رکھو کہ لوگوں کی املاک پر دست درازی سے مال کی تحصیل و اکتساب کی امنگ لوگوں کے دل سے ختم ہو جاتی ہے، اس لئے کہ وہ یہ سمجھتے ہیں کہ ہم خواہ کتنا مال کما لیں، بہر صورت وہ ہمارے ہاتھ سے چھن جائے گا، اور جب کسب مال کے سلسلے میں ان کی امنگ ختم ہو جاتی ہے تو ان کے ہاتھ معاشی جدوجہد سے رک جاتے ہیں، چنانچہ مال پر دست درازی جتنی ہوگی اسی نسبت سے عوام کی معاشی جدوجہد میں رکاوٹ پیدا ہوگی، ۰۰۰۰۰ اور عمرانی اور بازاروں کی سرگرمی دراصل لوگوں کی معاشی جدوجہد سے وابستہ ہوتی ہے، جب لوگ معاشی جدوجہد میں سست پڑ جائیں، اور ان کے ہاتھ کمائی سے رک جائیں، تو آبادی کے بازار ویران ہو جاتے ہیں۔ (۱)

(۱) شفاء العیال للامام الغزالی ص ۲۳۳ تا ۲۳۵ بحوالہ

”الملکیت فی الشرعیۃ الاسلامیۃ“ لمدکتور عبدالسلام العبادی ص ۲۸۲ ج ۲

(۱) مقدمہ ابن خلدون، ص ۲۸۶، فصل نمبر ۳۶، مطبوعہ مکتبہ تجاریہ، مصر۔

یہ چند اقتباسات محض نمونے کے طور پر پیش کئے گئے ہیں، ورنہ ہر فقہ کی کتاب میں یہ صراحت موجود ہے کہ کسی بھی شخص کی ملک کو بلا معاوضہ لے لینا کسی کے لئے جائز نہیں ہے، خواہ وہ کوئی فرد ہو یا حکومت، اور جیسا کہ پیچھے متعدد حوالوں سے ثابت ہو چکا ہے کہ اس مسئلے پر ہر دور میں اور ہر مکتب فکر کے فقہاء متفق رہے ہیں۔

۹۲۔ تاریخ اسلام میں بھی بعض واقعات ایسے پیش آئے ہیں کہ بعض حکومتوں نے مصالح ہی کے نام پر لوگوں کی اراضی پر بلا معاوضہ قبضہ کرنے کی کوشش کی، لیکن اس زمانہ کے فقہاء نے نہ صرف یہ کہ اسے ناجائز قرار دیا، بلکہ اس پر احتجاج کیا، یہاں تک کہ انہیں یہ ارادہ ترک کرنا پڑا، ایک مرتبہ مصر کے حکمران سلطان ظاہر بیہرس نے اراضی کو لوگوں سے چھیننے کے لئے یہ طریقہ اختیار کیا تھا کہ جو لوگ صدیوں سے اراضی کے مالک چلے آ رہے تھے، ان کو اس بات کا پابند کیا کہ وہ اپنی اپنی اراضی کی اسناد ملکیت دکھائیں، اور ارادہ یہ تھا کہ جو لوگ ملکیت کا کوئی دستاویزی ثبوت پیش نہ کر سکیں، ان سے زمین چھین کر بیت المال میں داخل کر دی جائے، حالانکہ معروف شرعی اصول یہ ہے کہ جو شخص عرصہ دراز سے کسی چیز پر مالکانہ تصرفات کرتا چلا آ رہا ہو، اور کسی بی قرینے سے اس کی ملکیت مشتبه نہ ہو، اس کی ملکیت کا بار ثبوت (Onus of Proof) اس کے ذمہ نہیں، بلکہ اگر کوئی شخص اس کی ملکیت کو چیلنج کرتا ہے، تو بار ثبوت اس کے ذمے ہے۔

اس دور میں مصر کے معروف شافعی عالم جو اپنے علم و فضل، تفقہ اور تقویٰ میں معروف ہیں، علامہ محی الدین نوری رحمۃ اللہ علیہ تھے، انہوں نے اس پر شدید احتجاج کیا یہاں تک کہ شاہ ظاہر بیہرس کو اپنا یہ ارادہ ترک کرنا پڑا، علامہ ابن عابدین شامیؒ اس واقعے کی تفصیل ان الفاظ میں بتاتے ہیں:

«وسبقہ الی ذالک الملک الظاہر بیہرس، فاہنہ اراد معالبتہ ذوی العقارات بمسئدات تشهد لهم بالملک، و إلا انتزعها من ایدیہم متعللاً بما تعلق به ذالک الظالم، فقام علیہ شیخ الاسلام الامام النووی رحمہ اللہ تعالیٰ و أعلمہ بأن ذالک غایۃ الجهل و العناد، و أنه لا یخل عند أحد من علماء المسلمین، بل من فی یدہ شیئی فهو ملکہ، لا یخل لأحد اغتراض علیہ ولا یکلف اثباتہ ببینۃ، ولا زال النووی رحمہ اللہ تعالیٰ یشنع علی السلطان و یعضہ الی أن کف عن ذالک».

اس سے پہلے شاہ ظاہر بیبرس نے بھی ایسا ہی کیا تھا، ان کا ارادہ ہوا تھا کہ وہ زمین کے مالکوں سے ایسی دستاویزات کا مطالبہ کریں جو ان کی ملکیت کی شہادت دیتی ہوں، ورنہ وہ زمینیں ان سے چھین لی جائیں، اس غرض کے لئے اس ظالم نے متعدد وجوہ کا سہارا لیا تھا، لیکن شیخ الاسلام امام نوویؒ اس کے مقابلے پر کھڑے ہو گئے، اور اسے بتایا کہ ایسا کرنا انتہا درجے کی جہالت اور دھاندلی ہے، مسلمان علماء میں سے کسی کے نزدیک بھی ایسا کرنا حلال نہیں، بلکہ جو چیز جس شخص کے قبضے میں ہوتی ہے، وہ اس کی ملکیت ہے، کسی شخص کو اس پر اعتراض کر کے مالک کو ملکیت کی گواہی پیش کرنے کا حق نہیں پہنچتا، امام نووی سلطان کے اس ارادے کی تردید اور اسے نصیحت کرنے میں اس وقت تک مشغول رہے، جب تک وہ اپنے ارادے سے باز نہیں آگیا۔ (۱)

بہر صورت: قرآن و سنت، اجماع امت اور فقہاء اسلام کی تصریحات کی روشنی میں اس بات کی کوئی گنجائش نظر نہیں آتی کہ جس شخص کی ملکیت کسی زمین پر جائز طریقے پر ثابت ہو، اس سے وہ زمین بلا معاوضہ زبردستی ضبط کر لی جائے۔

۹۳۔ اب میں ان روایات کا مختصر جائزہ لینا چاہتا ہوں، جن کی بنیاد پر وفاقی شرعی عدالت کے فیصلے میں یا ہمارے سامنے بحث کے دوران یہ خیال ظاہر کیا گیا ہے کہ مصالح عامہ کے پیش نظر کسی ملکیت بلا معاوضہ لے لینا اسلامی حکومت کے لئے جائز ہے:

حضرت عمرؓ کی پالیسی

۹۴۔ وفاقی شرعی عدالت کے فیصلے میں اس ضمن میں سب سے پہلے حضرت عمرؓ کا ایک ارشاد پیش کیا گیا ہے، جس کا ترجمہ اس فیصلے میں اس طرح مذکور ہے:

“If I had an opportunity to do what I had already done (to continue my policies) I would have taken from the rich their surplus wealth and distributed it among the needy”

یعنی: ”اگر مجھے (اپنی پالیسی جاری رکھتے ہوئے) وہ کچھ کرنے کا موقع ملا جو میں

(۱) رد المحتار لابن عابدین، ص ۲۸۱ ج ۳، مطبوعہ کوئٹہ، کتاب الجہاد باب العنز والخراج۔

پہلے سے کرتا رہا ہوں، تو میں مال دار لوگوں سے ان کی فاضل دولت لے کر اسے محتاج لوگوں میں تقسیم کر دوں گا”

حضرت عمر کے اس مبینہ ارشاد کے بارے میں چند وضاحتیں ضروری ہیں:

(۱) اس ارشاد کا جو ترجمہ فاضل وفاق شرعی عدالت کے فیصلے میں کیا گیا ہے، وہ درست نہیں ہے، کیونکہ اس ترجمے سے یہ معلوم ہوتا ہے کہ مال داروں سے ان کا فاضل مال لے کر غریبوں میں تقسیم کرنا حضرت عمرؓ کی مسلسل پالیسی تھی جس پر وہ عمل کرتے رہے، اور آئندہ بھی اسی پالیسی کو جاری رکھنے کا عزم ظاہر کیا، حالانکہ واقعہ ایسا نہیں ہے، وفاق شرعی عدالت کے فیصلے میں حضرت عمرؓ کا یہ فقرہ نجات اللہ صدیقی صاحب کی کتاب ”اسلام کا نظریہ ملکیت“ سے نقل کیا گیا ہے، انہوں نے تاریخ طبری کے حوالے سے اس اصل عربی الفاظ بھی لکھ دیئے ہیں، جو اس طرح ہیں:

«لو استقبلت من امری ما استدبرت لأخذت فضول أموال الأغنياء
فقسمتها على فقراء المهاجرين».

عربی محاورے کی رو سے اس فقرے کا صحیح ترجمہ یہ ہو گا:

”اگر شروع میں میری رائے وہ ہو جاتی جو بعد میں ہوئی تو میں مال داروں کا فاضل مال لے کر اسے محتاج مہاجرین میں تقسیم کر دیتا“

تاریخ طبری کا اردو ترجمہ بھی شائع ہو چکا ہے، اس مترجم نے مذکورہ جملے کا ترجمہ اس طرح کیا ہے:

”اگر مجھے ان باتوں کا پہلے پتہ چل جاتا جو مجھے بعد میں معلوم ہوئیں، تو میں دولت مندوں کے زائد مال و دولت کو حاصل کر کے انہیں غریب مہاجرین میں تقسیم کر

دیتا“ (۲)

اگرچہ عربی دان حضرات سمجھ سکتے ہیں کہ یہ ترجمہ بھی عربی محاورے کے پوری طرح مطابق نہیں ہے، تاہم اس ترجمے کے مقابلے میں بہتر ہے جو وفاق شرعی عدالت کے فیصلے یا نجات اللہ صدیقی صاحب کی کتاب میں کیا گیا ہے، اور اس ترجمہ سے بھی یہ بات واضح ہو جاتی ہے کہ یہ حضرت عمرؓ کا صرف ایک خیال تھا، ان کی ایسی پالیسی نہیں تھی، جس پر وہ عمل کرتے رہے ہوں، اور جیسا کہ میں آگے ذکر کروں گا، حضرت عمرؓ نے حالات کے جس پس منظر میں یہ بات ارشاد فرمائی، اس کے پیش

(۱) تاریخ طبری، ص ۲۹۱ ج ۳، مطبوعہ قاہرہ، ۱۳۵۷ھ واقعات ۲۳

(۲) تاریخ طبری اردو، مترجم حافظ رشید ارشد، ص ۲۸۶ ج ۳، مطبوعہ نفیس اکیڈمی، کراچی ۱۹۶۷ء

نظر ترجمے کی اس غلطی سے بڑی غلط فہمی پیدا ہو سکتی ہے۔

آگے بڑھنے سے پہلے یہاں یہ تنبیہ مناسب ہے کہ یوں تو پیش کردہ حوالوں کی صحت ہر علمی اور تحقیقی کام میں انتہائی ضروری ہے، لیکن عدالتی فیصلوں، بالخصوص اس اہم اختیار ساعت (Jurisdiction) میں جو وفاقی شرعی عدالت یا سپریم کورٹ کی شریعت اپیلیٹ بینچ کو حاصل ہے، اس کی اہمیت اور زیادہ بڑھ جاتی ہے، لہذا جہاں تک ممکن ہو، اس میں بالواسطہ حوالوں (Indirect References) اور غیر مستند ترجموں پر پرہیز کرنا چاہئے۔

(۲) حضرت عمرؓ کا یہ ارشاد حدیث کی معروف اور مستند کتابوں میں سے کسی کتاب میں مجھے نہیں ملا، یہ ایک تاریخی روایت ہے جو تاریخ طبری میں بیان ہوئی ہے، علامہ ابن حزمؒ نے بھی عملی (۱) میں اسے نقل کیا ہے، لیکن انہوں نے اس کی پوری سند ذکر نہیں کی، بلکہ اپنے سے تقریباً دو صدی پہلے کے محدث عبدالرحمن بن ممدی سے اسے نقل کیا ہے، تاریخ طبری میں اس کی پوری سند مذکور ہے، اس کی استنادی حیثیت کو بعض محققین نے مشکوک بتایا ہے۔ (۲)

(۳) اگر حضرت عمرؓ کا یہ قول مستند طریقے پر ثابت ہو جائے تو یہاں یہ قول سیاق و سباق سے کاٹ کر نہایت مجمل طریقے پر بیان ہوا ہے، حضرت عمرؓ نے یہ بات کن حالات میں ارشاد فرمائی، کیا وہ دولت مند افراد کا سلاما مال غریبوں میں تقسیم کرنا چاہتے تھے، یا اس کی کوئی حد ان کے ذہن میں تھی؟ مذکورہ روایت میں ان میں سے کوئی بات بھی واضح نہیں ہے۔

رمادہ کی قحط سالی

حضرت عمرؓ کے زمانے کے حالات اور ان کے دوسرے ارشادات کو پیش نظر رکھتے ہوئے جو بات واضح ہوتی ہے وہ یہ ہے کہ حضرت عمرؓ نے یہ بات اس شدید قحط سالی کے بعد ارشاد فرمائی تھی جو ”عام الرمادہ“ کے نام سے مشہور ہے، اور جس میں ہزار ہا افراد کے بھوک سے مر جانے کا اندیشہ پیدا ہو گیا تھا، امام بخاری نے حضرت عبداللہ بن عمرؓ سے روایت کر کے اس قحط کے حالات اور اس کے بارے میں حضرت عمرؓ کا ارشاد اس طرح بیان فرمایا ہے:

(۱) محلی لابن حزم ص ۲۲۷ ج ۶۔

(۲) ملاحظہ ہو: ڈاکٹر عبدالسلام العبادی کی کتاب ”الملکیۃ فی الشریعۃ الاسلامیۃ“ - ۲۶۶

ج ۳، بحوالہ ”نظرات فی کتاب اشراکینۃ الاسلام“ للشیخ محمد الخالد ص ۱۴۹ و ۱۳۰۔

«ابن عمر بن الخطاب رضی اللہ عنہ قال قال عام الرمادة . وكانت سنة شديدة ملمة بعد ما اجتهد في امداد الأعراب بالابل و القمح و الزيت من الأرياف كلها حتى بلحت الأرياف كلها مما جهد ها ذالك . فقام عمر يدعو . فقال : اللهم اجعل رزقهم على رثوس الجبل . فاستجاب الله له و للمسلمين . فقال : حين نزل به الغيث : الحمد لله . فوالله لو أن الله لم يفرجها ما تركت بأهل بيت المسلمين لهم سعة إلا أدخلت معهم أعدادهم من الفقراء فلم يكن اثنان يهلكان من الطعام على ما يقيم واحداً»

”حضرت عمر بن خطابؓ نے رمادہ کے سال میں فرمایا اور یہ بڑا سخت مصیبت کا سال تھا، اور حضرت عمرؓ نے زرخیز علاقوں سے اونٹ، گندم اور زیتون منگوا کر دیہات کے لوگوں کی مدد فرمائی تھی، یہاں تک کے زرخیز علاقے اس امداد کے بار کی وجہ سے خشک ہو گئے، اس موقع پر حضرت عمرؓ نے دعا کی کہ یا اللہ! ان کے لئے پہاڑوں کی چوٹیوں پر (برسنے والی بارش کے ذریعہ) رزق مہیا فرما، اللہ تعالیٰ نے ان کی اور مسلمانوں کی دعا قبول فرمائی، چنانچہ جب بارش ہو گئی تو حضرت عمرؓ نے فرمایا: الحمد للہ: خدا کی قسم اگر اللہ تعالیٰ اس مصیبت کو دور نہ فرماتا تو میں کسی بھی کشادہ حال گھرانے کو نہ چھوڑتا جس میں اس کے افراد خاندان کی تعداد کے برابر فقرا کو ان کے ساتھ شامل نہ کر دیتا، کیونکہ جتنا کھانا ایک آدمی کے لئے کافی ہو سکتا ہے، اگر اس پر دو آدمی گزارہ کرتے تو ان میں کوئی ہلاک نہ ہوتا“ (۱)

”الادب المفرد“ کا اردو ترجمہ بھی شائع ہو چکا ہے، اس میں بھی یہ روایت دیکھی جا سکتی ہے، (۱)

امام ابن سعد نے بھی حضرت عمرؓ کا یہ قول ان الفاظ میں نقل کیا ہے:

(۱) (الادب المفرد، للإمام البخاری ص ۸۲، ۸۳ باب نمبر ۲۵۳، فضل اللہ الصمد ص ۲۴، ۲۵)

(ج ۲)

(۱) (الادب المفرد، ترجمہ مولانا ظلیل الرحمن نعمانی، ص ۲۷۲، مطبوعہ دارالاشاعت، کراچی)

«لَوْ لَمْ أَجِدَ لِلنَّاسِ مِنَ الْمَالِ مَا يَسْعُهُمْ إِلَّا أَنْ أَدْخِلَ عَلَى كُلِّ أَهْلِ بَيْتٍ عَدَّتِهِمْ . فَيَقَامُوا بِهِمْ أَنْصَافَ بَطُونِهِمْ حَتَّى يَأْتِيَ اللَّهُ بِخِيَا فَعَلْتُ . فَأَهْلَهُمْ لِيَنْ يَهْلِكُوا عَنِ الْأَنْصَافِ بَطُونَهُمْ .»

اگر مجھے اتنا مال نہ ملتا جو لوگوں کی ضرورت پوری کر دے، اور لوگوں کی حاجت روائی کے لئے اس کے سوا کوئی صورت نہ ہوتی کہ میں ہر گھرانے میں اس کے افراد کے برابر دوسرے افراد کو داخل کر دوں، تاکہ وہ سب آدھی آدھی خوراک تقسیم کر کے کھائیں، یہاں تک کہ اللہ تعالیٰ بارش عطا فرمائے، تو میں ایسا ہی کر گزرتا، کیونکہ لوگ آدھا پیٹ کھانے کی وجہ سے ہلاک نہ ہو جاتے۔ (۲)

یہ ہے حضرت عمر رضی اللہ عنہ کے مذکورہ بالا ارشاد کا پس منظر، یعنی شدید قحط سالی کے اس زمانے میں جب ہزار ہا افراد کے بھوکے مرنے کا اندیشہ تھا، آپ نے یہ ارادہ فرمایا تھا کہ خوشحال لوگوں کو اس بات کا پابند بنا دیں کہ وہ اپنے افراد خاندان کے برابر دوسرے افراد کو بھی اپنے ساتھ کھانے میں شریک کر لیا کریں، لیکن چونکہ یہ خیال آپ کو اس وقت آیا جب قحط سالی ختم ہو چکی تھی، اس لئے آپ کو اس پر عمل کرنے کی ضرورت نہیں پڑی۔

یہ صورت حال ہمارے زیر بحث مسئلے سے بالکل مختلف ہے، ہماری گفتگو اس صورت میں ہو رہی ہے جب مالکان اراضی نے اپنے تمام شرعی واجبات ادا کر دیئے ہوں، اور ان کی ملکیت بھی جائز ہو، سوال یہ ہے کہ کیا اس صورت میں ان کی زمینیں بلا معاوضہ ان سے لی جاسکتی ہیں؟ حضرت عمرؓ کے اس ارشاد سے ایسے مواقع پر بلا معاوضہ زمینیں لے لینے کا کوئی جواز معلوم نہیں ہوتا، کیونکہ حضرت عمرؓ نے دولت مند افراد پر جو ذمہ داری عائد کرنے کا ارادہ فرمایا تھا، وہ ان کے شرعی واجبات کا ایک حصہ تھی۔

بھوک مٹانے کی شرعی ذمہ داری

۹۵۔ قرآن و حدیث اور فقہ اسلامی کی تصریحات میں یہ بات واضح ہے کہ اگر کسی بھی مسلمان کو کوئی ایسا انسان ملے جو بھوک سے چمٹا ہو، اور اس کے پاس بھوک مٹانے کا کوئی سامان نہ ہو، تو اس پر شرعاً واجب ہے کہ اس کی بھوک مٹانے کا سامان کرے، یہ محض اس کا احسان

(۲) طبقات ابن سعد، ص ۳۱۶ ج ۳، مطبوعہ دار صادر، بیروت، احوال سیدنا عمر بن خطابؓ۔

نہیں ہے۔ بلکہ اس کی شرعی ذمہ داری ہے۔ چنانچہ قرآن کریم نے جا بجا اس کا حکم دیا ہے، مثلاً ارشاد ہے:

«فلا اقتحم العقبة وما أدراك ما العقبة فك رقبة أو إطعام في يوم ذي مسغبة يتما ذامقربة أو مسكيناً ذامقربة».

پس وہ شخص گھائی میں کیوں نہ گھس گیا؟ اور تمہیں کیا معلوم کہ گھائی کیا ہے؟ کسی کی گردن چھڑانا، یا کسی بھوک والے دن میں کسی قربت دار یتیم یا کسی خاک آلود مسکین کو کھانا کھلانا۔ (۱)

اسی طرح قرآن کریم نے جنیوں کی زبانی ان کے جہنم میں جانے کے اسباب بیان کرتے ہوئے فرمایا ہے:

«لم نك من المصلين ولم نك نطعم المسكين».

ہم نماز پڑھنے والوں میں نہ تھے، اور ہم مسکین کو کھانا نہیں کھلاتے تھے۔ (۲)
آنحضرت صلی اللہ علیہ وسلم نے بھی متعدد احادیث میں اس کا حکم دیا ہے۔ حضرت ابو موسیٰ رضی اللہ عنہ روایت فرماتے ہیں کہ آپ نے ارشاد فرمایا:
فكوا العاني، یعنی الأسير، أطمعوا الجائع.
(جنگلی) قیدی کو چھڑاؤ، اور بھوکے کو کھانا کھلاؤ۔ (۱)

اسی طرح حضرت عبداللہ بن عمرؓ روایت کرتے ہیں کہ آنحضرت صلی اللہ علیہ وسلم نے ارشاد فرمایا:

أيما أهل عرصة أصبح فيهم امرؤ جائع فقد برئت منه ذمة الله تعالى.
جس کسی احاطے کے لوگ اس حالت میں صبح کو بیدار ہوں کہ ان کے درمیان کوئی شخص بھوکا ہو تو ایسے لوگوں سے اللہ تعالیٰ کا ذمہ بری ہے۔ (۲)

اسی طرح حضرت عباس رضی اللہ عنہ سے مروی ہے کہ آنحضرت صلی اللہ علیہ وسلم نے ارشاد فرمایا:

(۱) سورة البلد، آیت ۱۱ تا ۱۶۔

(۲) سورة المدثر ۷۳، ۷۴، ۷۵۔

(۱) صحیح البخاری، کتاب الجہاد، باب نمبر ۱۷۱، حدیث نمبر ۳۰۳۶۔

(۲) منہ احمد، ص ۳۳ ج ۳ مطبوعہ دار صادر، بیروت۔

«لیس بمؤمن من بات شبعان . و جازہ جانع اہلی جنبہ»

وہ شخص مومن نہیں ہے جو رات کو پیٹ بھر کر سوئے اور اس کا پڑوسی اس کے

پہلو میں بھوکا ہو۔ (۳)

قرآن و سنت کے ان ارشادات کی بنا پر امت کے تقریباً تمام فقہاء اس پر متفق ہیں کہ جو شخص بھی کسی کو بھوکا پائے، اسے کھانا کھلانا اس پر واجب ہے، او اگر قحط کا زمانہ ہو جس میں بہت سے لوگ بھوکے ہوں تو ان کی بھوک مٹانا اس علاقے کے خوش حال لوگوں پر فرض کفایہ ہے، اس سلسلے میں چند فقہاء کی تصریحات درج ذیل ہیں:

امام ابو بکر جصاص رحمۃ اللہ علیہ فرماتے ہیں:

«إن المفروض إخراجہ هو الزکاة . إلا أن تحدث أمور توجب المساواة و الإیطاء . نحو الجائع المضطر . و العاری المضطر . أو میت لیس له من یکفنه أو یواریه .

مال کا جو حصہ نکالنا مالک کے ذمہ واجب ہے، وہ زکوٰۃ ہی ہے، الایہ کہ ایسے امور

پیش آ جائیں جو غم خواری اور دینے کو واجب کر دیں، مثلاً کوئی بھوکا

اضطرار کی حالت میں سامنے آ جائے، یا کوئی تنگ مضطر ہو، یا کوئی میت ہو جس کے

کفن و دفن کا کوئی انتظام نہ ہو۔ (۱)

فقہ حنفی کی مشہور کتاب ”الاختیار“ میں علامہ موصلیؒ لکھتے ہیں:

من اشتد جوعه حتی عجز عن طلب القوت . ففرض علی کل من علم به أن

یطعمه . أو یدل علیہ من یطعمه . صوتا له عن الهلاک . فإن امتنوا عن ذالک

حتى مات اشتروا فی الإیثم .»

کوئی شخص شدید بھوک میں مبتلا ہو، اور گزارے کے لائق غذا کی تلاش سے عاجز ہو

چکا ہو، تو ہر وہ شخص جسے اس بات کا علم ہو، اس پر فرض ہے کہ اسے کھانا کھلائے،

تاکہ وہ ہلاکت سے بچ سکے، اگر تمام لوگ اس فریضہ کی ادائیگی سے باز رہے، یہاں

تک کہ وہ شخص مر گیا، تو گناہ میں سب شریک ہوں گے۔ (۲)

(۳) مکتوٰۃ شریف۔ ص ۳۳۳، کتاب الادب، باب الشفقہ و الرحمۃ علی الخلق، بحوالہ بیہقی فی شعب الایمان۔

(۱) احکام القرآن للبیضاوی، ص ۱۰۶ ج ۳، مطلب فی زکاة الذہب و الفضلۃ۔

(۲) الاختیار لتعلیل الخیار، ص ۱۷۵ ج ۴، کتاب انکراہیۃ۔ فصل فی الکسب۔

شافعی مذہب کے مشہور عالم علامہ ربیعؒ ان افعال کی فہرست شمار کرتے ہوئے جو مسلمانوں پر فرض کفایہ ہیں، تحریر فرماتے ہیں:

ودفع ضرر المسلمين و أهل الذمة ككسوة عار ما يستر عودته . أو يفتي بدنه مما يضره . و إطعام جائع إذا لم يندفع ذلك الضرر بزكاة وسهم المصالح من بيت المال . لعدم شئني فيه . أو لمنع متولية ولو ظلماً و منه يؤخذ أنه لو سئل قادر في دفع ضرر لم يجزله الامتناع و إن كان هناك قادر آخر .

اسی طرح مسلمانوں اور ذمیوں (اسلامی ریاست کے غیر مسلم شہریوں) سے ضرر دفع کرنا بھی فرض کفایہ ہے، مثلاً کسی ننگے کو اتنا لباس دینا جس سے وہ ستر عورت کر سکے، یا اپنے بدن کو مضر اثرات (گرمی یا سردی) سے بچا سکے، اور بھوکے کو کھانا کھلانا، جب کہ یہ ضرر زکوٰۃ سے اور بیت المال کے مصالح عامہ کی مد سے دور نہ ہو سکتا ہو، یا تو اس لئے کہ بیت المال میں کچھ موجود نہ ہو، یا اس لئے کہ اس کا منتظم دیتا نہ ہو، خواہ وہ ظلماً ایسا کر رہا ہو، ۰۰۰۰۰۰۰ اسی سے یہ بات بھی معلوم ہوئی کہ اگر کوئی شخص جو اس ضرر کو دفع کرنے پر قادر ہے، اگر اس سے اس بات کا مطالبہ کیا جائے (کہ اس ضرر کو دور کرنے پر خرچ کرے) تو اس کے لئے انکار کرنا جائز نہیں، خواہ وہاں کوئی دوسرا شخص بھی موجود ہو، جو خرچ کرنے پر قادر ہے۔ (۱)

اور امام غزالیؒ تحریر فرماتے ہیں:

إذا أصاب المسلمين قحط أو جذب . وأشرف على الهلاك جمع . فعلى الأغنياء سد مجاعتهم و يكون فرضاً على الكفاية .

جب مسلمانوں کو قحط یا خشک سالی کا سامنا ہو، اور بہت سے لوگ ہلاکت کے کنارے پہنچ جائیں، تو ان کی بھوک کا انتظام کرنا مالدار لوگوں کی ذمہ داری ہے، اور یہ فرض کفایہ ہے۔ (۱)

(۱) نسیۃ المحتاج للربیع ص ۸۲ ج ۸، کتاب الجہاد، مطبوعہ بیروت

(۱) شفاء الغلیل، ص ۲۳۲، بحوالہ ”الملکیۃ فی الشریعۃ الاسلامیۃ“ از ڈاکٹر عبدالسلام العبادی، ص ۸۲ ج ۳۔

بہر صورت! بھوکے ننگے شخص کی فوری ضرورت کی تکمیل یا قحط سالی کے زمانے میں قحط زدہ افراد کی امداد تو ہر مسلمان کا شرعی فریضہ ہے۔ اگر کوئی شخص اس فریضہ کی ادائیگی میں کوتاہی کرے تو وہ گناہ گار ہے۔ اور ایسی صورت میں اسلامی حکومت اسے اس فریضے کی ادائیگی پر مجبور بھی کر سکتی ہے، چنانچہ حضرت عمرؓ نے اپنے جس ارادے کا اظہار فرمایا وہ اس اصول کے عین مطابق ہے، جو قرآن و سنت کی روشنی میں فقہاء امت کے درمیان طے شدہ ہے، لیکن اس سے مذکورہ ایمر جنسی کے بغیر کسی شخص کی جائز املاک پر بلا معاوضہ زبردستی قبضہ کرنے کا جواز ہرگز ثابت نہیں ہوتا، کیونکہ ہماری تمام تر گفتگو دو مفروضات کی بنیاد پر ہو رہی ہے، ایک یہ کہ مالک کی ملکیت شرعی اعتبار سے جائز ہو، اور دوسرے یہ کہ وہ اپنی املاک پر عائد ہونے والے تمام شرعی واجبات ادا کرتا ہو، قرآن و سنت اور فقہ اسلامی کے جو دلائل پیچھے بیان کئے گئے ہیں، ان کی رو سے ایسے شخص کی کسی بھی مملوکہ چیز کو بلا معاوضہ زبردستی اس کی ملکیت سے نکالنا جائز نہیں، ہاں اس کو تمام شرعی واجبات ادا کرنے پر بزور قانون مجبور کیا جاسکتا ہے، جن میں قحط زدہ افراد کی خوراک بھی شامل ہے۔

فاضل مال کو خرچ کرنے کا حکم۔

۹۶۔ ہمیں سے ایک اور نکتے کی بھی وضاحت ہو سکتی ہے، جو ہمارے سامنے بحث کے دوران اٹھایا گیا، اور وہ یہ کہ قرآن کریم کا ارشاد ہے:

«يَسْأَلُونَكَ مَاذَا يُنْفِقُونَ قُلِ الْعَفْوَ»

لوگ آپ سے پوچھتے ہیں کہ وہ کیا خرچ کریں؟ آپ کہہ دیجئے جو (ضرورت سے)

فاضل ہو“ (۱)

نکتہ یہ اٹھایا گیا کہ اس آیت سے تمام لوگوں کو ضرورت سے زائد مال خرچ کرنے کا حکم دیا ہے، اگر لوگ از خود اس حکم کی تعمیل نہ کر رہے ہوں، اور حکومت اس پر عمل کرانے کے لئے ان کا فاضل مال ان سے لے کر غریبوں میں تقسیم کر دے تو اس میں کیا حرج ہے؟

اس سوال کا جواب اس بات پر موقوف ہے کہ قرآن کریم کا یہ ارشاد (کہ زائد از ضرورت مال خرچ کر دو) کوئی وجوبی حکم (Maneatory order) ہے، یا استنبہابی حکم ہے؟ اگر وجوبی حکم ہے تو بلاشبہ زائد از ضرورت مال کا خرچ کرنا شرعی واجبات میں شامل ہو گیا، اس لئے بزور قانون اس کی تعمیل کرانے کا اختیار حکومت کو ہو گا، لیکن اگر یہ کوئی استنبہابی حکم ہے، جسے مالکان کی صوابدید پر چھوڑا گیا ہے، تو پھر یہ شرعی واجبات میں داخل نہ ہو گا، اس لئے حکومت کو اس پر بزور

قانون مجبور کرنے کا اختیار نہیں ہو گا، لہذا پہلے اس بات کی تحقیق کر لینا مناسب ہے، کہ یہ حکم کس نوعیت کا ہے؟

”قل العفو“ کا صحیح مطلب

اس آیت قرآنی کا سیاق و سباق، اور اس کے نزول کا پس منظر واضح طور پر بتا رہا ہے کہ یہ کوئی وجوہی حکم نہیں ہے، ترغیبی اور استنبہی نوعیت کا حکم ہے۔ اس سلسلے میں سب سے پہلے دیکھنے کی بات یہ ہے کہ یہ حکم از خود نازل نہیں ہوا، بلکہ صحابہ کرام کے سوال کے جواب میں نازل ہوا ہے، چنانچہ آیت کے الفاظ کا ترجمہ یہ ہے، ”لوگ آپ سے پوچھتے ہیں کہ وہ کیا خرچ کریں؟“ یہ الفاظ صاف بتا رہے ہیں کہ کچھ لوگ اپنا مال اپنی مرضی سے اللہ کی راہ میں خرچ کرنا چاہتے تھے، لیکن وہ یہ جاننا چاہتے تھے کہ کتنا مال خرچ کرنا اجر و ثواب کا موجب ہے؟ اس کے جواب میں فرمایا گیا کہ جو مال تمہاری ضرورت سے زائد ہو، اس کی جو مقدار بھی خرچ کرو گے، موجب اجر و ثواب ہوگی، اس سوال کے جواب کی ضرورت اس لئے پیش آئی کہ جب قرآن کریم میں اللہ تعالیٰ کی راہ میں خرچ کرنے کے فضائل نازل ہوئے، تو بعض صحابہ کرام ان فضائل کو حاصل کرنے کے جوش میں اپنا سارے کا سارا مال خرچ کر دیتے تھے، اور خود ان کے اور ان کے اہل و عیال کے لئے کچھ نہ بچتا تھا، ان کا یہ جذبہ تو بلاشبہ قابل قدر تھا، لیکن اس طرح نفلی صدقہ کرنے کی بنا پر چونکہ خود اپنے نفس اور اپنے بیوی بچوں کا واجب حق پامال ہوتا تھا، اس لئے قرآن و سنت نے انہیں اس سے روکا، اور یہ بتایا کہ نفلی صدقہ اسی مال سے خرچ کرو جو تمہارے اور تمہارے اہل و عیال کی ضرورت سے زائد ہو۔

یہ بات ان حدیثوں سے مزید واضح ہو جاتی ہے، جو حافظ ابن جریر طبری رحمۃ اللہ علیہ نے اس آیت کی تفسیر میں ذکر فرمائی ہیں:

(۱) عن جابر بن عبد اللہ قال: أتى رسول الله ﷺ رجل بينضة من ذهب أصابها في بعض المعادن. فقال: يا رسول الله! خذ هذه مني صدقة. فوالله ما أصبحت أملك غيرها. فأعرض عنه. فأناه من ركنه الأيمن. فقال له مثل ذلك. فأعرض عنه. ثم قال له مثل ذلك. فأعرض عنه. ثم قال له مثل ذلك. فقال: هاها مغضبا. فأخذها

فحذفه بها حذفة لو أصابه شجہ، أو عقره، ثم قال: یجئنی أحدکم بما له کله یتصدق به، ویجلس یتکفف الناس، إنما الصدقة عن ظهر غنی.

حضرت جابر بن عبد اللہؓ فرماتے ہیں کہ رسول اللہ صلی اللہ علیہ وسلم کے پاس ایک شخص سونے کا ایک انڈالے کر آیا جو اس نے کسی کان سے حاصل کیا تھا، آکر عرض کیا یا رسول اللہ: یہ مجھ سے صدقہ کے طور پر (خرچ کے لئے) لے لیجئے، کیونکہ خدا کی قسم آج کی صبح میں اس کے سوا کسی چیز کا مالک نہیں ہوں، آنحضرت صلی اللہ علیہ وسلم نے اس کی طرف سے منہ پھیر لیا، پھر وہ دائیں جانب سے آیا، اور وہی بات پھر کہی، آپ نے پھر منہ موڑ لیا، اس نے پھر وہی بات دہرائی، آپ نے پھر منہ موڑ لیا، اس شخص نے پھر وہی بات کہی تو آنحضرت صلی اللہ علیہ وسلم نے ناراضگی کے انداز میں فرمایا: ”لاؤ“ یہ کہہ کر سونا اس سے لے لیا، پھر اسے اسی کی طرف اس انداز میں پھینکا کہ اگر وہ اسے لگ جاتا تو اسے چوٹ لگ جاتی، پھر فرمایا: تم میں سے بعض لوگ اپنا سارے کا سارا مال صدقہ کرنے کے لئے اٹھالاتے ہیں، پھر دوسروں کے دست نگر بن کر بیٹھ جاتے ہیں، (قابل ثواب) صدقہ تو وہ ہے جو اپنی ضروریات پوری کرنے کے بعد ہو۔

(۲) عن جابر بن عبد اللہ، قال: قال رسول اللہ ﷺ: إذا کان أحدکم فقیراً فلیبداً بنفسه، فإن کان له فضل فلیبداً مع نفسه بمن یعول، ثم إن وجد فضلاً بعد ذلك فلیتصدق علی غیرهم.

حضرت جابرؓ ہی روایت کرتے ہیں کہ آنحضرت صلی اللہ علیہ وسلم نے فرمایا کہ جب تم میں سے کوئی شخص محتاج ہو تو سب سے پہلے اپنے نفس پر خرچ کرے، اگر اپنے نفس پر خرچ کرنے کے بعد کچھ بچ جائے تو اپنے نفس کے ساتھ ان لوگوں سے شروع کرے جن کی کفالت اس کے ذمہ ہے، اگر پھر بھی کچھ بچ جائے تو اسے صدقہ کرے۔

(۳) عن أبي مريرة قال: قال رجل: يا رسول الله! عندی دینار، قال: أنفقہ علی نفسك، قال: عندی آخر، قال: أنفقہ علی أهلک،

قال : عندی آخر ، قال : أنفقہ علی ولدک ، قال : عندی آخر . قال :
فأنت أبصر .

حضرت ابو ہریرہؓ فرماتے ہیں کہ ایک شخص نے عرض کیا کہ یا رسول اللہ! میرے پاس ایک دینار ہے، آپ نے فرمایا کہ اسے اپنے اوپر خرچ کر، اس نے کہا کہ میرے پاس اس کے علاوہ ایک اور بھی ہے، آپ نے فرمایا کہ اپنے گھر والوں پر خرچ کر، اس نے کہا کہ میرے پاس ایک اور ہے، آپ نے فرمایا کہ اسے اپنی اولاد پر خرچ کرو، اس نے کہا کہ میرے پاس ایک اور بھی ہے، آپ نے فرمایا کہ اس کے بارے میں تم ہی بہتر فیصلہ کر سکتے ہو۔ (۱)

ان تمام احادیث سے واضح ہے کہ حالات کے جس پس منظر میں یہ آیت نازل ہوئی ہے، وہاں صورت حال یہ نہیں تھی کہ لوگ کم خرچ کر رہے تھے، اور انہیں زیادہ خرچ کرنے کا حکم دینے کے لئے یہ فرمایا گیا کہ تم فاضل مال صدقہ کر دو، بلکہ صورت حال یہ تھی کہ لوگ اپنی استطاعت سے کہیں زیادہ صدقہ کر رہے تھے، اور انہیں اعتدال کی اس کم ترین حد پر لانا مقصود تھا کہ وہ کم از کم اپنے اور اپنے گھر والوں کی ضروریات کو پورا کر لیں۔ دوسرے الفاظ میں سوال کرنے والوں کا منشا یہ نہیں تھا کہ ہمارے اوپر کتنا خرچ کرنا واجب ہے؟ بلکہ پوچھنا یہ تھا کہ زیادہ سے زیادہ کتنا صدقہ ہمارے لئے جائز ہے؟ اس کے جواب میں فرمایا گیا کہ ”جتنا ضرورت سے زائد ہو“ اس کا خرچ کرنا جائز ہے، اس سے آگے اپنے زیر کفالت بیوی بچوں کا حق مار کر خرچ کرنا جائز نہیں۔

چنانچہ حافظ ابن جریر طبری رحمۃ اللہ علیہ اس آیت پر مفصل بحث کے بعد فرماتے ہیں:

«الصواب من القول في ذلك ما قاله ابن عباس على ما رواه عنه عطية من أن قوله «قل العفو» ليس بايجاب فرض فرض من الله حقاً في ماله، ولكنه إعلام منه ما يرخصه من النفقة مما يسخطه جواباً منه لمن سأل نبيه محمداً ﷺ عما فيه له رضا، فهو أدب من الله لجميع خلقه على ما أدبهم به في الصدقة غير المفروضات، ثابت الحكم غير ناسخ لحكم كان قبله بخلافه، ولا

(۱) تفسیر ابن جریر، ص ۳۶۱ ج ۲، مطبوعہ بیروت، طبع جدید۔

منسوخ بحکم حدیث بدمہ، فلا یبنی لذی ورع و دین ان یتجاوز فی صدقات التطوع و ہباتہ و عطایا النفل و صدقته ما اذہبہم بہ نبیہ ﷺ بقولہ «اذا کان عندا حدکم فضل فلیبدأ بنفسہ، ثم باہلہ، ثم بولده، ثم یسلک حینئذ فی الفضل مسالکہ الی ترضی اللہ و یحبہا» و ذلك هو المقوام بین الاسراف و الاعتار الذی ذکرہ اللہ عز و جل فی کتابہ ان شاء اللہ تعالیٰ»

اس آیت کی تفسیر میں صحیح بات وہ ہے جو حضرت عبداللہ بن عباس رضی اللہ عنہ نے ارشاد فرمائی، اور جو ان سے امام عطیہ نے روایت کی ہے، وہ بات یہ ہے کہ قرآن کریم کا یہ ارشاد کہ ”قل العفو“ (کہہ دو جو زائد ہو) اس کا مقصد کوئی ایسا فریضہ عائد کرنا نہیں ہے جو اللہ تعالیٰ نے انسانوں کے مال پر وجوبی طور پر مقرر فرمایا ہو، بلکہ اس کا مقصد لوگوں کو یہ بتانا ہے کہ کونسا صدقہ اللہ تعالیٰ کی خوشنودی اور کونسا اللہ کی ناراضی کا موجب ہے، اور یہ بات ان لوگوں کے سوال کے جواب میں ارشاد فرمائی گئی ہے جنہوں نے آنحضرت صلی اللہ علیہ وسلم سے یہ پوچھا تھا کہ کونسا صدقہ اللہ تعالیٰ کی خوشنودی کا باعث ہے، لہذا اس آیت میں اللہ تعالیٰ کی طرف سے اپنی تمام مخلوق کو وہ ادب سکھایا گیا جس کی رعایت ان کو تمام غیر واجب صدقات میں رکھنی چاہئے، اس آیت کا حکم اب بھی برقرار ہے، نہ اس نے کسی سابقہ حکم کو منسوخ کیا، اور نہ اس کو کسی بعد والے حکم سے منسوخ کیا گیا، لہذا جو شخص بھی دیانت اور تقویٰ کا حامل ہو، اسے چاہئے کہ اپنے نفلی صدقات، ہبہ اور نفلی عطیات میں اس ادب کی رعایت رکھے جو نبی کریم صلی اللہ علیہ وسلم نے ان الفاظ میں سکھایا ہے کہ ”جب تم میں سے کسی کے پاس فاضل مال ہو تو وہ پہلے اپنے آپ سے ابتدا کرے، پھر اپنے گھر والوں سے، پھر اپنی اولاد سے، اس کے بعد بھی کچھ بچے تو پھر اس میں وہ راستے اختیار کرنے جو اللہ تعالیٰ کو راضی کرنے والے ہیں، اور جنہیں وہ پسند کرتا ہے۔“ — یہی اعتدال کا وہ راستہ ہے جو اسراف اور بخل کے درمیان ہے، اور جسے اختیار کرنے کا اللہ تعالیٰ نے اپنی کتاب میں حکم دیا ہے“ (۱)

(۱) تفسیر ابن جریر، ص ۳۶۸ ج ۲، طبع بیروت ۱۴۰۵ھ۔

اس تفصیل سے یہ بات کسی ادنیٰ اشتباہ کیلئے بغیر واضح ہو جاتی ہے کہ قرآن کریم کا مذکورہ بالا ارشاد ہے ”جو ضرورت سے زائد ہو“ واجب صدقہ کے ابتدائی حد کا نہیں، بلکہ جائز صدقہ کی انتہائی حد کا بیان ہے، یعنی جائز طور سے جتنا مال نفلی صدقات میں خرچ کر سکتے ہو، اس کی آخری حد یہ ہے کہ وہ تمہاری ذاتی ضروریات سے زائد ہو، اس سے آگے بڑھ کر اتنا خرچ کرنا جس سے اپنے پیوی بچوں کا حق مارا جائے، تمہارے لئے جائز نہیں، کیونکہ ان کے حق کی ادائیگی تم پر واجب ہے، اور یہ صدقہ (جو زکوٰۃ کے علاوہ ہو) نفل اور مستحب ہے، اور نفل اور مستحب کی خاطر واجب کو چھوڑنا کسی طرح جائز نہیں۔

جب یہ بات ثابت ہو گئی کہ ”زائد از ضرورت خرچ کرنے“ کا مذکورہ حکم وجوبی نہیں، بلکہ استنباطی ہے، یعنی ہر شخص کے ذمے شرعاً یہ لازم نہیں ہے کہ وہ ضرورت سے زائد ہر چیز صدقہ کر دے، بلکہ ایسا کرنا مستحب ہے، تو اب اس کام کو بزور قانون لازم کرنا درست نہیں ہو سکتا۔

۹۷۔ یہاں یہ سوال پیدا ہوتا ہے کہ جب اسلامی حکومت مصلح عامہ کی خاطر کسی مباح کو لازم کر سکتی ہے، تو ایک مستحب کام کو لازمی قرار دیدینا تو اور زیادہ جائز ہونا چاہئے، لہذا اگر کسی قانون کے ذریعہ لوگوں پر یہ لازم کر دیا جائے کہ وہ اپنی فاضل دولت ضرور صدقہ کریں تو اس میں شرعاً کوئی حرج نہ ہونا چاہئے۔

میں اس مسئلے پر پہلے بحث کر چکا ہوں کہ ایک اسلامی حکومت کے لئے مباحات کو لازم کرنے کا اختیار کن حدود کا پابند ہے؟ جس کا خلاصہ یہ ہے کہ مستقل طور پر کسی حلال کو حرام کرنا یا کسی مباح کو واجب قرار دیدینا کسی کے لئے جائز نہیں، البتہ کسی وقتی مصلحت کی خاطر ایک اسلامی حکومت کسی مباح کام کے کرنے کا وقتی حکم جاری کر سکتی ہے، جس کی تعمیل واجب ہے، لیکن شرط یہ ہے کہ اس حکم سے قرآن و سنت کے کسی دوسرے ارشاد کی خلاف ورزی نہ ہوتی ہو۔

بالکل یہی اصول مستحب امور میں بھی جاری ہو گا، یعنی کسی مستحب کام کو مستقل طور پر واجب قرار دینا کسی کے لئے جائز نہیں، لیکن کسی وقت مصلحت کی خاطر اسلامی حکومت کی طرف سے عارضی طور پر کسی مستحب کام کا حکم دیا جاسکتا ہے، لیکن یہاں بھی شرط وہی ہوگی کہ اس سے قرآن و سنت کے کسی ارشاد کی خلاف ورزی لازم نہ آئے۔

زکوٰۃ کے علاوہ فاضل مال کو غریبوں پر خرچ کرنا بلاشبہ مستحب ہے، لیکن اگر کوئی حکومت اس مستحب کو بزور قانون لازم کرنے کے لئے ایک خاص حد سے زائد املاک لوگوں سے زبردستی چھینے تو اس سے احرام ملکیت سے متعلق قرآن و سنت کے ارشادات کی خلاف ورزی لازم آتی ہے جن کو

پیچھے تفصیل کے ساتھ بیان کر دیا گیا ہے، اور وہاں یہ بات واضح ہو چکی ہے کہ اعلیٰ درجے کی مصالحتوں کی خاطر بھی نبی کریم صلی اللہ علیہ وسلم نے فاضل دولت کو زبردستی لینا گوارا نہیں فرمایا، مثلاً بنو ہوازن کو غلام باندیاں لوٹانے کے لئے آپ نے لوگوں کو ترغیب ضرور دی، لیکن ساتھ ہی یہ واضح فرما دیا کہ جو شخص بلا معاوضہ دینے پر راضی نہ ہو تو وہ بلا تکلف کہہ دے، تاکہ اسے معاوضہ ادا کیا جائے، چنانچہ جو لوگ بلا معاوضہ دینے پر راضی نہ ہوئے، ان کو معاوضہ ادا کیا گیا، حالانکہ وہ غلام اور باندیاں ”فاضل مال“ کی تعریف میں یقیناً داخل تھیں، اور ان کو بنو ہوازن کی طرف لوٹانا یقینی طور پر مستحب تھا، اور آپ امت کے مجموعی مصالح کے پیش نظر اس کو ضروری بھی سمجھ رہے تھے۔

حقیقت یہ ہے کہ اسلام نے مالی حقوق کے سلسلے میں واجب اور مستحب کی جو واضح درجہ بندی فرمائی ہے، وہ ابدی حکمتوں پر مبنی ہے، مالی حقوق کا ایک حصہ فرض یا واجب ہے، اور اس کی ادائیگی پر مالک کو بزور قانون مجبور کیا جاسکتا ہے، یہ حصہ زکوٰۃ، عشر، صدقہ الفطر، نفقات واجبہ وغیرہ پر مشتمل ہے، اور اسی میں کسی بھوکے ننگے شخص کی فوری ضرورت کی تکمیل بھی داخل ہے، جیسا کہ پیچھے بیان ہوا، ان حقوق واجبہ کے علاوہ لوگوں کی بہم رسانی اور غم خواری کے لئے زیادہ سے زیادہ مال خرچ کرنے کو مستحب قرار دیا گیا ہے، اس کی ترغیب دی گئی ہے، لیکن اسے لازم نہیں کیا گیا۔

جہاں تک لوگوں کی ایسی لازمی ضروریات کا تعلق ہے، جن کے بغیر زندگی ممکن نہ ہو، وہ زکوٰۃ وغیرہ کے لازمی واجبات کے ذریعہ پورے ہو جاتے ہیں، بلکہ اگر زکوٰۃ و عشر کا نظام ٹھیک ٹھیک نافذ ہو تو نادار افراد کی صرف جینے کے لائق ضروریات ہی نہیں، بلکہ اس سے کچھ زیادہ ضروریات بھی پوری ہو جاتی ہیں، اب دولت کے تقاضا کو اعتدال پر لانے کا سوال رہ جاتا ہے، اس کے لئے ایک طرف تو آمدنی کے ذریعے پر پابندی عائد کر کے اور فضول خرچی پر پابندی لگا کر ایسا ماحول پیدا کیا گیا ہے جس میں بیچارہ تکاڑ دولت کم سے کم ہو، (جس کی کچھ تفصیل انشاء اللہ آگے آئے گی) اور دوسری طرف لوگوں کو رضا کارانہ طریقے سے اپنے بھائیوں پر خرچ کرنے کی ترغیب دی گئی، اور اس پر آخرت کے اجر و ثواب کے عظیم وعدے کئے گئے ہیں، یہ دنیا چونکہ دار الامتحان ہے، اس لئے اس دائرے میں خرچ کرنے کو لازمی کرنے کی بجائے اس بات کی ترغیب دی گئی ہے کہ لوگ قانون کے خوف سے نہیں، بلکہ اختیار اور اپنی خوشی سے یہ خدمت انجام دیں، اسے اللہ کی خوشنودی اور آخرت کے ثواب کا ذریعہ بنائیں، اور اس میں ایک دوسرے سے آگے بڑھنے کی کوشش کریں۔ اگر خرچ کے اس حصے کو بھی قانونی طور پر لازم کر دیا جائے تو اس سے یہ مقصد بھی فوت ہو جاتا ہے، اور احترام ملکیت کا وہ اصول جس کی شریعت نے قدم قدم پر باریک بینی سے رعایت رکھی ہے، وہ

بھی پامال ہو جاتا ہے جس سے اسلام کا بنایا ہوا پورا معاشی ڈھانچہ تلپٹ ہو سکتا ہے۔

حضرت عمر رضی اللہ تعالیٰ عنہ کی حمی

۹۸۔ فاضل وفاق شرعی عدالت کے فیصلے میں مصالح عامہ کی خاطر انفرادی جائیدادوں کو بلا معاوضہ ضبط کر لینے پر حضرت عمرؓ کے ایک اور عمل سے استدلال کیا گیا ہے، مذکورہ فیصلے کے متعلقہ فقرے کا ترجمہ یہ ہے:

”کم از کم ایک مثال ایسی موجود ہے جس میں حکومت کی طرف سے حاصل کی ہوئی جائیداد پر کوئی معاوضہ ادا نہیں کیا گیا، یہ وہ واقعہ ہے جس میں حضرت عمرؓ نے شخصی ملکیت کی زمینوں کو عام چراگاہ کے طور پر استعمال کرنے کے لئے ضبط کیا، مالکان زمین نے اس عمل پر صرف احتجاج ہی نہیں کیا، بلکہ یہ بات زور دے کر کہی کہ ہم اسلام قبول کرنے سے پہلے کئی نسلوں سے ان زمینوں کے لئے لڑتے آئے ہیں، لیکن خلیفہ (حضرت عمرؓ) نے اس احتجاج کو رد کر دیا“

یہاں فاضل وفاق شرعی عدالت نے جس واقعے کا ذکر کیا ہے، وہ حدیث اور تاریخ کی کتابوں میں تفصیل کے ساتھ موجود ہے، لیکن مذکورہ بالا فقرے میں اسے جس طرح بیان کیا گیا ہے، اس میں چند در چند غلط فہمیاں پائی جاتی ہیں، جن کی بنا پر واقعے کا مفہوم ہی بدل گیا ہے، حقیقت یہ ہے کہ حضرت عمرؓ نے نہ کسی شخصی ملکیت کی جائیداد پر قبضہ کیا تھا، اور نہ اسے ”چراگاہ“ بنایا تھا، بلکہ انہوں نے غیر آباد اور غیر مملوک زمین کو گھیر کر اسے ”حمی“ بنالیا تھا، یعنی اسے بیت المال کے مویشیوں کی چراگاہ کے لئے مخصوص کر لیا تھا، اور جن لوگوں نے ان پر اعتراض کیا، ان کا کہنا یہ تھا کہ یہ غیر آباد زمین کسی کی ملکیت نہیں ہے، ہر شخص اس سے نفع اٹھا سکتا ہے، اور ہم کئی نسلوں سے اس سے اسی طرح فائدہ اٹھاتے چلے آئے ہیں، اب اسے بیت المال کے مویشیوں کے لئے مخصوص کر لینا آپ کے لئے جائز نہیں، حضرت عمرؓ نے ان کے اس موقف کی تردید فرمائی۔

اس واقعے کے پورے الفاظ صحیح بخاری وغیرہ میں موجود ہیں، لیکن اس کو ٹھیک ٹھیک سمجھنے کے لئے اس دور کے نظام اراضی کی چند باتیں ذہن میں رکھنی ضروری ہیں:

۹۹۔ اس دور میں کچھ زمینیں تو شخصی ملکیت میں ہوتی تھیں، ایسی زمینوں پر ان کے مالکان پوری طرح قابض اور متصرف ہوتے تھے، اور انہیں جس طرح چاہتے استعمال کرتے تھے، دوسری طرف زمینوں کا بیشتر حصہ غیر آباد اور غیر مملوک ہوتا تھا، اس میں خود رو گھاس اور جھاڑیاں وغیرہ ہوتیں، لیکن کھیتی باڑی نہیں ہوتی تھی، ایسی زمینوں کو ”موات“ (مردہ زمینیں) کہتے تھے، اور

ان کے بارے میں اصول یہ تھا کہ وہ نہ کسی فرد کی ذاتی ملکیت میں ہیں، نہ حکومت کی سرکاری ملکیت میں، ہاں جو شخص بھی محنت کر کے ان زمینوں کے کسی حصے کو کاشت وغیرہ کر کے آباد کر لیتا، وہ اس کا مالک قرار پاتا تھا، لیکن جب تک انہیں کسی نے آباد نہیں کیا، اس وقت تک وہ کسی کی ملکیت نہیں تھیں، بلکہ ہر شہری کو اس کی خود روگھاس کی جھاڑیوں سے فائدہ اٹھانے کا حق ہوتا تھا، جو لوگ چاہتے وہاں اپنے مویشی چراتے، اور اس میں پائے جانے والے پانی سے اپنے مویشیوں کو سیراب کرتے، اور جو چاہتے، وہاں کی خود روگھاس، جھاڑیوں یا درختوں کی لکڑیوں کو ایندھن کے طور پر استعمال کرتے، کسی پر روک ٹوک نہیں تھی، اس لئے ایسی زمینوں کو ”ارضی مباحہ“ یا ”مباح عام“ (Lands of Common public use) بھی کہا جاتا تھا، البتہ اسلام سے پہلے مذکورہ اصول کے ساتھ ساتھ ایک رواج یہ بھی تھا کہ اگر کوئی بلاثر زمین دار یا کسی قبیلے کا رئیس ایسی ”ارضی مباحہ“ میں سے کسی زمین کو زیادہ سرسبز دیکھتا تو اس کی حد بندی کر کے یہ اعلان کر دیتا کہ میں نے اس زمین کو اپنے جانوروں کے لئے مخصوص کر دیا ہے، اب کسی اور کو یہاں مویشی چرانے کی اجازت نہیں ہوگی، عموماً حد بندی کے لئے یہ طریقہ اختیار کیا جاتا تھا کہ ایک کتے کو کسی بلند جگہ پر کھڑا کر دیا جاتا، وہاں سے اس کے بھونکنے کی آواز جتنی دور تک جاتی، وہاں تک کا علاقہ دوسروں کے لئے ”ممنوعہ علاقہ“ (Prohibited Area) قرار دیدیا جاتا تھا، اس ”ممنوعہ علاقہ“ کو ”حمی“ کہا جاتا تھا، اور جب کوئی رئیس کسی ”ارض موات“ یا ”ارض مباحہ“ کو ”حمی“ بنا لیتا تو دوسروں کو اس سے فائدہ اٹھانے کی اجازت نہیں ہوتی تھی۔ (۱)

اسلام کے بعد جب آنحضرت صلی اللہ علیہ وسلم نے مدینہ منورہ میں اسلامی ریاست قائم فرمائی تو ”ارضی مباحہ“ کا مذکورہ بالا اصول تو باقی رکھا، کہ غیر آباد غیر مملوک زمینوں میں تمام شہریوں کا حق ہے، لیکن ”حمی“ بنانے کے مذکورہ طریقے کو ناجائز قرار دیدیا، اور اعلان فرمایا کہ آئندہ کسی شخص کو بھی اس بات کا حق نہیں ہوگا کہ وہ ”ارض مباحہ“ کے کسی حصے کو ”حمی“ بنا کر دوسروں کو اس سے روک دے۔

البتہ ساتھ ہی آنحضرت صلی اللہ علیہ وسلم نے اس اصول میں ایک استثناء کا بھی اعلان فرمایا، اور وہ یہ کہ جب کبھی اسلامی ریاست کو مصالح عامہ کے تحت کسی ”ارض مباحہ“ کو سرکاری ضرورت کے لئے ”حمی“ بنانے کے لئے ضرورت پیش آئے گی، وہ ایسا کر سکے گی، ایسی صورت میں اس ”ارض مباحہ“ سے وہی کام لیا جاسکے گا جس کے لئے اسے سرکاری طور پر مخصوص کر لیا گیا

ہے، اور دوسروں کو سرکاری اجازت کے بغیر اس سے فائدہ اٹھانا جائز نہ ہو گا، یہ اصول آنحضرت صلی اللہ علیہ وسلم نے ان الفاظ میں بیان فرمایا کہ:

لا حمی الا لله ولرسوله

”اب کوئی حمی نہیں ہوگی، سوائے اللہ اور اس کے رسول کی حمی کے“ (۲)

چنانچہ آنحضرت صلی اللہ علیہ وسلم کے عہد مبارک میں کسی بھی شخص کی ذاتی ”حمی کو تسلیم نہیں کیا گیا، لیکن مصالح عامہ اور سرکاری ضرورت کے تحت خود آنحضرت صلی اللہ علیہ وسلم نے ”نہج“ نامی علاقے کی زمین کو ”حمی“ بنایا۔ (۳)

۱۰۰۔ حضرت عمر رضی اللہ عنہ نے اپنے عہد مبارک میں اسی اصول کے تحت شرف اور ربذہ کے مقامات پر ایک ”ارض مباحہ“ (یعنی غیر آباد غیر مملوک) زمین کو صدقہ کے اونٹوں کی مخصوص چراگاہ قرار دے کر اسے حمی بنایا، اس موقع پر ان بستیوں کے بعض باشندوں نے اعتراض کیا کہ ”ارض مباحہ“ سے تمام شہریوں کو نفع اٹھانا جائز ہوتا ہے، اور ہم لوگ اس علاقے کے باشندے ہیں، اس علاقے کو دشمن سے محفوظ رکھنے کے لئے ہم نے جنگیں لڑی ہیں، اس لئے خاص طور پر ہمیں اس زمین سے ”مباح عام“ کے طور پر فائدہ اٹھانے کا حق ضرور پہنچنا چاہئے، اور اسے صرف بیت المال کے مویشیوں کے لئے مخصوص کرنا درست نہیں، لیکن چونکہ حضرت عمرؓ کے سامنے آنحضرت صلی اللہ علیہ وسلم کا ارشاد اور عمل دونوں موجود تھے، جن کی رو سے ایک اسلامی حکومت کو مصالح عامہ کی خاطر مباح زمین کو ”حمی“ بنانا جائز ہے، اس لئے بیت المال کی ضرورت کو مد نظر رکھتے ہوئے انہوں نے اس اعتراض کو قبول نہیں فرمایا، اور اس زمین کو بدستور ”حمی“ بنائے رکھا، البتہ ساتھ ہی ”حمی“ کے نگران کو یہ تاکید بھی فرمادی کہ غریب لوگ اپنی تھوڑی بہت بکریاں چرانے کے لئے لائیں تو انہیں اجازت دیدیا کرو، مگر دولت مندوں کو آنے سے روکو۔

۱۰۱۔ یہ ہے اصل واقعہ اور اس کا صحیح پس منظر، اب میں صحیح بخاری سے اس واقعے کے الفاظ

نقل کرتا ہوں:

«إن عمر بن الخطاب رضي الله عنه استعمل مولى له بدعى هنيا على الحمى،

فقال: يا هني اضمم جناحك عن المسلمين، و اتق دعوة المسلمين، فإين

(۲) صحیح البخاری، کتاب المساقات، باب نمبر ۱۱، حدیث نمبر ۲۳۷۰، و کتاب الجہاد، باب نمبر ۱۳۶، حدیث نمبر

دعوة المظلوم مستجابة، أدخل رب الصرية والغنية، وإيأى ونعم ابن عوف. ونعم ابن عفان، فإنها إن تهلك ما شيتها يرجعاً إلى نخل وزرع، وإن رب الصرية ورب الغنيمة إن تهلك ما شيتها يأتني بنيه. فيقول: يا أمير المؤمنين! افتادكم أنا لا أبالك؟ فالماء والكلاء أيسر على من الذهب والورق، وأيم الله أنهم ليرون أنى قد ظلمتهم، إنها لبلادهم. فقاتلوا عليها في الجاهلية وأسلموا عليها في الإسلام. والذي نفسى بيده، لولا المال الذي أحمل عليه في سبيل الله ما حميت عليهم من بلادهم شبراً

حضرت عمر بن خطاب رضی اللہ عنہ نے اپنے ایک آزاد کردہ غلام کو جس کا نام ”ہنی“ تھا، حمی پر نگران مقرر کیا تھا، چنانچہ اسے (نصحت کرتے ہوئے) فرمایا کہ اے ہنی! تم مسلمانوں سے نرمی کا معاملہ کرنا، اور مسلمانوں کی دعاؤں سے بچنا، کیونکہ مظلوم کی دعا قبول ہوتی ہے، اور چھوٹے موٹے اونٹ بکری والوں کو اندر آنے دیا کرو، لیکن عبدالرحمن بن عوف اور عثمان بن عفان (جیسے دولت مند لوگوں) کے مویشیوں سے مجھے بچاؤ، اس لئے کہ اگر ان کے مویشی ہلاک ہو گئے، تو وہ اپنے نخلستانوں اور کھیتوں کی طرف لوٹ جائیں گے، (اور اپنے نقصان کی تلافی کر لیں گے)، لیکن اگر کسی چھوٹے موٹے اونٹ بکری والے کے مویشی ہلاک ہو گئے تو وہ میرے پاس اپنے بیٹوں کو لاکھڑا کرے گا، اور آکر اے امیر المؤمنین کہے گا (یعنی اپنے نقصان پر فریاد کرے گا) تو کیا تم یہ سمجھتے ہو کہ میں انہی ویسے ہی چھوڑ دوں گا؟ (نہیں؟ بلکہ مجھے ان کے نقصان کی تلافی کے لئے کچھ نقد رقم دینی پڑے گی) لہذا ان کی تھوڑی بہت بکریوں کو پانی اور گھاس مہیا کر دینا زیادہ آسان ہے، یہ نسبت اس کے کہ انہیں سونا چاندی دینا پڑے، خدا کی قسم! یہ لوگ یوں سمجھتے ہیں کہ میں نے (حمی بنا کر) ان پر ظلم کیا ہے، یہ ان کا وطن ہے، جس پر انہوں نے جاہلیت میں لڑائیاں کیں، اور اس پر عہد اسلام میں وہ اسلام لائے، قسم اس ذات کی جس کے ہاتھ میں میری جان ہے، اگر یہ مال (مویشی) میرے پاس نہ ہوتے جو میں لوگوں کو جہاد فی سبیل اللہ کے لئے سواری کی خاطر مہیا کرتا ہوں، (اور ان کے لئے مستقل چراگاہ کی ضرورت نہ ہوتی) تو میں ان کے

لئے مستقل چراگاہ کی ضرورت نہ ہوتی) تو میں ان کے وطن سے ایک باشت زمین کو بھی حمی نہ بنانا“ (۱)

۱۰۲۔ مذکورہ بالا تفصیل سے یہ بات واضح ہے کہ جس زمین کو حضرت عمرؓ نے حمی بنایا، وہ کسی کی شخصی ملکیت میں نہیں تھی، بلکہ غیر آباد اور غیر مملوک زمین تھی، جو شریعت کی اصطلاح میں ”مباح عام“ کہلاتی ہے، اس سے تمام بستی کے لوگ فائدہ اٹھاتے تھے، مگر وہ ملکیت کسی کی نہیں تھی، اور جن بستی والوں سے اس اقدام پر اعتراض کیا، ان کا مقصد یہ نہیں تھا کہ ہماری مملوک زمین ہم سے کیوں چھین لی گئی؟ بلکہ اعتراض یہ تھا کہ یہ ہمارا وطن ہے، اور اس کی مباح عام اراضی سے فائدہ اٹھانا ہمارا حق ہے، کیونکہ ہم نے اپنے اس وطن کے دفاع کے لئے لڑائیاں لڑی ہیں، اوپر صحیح بخاری کی جو روایت پیش کی گئی ہے، اس میں حضرت عمرؓ نے اس زمین کے بارے میں یہ فرمایا کہ ”انہا لبلاد ہم“ (یعنی یہ انکا وطن ہے/ان کا ملک ہے/ان کا علاقہ ہے) یہ نہیں فرمایا کہ یہ ان کی مملوک زمین ہے، امام ابو عبیدہؓ نے بستی والوں کے ساتھ حضرت عمرؓ کا مکالمہ زیادہ وضاحت اور تفصیل کے ساتھ روایت کیا ہے، ان کے الفاظ یہ ہیں:

قَالَ أَسْلَمُ: فَسَمِعْتُ رَجُلًا مِنْ بَنِي ثَعْلَبَةَ يَقُولُ: يَا أَمِيرَ الْمُؤْمِنِينَ! حَمِيَتْ بِلَادُنَا قَاتَلْنَا عَلَيْهَا فِي الْجَاهِلِيَّةِ وَأَسْلَمْنَا عَلَيْهَا فِي الْإِسْلَامِ، يَرُدُّهَا عَلَيْهِ مَرَارًا، وَعَمْرٌو أَضْعُ رَأْسَهُ، ثُمَّ أَنَّهُ رَفَعَ رَأْسَهُ إِلَيْهِ، فَقَالَ: الْبِلَادُ بِلَادِ اللَّهِ وَتَحْمِي لِنَعْمِ مَالِ اللَّهِ، يَحْمِلُ عَلَيْهَا فِي سَبِيلِ اللَّهِ.

اسلم رحمۃ اللہ علیہ فرماتے ہیں کہ میں نے قبیلہ بنو ثعلبہ کے ایک شخص کو سنا کہ وہ حضرت عمرؓ سے یہ کہہ رہا تھا کہ ”اے امیر المؤمنین! آپ نے ہمارے علاقے/ہمارے ملک/ہمارے وطن کو حمی بنا لیا ہے، ہم نے اس علاقے کی خاطر جاہلیت میں لڑائیاں لڑیں، اور عہد اسلام میں اسی علاقے پر مسلمان ہوئے“ یہ بات وہ صاحب بار بار کہتے رہے، حضرت عمرؓ نے سر جھکا دیا ہوا تھا، پھر انہوں نے سر اٹھا کر ان سے فرمایا: وطن/علاقہ/ملک اللہ کا تھا، اور اسے اللہ تعالیٰ کے مال مویشی

(۱) صحیح بخاری، کتاب الجہاد، باب نمبر ۱۸۰، حدیث نمبر ۳۰۵۹۔

(بیت المال) کے لئے حمی بنایا جا رہا ہے، ان مویشیوں پر اللہ ہی کی راہ میں سواری کی جائے گی" (۱)

ان الفاظ سے یہ بات صاف واضح ہے کہ بنو نعلبہ کے اس صاحب کا دعویٰ یہ نہیں تھا کہ وہ زمین ہماری شخصی ملکیت میں تھی، بلکہ ان کی شکایت یہ تھی کہ یہ ہمارے وطن/علاقے/ملک کی مباح زمین تھی، جس سے ہم فائدہ اٹھایا کرتے تھے، اب ہمیں اس سے محروم کر دیا گیا ہے، پھر جواب میں حضرت عمرؓ نے صاف ارشاد فرمادیا کہ وہ علاقہ کسی کی ملکیت نہ تھا، بلکہ اللہ ہی کا تھا، (یعنی مباح اور غیر مملوک تھا) اب اسے اللہ تعالیٰ ہی کے مویشیوں کی حفاظت کے لئے مخصوص کر لیا گیا ہے۔

۱۰۳۔ یہ واقعہ حدیث اور تاریخ کی بہت سی کتابوں میں اسی طرح مذکور ہے، جس میں شخصی ملکیت کو حمی بنانے کا دور دور کوئی تصور موجود نہیں ہے، دراصل "حمی" بنانے کی اصطلاح کا مطلب ہی یہ ہے کہ جو اراضی غیر مملوک اور مباح عام ہوں، ان سے عام لوگوں کو فائدہ اٹھانے سے روک کر انہیں کسی کام کے لئے خاص کر لیا جائے۔ امام ابو عبیدہؓ تحریر فرماتے ہیں:

«و تاویل الحمی المنہی عنہ فیما نری، واللہ اعلم، ان تعمی الاشیاء الی جعل رسول اللہ ﷺ الناس فیہا شرکاء، وہی الماء و الکلاء و النار»

حمی بنانا جس سے شریعت میں (عام لوگوں کو) منع کیا گیا ہے، اس کا مطلب ہمارے علم کی حد تک یہ ہے کہ ان اشیاء سے لوگوں کو منع کر دیا جائے جس میں تمام لوگ شریک ہیں، اور وہ ہیں: پانی، خود روگھاس، اور آگ۔ (۱)

لہذا حضرت عمرؓ کے حمی بنانے کا مطلب یہ ہو ہی نہیں سکتا کہ شخصی ملکیت کی اراضی کو چھین کر انہیں بیت المال کی چراگاہ بنایا گیا، بلکہ اصل واقعہ وہی ہے جس کی تفصیل اوپر بیان کی گئی اور ہر وہ شخص جسے اس دور کے نظام اراضی اور "حمی" بنانے کی اصطلاح کا علم ہے، اس کے سوا واقعے کی دوسری کوئی تشریح نہیں کرے گا، چنانچہ حدیث کے شارحین نے اس کی یہی تشریح کی ہے، یہاں میں صرف نمونے کے لئے حافظ ابن حجرؒ کے الفاظ نقل کرتا ہوں، جو صحیح بخاری کے مستند ترین شارح ہیں، اور جن کی حالت یہ ہے کہ پورا ذخیرہ حدیث ہمیشہ کھلی کتاب کی طرح ان کے سامنے رہتا ہے، وہ فرماتے ہیں:

(۱) کتاب الاموال لابی عبیدہ، ص ۲۹۹، فقرہ نمبر ۷۳، باب حمی الاراض۔

(۱) کتاب الاموال، ص ۲۹۳، فقرہ نمبر ۷۷۔

و إنما ساع لعمر ذلك لأنه كان مواناً . فحماه لنعم الصدقة لمصلحة عموم المسلمين.

حضرت عمرؓ کے لئے یہ اقدام اس لئے جائز ہوا کہ وہ زمین ”موات“ (غیر آباد غیر مملوک) تھی۔ پس حضرت عمرؓ نے اسے عام مسلمانوں کی مصلحت کے پیش نظر صدقہ کے مویشیوں کے لئے ہی بنایا۔

آگے اس زمین کے شخصی ملکیت میں ہونے کی صراحتاً تردید کرتے ہوئے لکھتے ہیں:

و إنما حمى عمر بعض الموات مما فيه نبات من غير معالجة أحد، وخص ابل الصدقة و خيول المجاهدين . و اذن لمن كان مقللاً أن يرعى فيه مواشيه رفقا به و أما قوله « يرون انى ظلمتم » فأشار به الى انهم يدعون انهم اولى به . لا أنه منعوا حقهم الواجب لهم .

حضرت عمرؓ نے ”موات“ (غیر آباد غیر مملوک) زمین کا کچھ حصہ ہی بنایا تھا، جس میں کسی کی کوشش کے بغیر (خود رو) گھاس موجود تھی، اس جگہ کو آپ نے صدقہ کے اونٹوں اور مجاہدین کے گھوڑوں کے لئے مخصوص کر لیا، اور جو لوگ کم مال والے تھے، ان کو اس میں مویشی چرانے کی ازراہ ہمدردی اجازت دیدی، رہا حضرت عمرؓ کا یہ ارشاد کہ ”یہ لوگ سمجھتے ہیں کہ میں نے ان پر ظلم کیا ہے“ سو آپ کا اس سے اشارہ اس طرف ہے کہ اس بستی کے لوگوں کا دعویٰ یہ ہے کہ (زمین کے قرب کی وجہ سے) وہ اس سے فائدہ اٹھانے کے زیادہ مستحق ہیں۔ یہ مطلب نہیں ہے کہ حضرت عمرؓ کے اس اقدام سے ان کے حق واجب (یعنی ملکیت) سے انہیں محروم کر دیا گیا ہے۔ (۱)

میں سمجھتا ہوں کہ اس وضاحت کے بعد ”حمی“ کے اس واقعے سے شخصی ملکیت کو بلا معاوضہ سرکاری تحویل میں لینے کا کوئی دور دراز کا بھی تعلق نہیں ہے، لہذا فاضل و فائق شرعی عدالت کے فیصلے میں جس ایک واقعے کو معاوضے کے بغیر جائیداد لے لینے کا تہما واقعہ قرار دیا گیا ہے، وہ بھی مسئلہ زیر بحث سے قطعی غیر متعلق ہے، اور اس سے استدلال درست نہیں۔

(۱) فتح الباری، ص ۶۷۷ ج ۶، کتاب الجہاد، مطبوعہ لاہور۔

بلال بن حارثؓ کی جاگیر کا قصہ -

۱۰۴۔ فاضل وفاتی شرعی عدالت کے فیصلے میں حضرت بلال بن حارثؓ کی جاگیر کا قصہ ذکر کیا گیا ہے، اگرچہ ساتھ ہی اس فیصلے میں یہ بھی کہہ دیا گیا ہے کہ اس واقعے کا تعلق شخص ملکیت کی زمینوں سے نہیں ہے، تاہم چونکہ اس واقعہ سے بعض اوقات زمینوں کو بلا معاوضہ ضبط کرنے پر استدلال کیا جاتا ہے، اس لئے مختصراً اس واقعے پر بھی ایک نظر ڈال لینا مناسب ہو گا۔

۱۰۵۔ یہ واقعہ اگرچہ حدیث اور فقہ کی متعدد کتابوں میں مذکور ہے، لیکن اس کی وہ روایت جس سے جائیداد کی ضبطی پر استدلال کیا جاتا ہے، صرف یحییٰ بن آدمؒ کی کتاب الخراج میں آئی ہے، اس کے الفاظ یہ ہیں۔

«عن عبد الله بن أبي بكر قال : جاء بلال ابن الحارث المزني ابي رسول الله ﷺ فاستقطعه ارضا ، فأقطعها له طويلة عريضة ، فلما ولي عمر قال له : يا بلال ! اينك استقطعت رسول الله ﷺ ارضا طويلة عريضة فقطعها لك ، وابن رسول الله ﷺ لم يكن يمنع شيئا يسأله ، وانت لا تطيق ما في يدك ، فقال : أجل ، فقال : فانظر ما قويت عليه منها فأمسكه ، وما لم تطق وما لم تقو عليه فادفعه ! لينا نقسمه بين المسلمين فقال : لا أفعل والله شيئا ، أقطعنيه رسول الله ﷺ ، فقال عمر : والله لتفعلن ، فأخذ منها ما عجز عن عمارته ، فقسمه بين المسلمين» .

عبداللہ بن ابی بکر کہتے ہیں کہ حضرت بلال بن حارث مزنیؓ رسول اللہ صلی اللہ علیہ وسلم کے پاس حاضر ہوئے، اور آپ سے ایک قطعہ زمین طلب کیا، آپ نے ان کو ایک لمبی چوڑی زمین جاگیر کے طور پر دے دی، جب حضرت عمرؓ خلیفہ بنے تو انہوں نے حضرت بلال بن حارثؓ سے کہا کہ اے بلال! آپ نے نبی کریم صلی اللہ علیہ وسلم سے ایک لمبی چوڑی زمین مانگی تھی، جو آپ نے دے دی، رسول اللہ صلی اللہ علیہ وسلم کی عادت یہ تھی کہ جب کوئی شخص آپ سے کچھ طلب کرتا تو آپ اسے روکتے نہیں تھے، لیکن اب جو زمین آپ کے قبضے میں ہے، اس (کو آباد کرنے) کی طاقت آپ میں نہیں ہے، حضرت بلالؓ نے کہا: ہاں! حضرت عمرؓ نے

فرمایا۔ پھر تو آپ جائزہ لے کر دیکھیں، زمین کے جتنے حصے (کو آباد کرنے) کی آپ میں طاقت ہو اسے تو اپنے پاس رکھ لیں، اور جس کی طاقت نہ ہو، وہ ہمیں دیدیں، تاکہ ہم اسے مسلمانوں کے درمیان تقسیم کر دیں، انہوں نے کہا: خدا کی قسم میں کچھ نہیں دوں گا، یہ زمین مجھے نبی کریم صلی اللہ علیہ وسلم نے عطا فرمائی تھی، حضرت عمرؓ نے فرمایا: خدا کی قسم تمہیں ایسا ہی کرنا ہو گا، چنانچہ آپ نے حضرت بلالؓ سے اتنی زمین لے لی جسے آباد کرنے سے وہ عاجز تھے، پھر اسے مسلمانوں کے درمیان تقسیم کر دیا“ (۱)

اس واقعہ سے استدلال کیا جاتا ہے کہ حضرت عمرؓ نے حضرت بلال بن حارثؓ کی وہ زمین جو عطائے نبوی سے ان کی ملکیت میں آچکی تھی، ان سے بلا معاوضہ لے لی، اس سے معلوم ہوا کہ مصالح عامہ کے تحت شخصی املاک کو بلا معاوضہ لیا جاسکتا ہے۔

اس دلیل کے سلسلے میں چند نکات قابل ذکر ہیں:

(۱) یہ واقعہ حدیث کی دوسری کتابوں میں بھی مذکور ہے، اور اکابر آئمہ حدیث میں سے امام مالکؒ، امام احمدؒ، امام ابو داؤدؒ، امام حاکمؒ وغیرہ نے بھی روایت کیا ہے، لیکن انہوں نے صرف اتنا ذکر فرمایا ہے کہ آنحضرت صلی اللہ علیہ وسلم نے حضرت بلال بن حارثؓ کو ایک زمین بطور جاگیر عطا فرمائی تھی، لیکن ان میں سے کسی نے حضرت عمرؓ کے زمانے میں اس جاگیر یا اس کے کچھ حصے کی واپسی کا ذکر نہیں فرمایا، واپسی کی جو تفصیل اوپر بیان ہوئی، وہ صرف یحییٰ بن آدمؒ نے روایت کی ہے، لیکن یہ روایت بھی اس لحاظ سے محل نظر ہے کہ اس کے راوی عبداللہ بن ابی بکر بن محمد بن خرم خود واقعے کے وقت موجود نہیں تھے، کیونکہ ان کی وفات ۱۳۵ھ میں ستر سال کی عمر میں ہوئی (تہذیب التہذیب) جس کے معنی یہ ہیں کہ وہ ۶۵ھ میں پیدا ہوئے تھے، جب کہ بلال بن حارثؓ کا انتقال ۶۰ھ میں ہو چکا تھا، (۱) لہذا یہ روایت محدثین کی اصطلاح کے مطابق ”منقطع“ ہے، جو زیادہ قابل اعتماد نہیں ہوتی۔

(۲) اگر یہ واقعہ درست ہے کہ حضرت عمرؓ نے ان سے جاگیر کا کچھ حصہ لے لیا تھا تو اسی یحییٰ بن آدمؒ والی روایت میں صراحت موجود ہے کہ حضرت عمرؓ نے حضرت بلالؓ سے صرف اتنی زمین لی تھی جسے وہ آباد کرنے سے عاجز تھے، اور شرعی قاعدہ یہی ہے کہ جس کسی شخص کو خیر زمین

(۱) کتاب الخراج یحییٰ بن آدمؒ، ص ۹۳، حدیث نمبر ۲۹۲، مطبوعہ قاہرہ ۱۳۷۷ھ تحقیق

احمد شاکر۔

(۱) الاصابہ، ص ۱۶۸ ج ۱۔

بطور جاگیر دی گئی ہو، اگر وہ تین سال تک اسے آباد نہ کر سکے تو حکومت کو اختیار ہوتا ہے کہ وہ زمین اس سے واپس لے لے، حضرت عمرؓ نے اسی قاعدہ کے مطابق صرف اتنی زمین ان سے واپس لی جسے نہ صرف یہ کہ وہ آباد نہ کر سکے تھے، بلکہ اسے آباد کرنے سے عاجز تھے۔

یہ بات کہ نجر زمین کا جاگیر دار اگر تین سال تک زمین کو آباد کر سکے تو اس کے بعد اس زمین پر اس کا حق ختم ہو جاتا ہے، متعدد احادیث و آثار سے ثابت ہے، حضرت طاؤسؓ "مرسلارواہت کرتے ہیں کہ آنحضرت صلی اللہ علیہ وسلم نے ارشاد فرمایا:

«عادی الأرض لله وللرسول - ثم لكم من بعد، فن أحياء أرضاً ميتة فہی لہ . وليس محتجر حق بعد ثلاث سنين».

لاوارث زمین اللہ اور رسول کی ہے، پھر بعد میں تمہاری ہے، پس جو شخص کسی مردہ (غیر آباد غیر مملوک) زمین کو آباد کرے تو وہ زمین اسی کی ہے، اور کسی ایسے شخص کا جس نے (کسی مردہ زمین کو گھیرنے کے لئے) پتھر لگائے ہوں، تین سال کے بعد کوئی حق نہیں۔ (۱)

یہی الفاظ حضرت عمرؓ کے اپنے قول کے طور پر بھی مروی ہیں، انہوں نے فرمایا:

«ليس محتجر حق بعد ثلاث سنين»

پتھر لگانے والے کو تین سال کے بعد کوئی حق نہیں۔ (۲)

اسی احادیث کی بنا پر فقہاء کرام فرماتے ہیں کہ جس شخص کو کوئی زمین آباد کرنے کے لئے دی گئی ہو، اگر وہ تین سال تک اسے آباد نہ کرے تو وہ اس سے واپس لے لی جائے گی، فقہ حنفی کی مشہور کتاب ہدایہ میں ہے:

«ومن حجر أرضاً ولم يعمر ثلاث سنين أخذها الإمام و دفعها إلی غیرہ . لأن الدفع إلی الأول كان ليعمرها فتحصل المنفعة للمسلمين من حيث العشر و الخراج ، فإذا لم يحصل يدفعه إلی غیرہ تحصيلاً للمقصود ، ولأن التحجير ليس بإحياء لملكه به ، لأن الإحياء إنما هو العارة ،

(۱) کتاب الخراج للابن یوسف، ص ۶۵، فصل فی موات الارض۔

(۲) کتاب الخراج، بحوالہ ہالہ، ونصب الراية للربيعي، ص ۲۹۰ و ۲۹۱ ج ۳۔

والتحجير للاعلام . سمي به لانهم كانوا يعلمونه بوضع الاحجار حوله .
او يعلمونه ل الحجر غيرهم عن احياءه . فبقى غير مملوك كما كان»

اور جو شخص کسی زمین کی تجحیر کرے (یعنی اس میں پتھر لگائے) اور تین سال تک اسے آباد نہ کرے، تو امام (حکومت) اسے واپس لے کر دوسرے کو دے دیگی، اس لئے کہ پہلے شخص کو جو زمین دی گئی تھی اس کا مقصد یہ تھا کہ وہ اسے آباد کرے، اور عشر و خراج کے ذریعہ اس کا فائدہ عام مسلمانوں کو بھی پہنچے، جب یہ فائدہ حاصل نہ ہوا تو امام وہ زمین دوسرے کو دے دیگا، تاکہ مقصد حاصل ہو سکے، دوسرے ”تجحیر“ بذات خود مردہ زمین کو زندہ کرنے کے مراد نہیں ہے، کہ اس کے ذریعہ ملکیت حاصل ہو سکے، اس لئے زندہ کرنا تو اسی وقت صادق آئے گا جب زمین کو واقعہً آباد کیا جائے، اور تجحیر تو صرف علامت لگانے کے لئے ہوتی ہے، اور اس کا نام ”تجحیر“ اس لئے رکھا گیا ہے کہ عام طور سے لوگ زمین (کو گھرنے کے لئے) اس پر پتھر رکھ کر علامت لگا دیتے تھے، یا کوئی اور علامت رکھ دیتے تھے، تاکہ اس کے ذریعہ دوسروں کو زمین کے زندہ کرنے سے روکا جائے، لہذا یہ زمین (تجحیر کے بعد) اسی طرح غیر مملوک رہی جیسی وہ پہلے تھی۔ (۱)

اس اصول کے تحت حضرت بلال بن حارثؓ نے اس زمین کو آباد نہیں کیا تھا، اس لئے ابھی تک وہ ان کی ملکیت میں نہیں آئی تھی، اور تین سال گزرنے پر انکا آباد کاری کا حق بھی ختم ہو گیا تھا، اگر حضرت عمرؓ اسے کسی نوٹس کے بغیر بھی واپس لے لیتے تو وہ مذکورہ بالا قاعدہ کے مطابق ہوتا، لیکن انہوں نے حضرت بلال بن حارثؓ کو بلا کر انہیں اور موقع دیا، کہ اگر اب بھی وہ اسے آباد کرنے کا وعدہ کریں تو زمین ان سے واپس نہ لی جائے، لیکن انہوں نے یہ یقین دہانی بھی نہ کرائی، اس موقع پر جتنی زمین کو آباد کرنے سے وہ عاجز تھے، اتنی زمین واپس لے لی گئی، یہی واقعہ امام ابو عبیدؓ نے زیادہ بہتر سند کے ساتھ روایت کیا ہے، اس میں مذکور ہے کہ حضرت عمرؓ نے حضرت بلالؓ سے فرمایا:

ابن رسول الله ﷺ لم يقطعك لتحتجره عن الناس ، انما اقطعك لتعمل

فخذ منها ما قدرت على عمارته ، ورد الباقي .

(۱) ہدایہ، ص ۳۷۷ ج ۳۔ مطبوعہ مطبع یوسفی، لکھنؤ۔ ایڈیا۔

رسول اللہ صلی اللہ علیہ وسلم نے یہ قطعہ زمین آپ کو اس لئے نہیں دیا تھا کہ آپ صرف اس کی تحجیر کر کے لوگوں کو اسے آباد کرنے سے روک دیں، حضور نے تو وہ زمین آپ کو اس لئے دی تھی کہ آپ اس میں کام کریں، لہذا جتنے حصے کی آباد کاری پر آپ کو قدرت ہو، وہ تو آپ لے لیں، لیکن باقی واپس کر دیں۔ (۱)

اس تفصیل سے یہ بات واضح ہو گئی کہ جو زمین حضرت عمرؓ نے حضرت بلال بن حارثؓ سے واپس لی وہ چونکہ انہوں نے آباد نہیں کی تھی، اس لئے ان کی ملکیت نہیں تھی، انہیں اس کی آباد کاری کا حق ضرور تھا، لیکن یہ حق بھی نہ صرف یہ کہ تین سال گزرنے پر ختم ہو گیا تھا، بلکہ وہ آئندہ بھی اسے آباد کرنے پر آمادہ نہیں تھے، لہذا اس زمین کو واپس لینے سے کسی ایسی زمین کی ضبطی کا کوئی جواز ثابت نہیں ہوتا جو مالک کی شخصی ملکیت میں ہو، یہی وجہ ہے کہ جو زمین حضرت بلال بن حارثؓ آباد کر چکے تھے، اور آباد کاری کی بنا پر ان کی ملکیت میں آچکی تھی، حضرت عمرؓ نے اس کو واپس لینے کے لئے ایک حرف بھی نہیں فرمایا، وہ زمین بدستور انہیں کی ملکیت میں رہی، ان سے ان کی اولاد کی طرف منتقل ہو گئی، بالآخر ان کی اولاد نے خود وہ زمین حضرت عمر بن عبدالعزیزؓ کو فروخت کی، اور اس دوران اس زمین میں کچھ کانیں بھی نکل آئیں، جو انہیں کے استعمال میں رہیں، اور وہ ان کی زکوٰۃ ادا کرتے رہے۔ (۲)

عراق کی زمینوں کے بارے میں حضرت عمرؓ کا فیصلہ

۱۰۵۔ فاضل وفاق شرعی عدالت کے فیصلے میں ایک دلیل یہ بھی پیش کی گئی ہے کہ حضرت فاروق اعظم کے زمانے میں جب عراق فتح ہوا تو بعض حضرات کی رائے یہ تھی کہ مفتوحہ اراضی کے بارے میں اب تک جو معمول رہا ہے اس پر اب بھی عمل کیا جائے، یعنی یہ اراضی فاتح لشکر کے مجاہدین کے درمیان مالکانہ حقوق کے ساتھ تقسیم کر دی جائیں، لیکن حضرت عمرؓ نے اس موقع پر بڑے وثوق کے ساتھ یہ موقف اختیار فرمایا کہ اگر ساری زمینیں اسی طرح مجاہدین کے درمیان تقسیم کی جاتی رہیں تو آنے والوں کے لئے کچھ بھی نہ بچے گا، اس لئے انہوں نے صحابہ کرام کے مشورے سے یہ فیصلہ فرمایا کہ یہ اراضی تقسیم نہ کی جائیں، بلکہ سابق مالکوں کی تحویل میں باقی رکھی جائیں، البتہ ان پر سالانہ خراج عائد کر دیا جائے۔

(۱) کتاب الاموال لابی عبید، ص ۲۹۰ فقرہ ۷۱۲۔

(۲) کتاب الاموال لابی عبید، ص ۳۳۸، ۳۳۹، فقرہ نمبر ۸۶۳، ۸۶۴۔

۱۰۶۔ حضرت عمرؓ کے اس فیصلے کی تشریح و فاتی شرعی عدالت کے فیصلے میں یہ کی گئی ہے کہ حضرت عمرؓ نے ان زمینوں کو قومی ملکیت میں لے لیا۔ اور اس سے یہ استدلال کیا گیا ہے کہ امت کی مصلحت کے خاطر زمینوں کو نیشنلائز کرنا جائز ہے۔

۱۰۷۔ یہاں پہلی بات تو یہ ہے کہ اگر بالفرض حضرت عمرؓ کے اس فیصلے کی وہی تشریح اختیار کی جائے جو فاتی شرعی عدالت نے کی ہے۔ یعنی یہ کہ فاروق اعظمؓ نے عراق کی زمینوں کو نیشنلائز کر لیا تھا، تب بھی یہ واقعہ ہمارے زیر بحث مسئلے سے کوئی تعلق نہیں رکھتا، کیونکہ ہمارا زیر بحث مسئلہ ہر قسم کے نیشنلائزیشن کا جواز و عدم جواز نہیں ہے، بلکہ اس کی ایک خاص صورت ہے، اور وہ یہ کہ جو لوگ کسی زمین کے بجا طور پر مالک بن چکے ہوں، اور اپنے اوپر عائد ہونے والے شرعی واجبات بھی ادا کرتے ہوں، کیا ان سے بلا معاوضہ زمینیں لی جاسکتی ہیں؟

۱۰۸۔ اس کے برعکس عراق کی زمینوں کا جو واقعہ پیش آیا، وہ یہ تھا کہ جب مسلمانوں نے عراق فتح کر لیا تو ابھی وہاں کی زمینیں کسی کی شخص ملکیت میں آئی ہی نہیں تھیں، وہ مفتوحہ زمینیں تھیں، ان کے بارے میں اسلامی حکومت کو مکمل اختیار تھا کہ ان کے بندوبست کے لئے جو فیصلہ ملت کے مصالح کے لحاظ سے مناسب سمجھے، کر لے، چاہے مسلمانوں میں مالکانہ حقوق کے ساتھ تقسیم کر دے، چاہے تو انہیں (بعض فقہاء کے قول کے مطابق) مسلمانوں پر وقف کر دے، وہاں اس بات کا کوئی سوال نہیں تھا کہ کسی مسلمان کی جائز ملکیت کے قائم رہتے ہوئے اس سے بلا معاوضہ زمین لے لی جائے۔

۱۰۹۔ نیشنلائزیشن اس صورت میں ناجائز ہے جب اس کے لئے جائز مالکوں کو کسی معاوضے کے بغیر ان کی ملکیت سے محروم کرنا پڑے، یا اس کے شرعی مستحقین کا حق تلف کر کے یہ اقدام کیا جائے، لیکن اگر کوئی زمین کسی کی ملکیت میں ہے، اور اسے آباد کر کے کوئی اسلامی حکومت نیشنلائزیشن کر لیتی ہے، تو اس میں شرعی نقطہ نظر سے کوئی قباحت نہیں، بلکہ اسلامی فقہ میں ایسی اراضی کو ”اراضی سلطانیہ“ کہا گیا ہے۔ حضرت عمرؓ نے اگر عراق کی زمینوں کو وقف کیا تھا (جیسا کہ فاتی شرعی عدالت یا بعض علماء کا خیال ہے) تو وہ کسی کی جائز ملکیت کو ختم کر کے وقف نہیں فرمایا تھا، اس لئے ہمارے زیر بحث مسئلے سے اس واقعے کا کوئی تعلق نہیں ہے۔

۱۱۰۔ جہاں تک کسی کی جائز ملکیت کو ختم کر کے اسے وقف کرنے یا نیشنلائزیشن کا تعلق ہے، اس کے بارے میں خود حضرت فاروق اعظمؓ نے عراق کی زمینوں ہی کے بارے میں کرتے ہوئے واضح طور پر یہ بیان فرمایا تھا کہ یہ صورت جائز نہیں ہے، چنانچہ آپ نے فرمایا:

«وإني أعوذ بالله أن أركب ظلماً، لئن كنت ظلمتهم شيئاً هو لهم،
وأعطيته غيرهم لقد شقيت»

اور میں اس بات سے اللہ کی پناہ مانگتا ہوں کہ کسی ظلم کا ارتکاب کروں۔ اگر میں
نے ظلماً ان سے کوئی چیز لی ہوئی جو ان کی ملکیت ہوئی، اور وہ کسی اور کو دیدی ہوئی تو
میں شقاوت کا مرتکب ہوتا۔ (۱)

اس سے صاف واضح ہے کہ حضرت عمرؓ نے نہ کسی کی ملکیت چھین کر کسی اور کو دیدی تھی، اور نہ وہ
اسے جائز سمجھتے تھے، بلکہ انہوں نے مفتوحہ اراضی کو سابق مالکان کی تحویل میں رکھتے ہوئے ان پر
سالانہ خراج عائد کر دیا تھا، تاکہ اس خراج کی آمدنی آئندہ ہر دور کے مسلمانوں کے کام آتی
رہے۔

بلکہ انہی عراق کی زمینوں کا کچھ حصہ مذکورہ فیصلے سے پہلے آپ نے بعض مجاہدین میں تقسیم کر دیا
تھا، اور وہ اس کے مالک بن گئے تھے، بعد میں جب آپ کی یہ رائے ہوئی کہ ان زمینوں کے ساتھ بھی
وہی معاملہ کیا جائے جو عراق کی عام زمینوں کے ساتھ کیا گیا ہے تو آپ نے ان لوگوں کو راضی
کرنے کی کوشش کی کہ وہ یہ زمینیں واپس لیں، اور ان کو بھی عراق کی دوسری زمینوں کے ساتھ
شامل فرمادیا۔

چنانچہ حضرت جریر بن عبداللہ البجلی (جو عراق کی فتوحات میں شریک تھے) فرماتے ہیں:
كانت بجيلة ربع الناس، فقسم لهم ربع السواد، فاستغلوا ثلاثاً أو أربع
سنين. أنا شككت، ثم قدمت على عمر بن الخطاب رضى الله عنه، ومعى
فلانة بن فلان، امرأة منهم قد سماها لا يحضرنى ذكر اسمها، فقال عمر ابن
الخطاب رضى الله عنه: لو لا ائى قاسم مسئول لتركتم على ما قسم لكم.
ولكن أرى أن تردوا على الناس.... وعاضنى من حتى فيه نيفا وثمانين،
وقالت فلانة: شهد أبى القادسية وثبت سهمه، ولا أسلمه حتى تعطينى..
كذا كذا، فأعطاها إياه»

بجیلہ کا قبیلہ عراق کا فاتح لشکر کا ایک چوتھائی حصہ تھا، حضرت عمرؓ نے سواد

(۱) کتاب الخراج للابی یوسف، ص ۲۵، یہ پوری عبارت آگے بھی آ رہی ہے۔

(عراق) کی چوتھائی زمینیں اس قبیلے میں تقسیم کر دی تھی۔ چنانچہ یہ لوگ تین چار سال تک اس سے آمدنی حاصل کرتے رہے۔ (راوی کہتے ہیں کہ مدت کے بارے میں مجھے شک ہے کہ وہ تین سال تھی یا چار سال تھی) پھر میں حضرت عمرؓ کے پاس حاضر ہوا۔ میرے ساتھ قبیلہ بجمیلہ کی ایک خاتون اور بھی تھیں۔ (راوی کہتے ہیں ان کا نام حضرت جریرؓ نے بتایا تھا۔ لیکن مجھے اب یاد نہیں) حضرت عمر نے ہم سے فرمایا کہ: ”اگر میں ایسا تقسیم کرنے والا نہ ہوتا جسے اپنی ذمہ داری کا بھی احساس ہے تو میں تم لوگوں کو سابقہ تقسیم ہی پر چھوڑ دیتا۔ لیکن اب میری رائے یہ ہے کہ تم لوگ اپنی زمینیں لوگوں پر لوٹا دو۔ ۰۰۰۰۰۰ حضرت عمرؓ نے اس کے بعد مجھے میرے حصے کی زمین کے معاوضے میں اسی سے زیادہ دینار عطا فرمائے۔ اور وہ خاتون جو میرے ساتھ آئی تھیں، انہوں نے کہا کہ: میرے والد قادیسیہ کی جنگ میں شامل تھے۔ اور ان کا حصہ تقسیم ہو چکا تھا۔ لہذا میں اپنی یہ زمین اس وقت تک آپ کے حوالے نہیں کروں گی جب تک آپ مجھے اتنا اتنا معاوضہ نہ دیں۔ چنانچہ حضرت عمرؓ نے اسے مطلوبہ معاوضہ دے دیا۔ (۱)

ایک دوسری روایت میں ان خاتون کا نام ام کر ز مذکور ہے۔ اور اس میں یہ تفصیل ہے کہ انہوں نے معاوضے میں ایک اونٹنی، ایک چادری، اور دونوں ہاتھ بھر کر سونا طلب کیا تھا۔ اور حضرت عمرؓ نے ان کو وہی معاوضہ دے دیا۔ (۲)

حضرت عمرؓ کے اس فعل کی تشریح کرتے ہوئے حافظ ابن رجب حنبلیؒ تحریر فرماتے ہیں:

«أنا نسلم أن جريرا و قومه من بجميلة قسم لهم عمر رضى الله عنه ربع السواد لكونهم ربع المقاتلة. فإن الامام يجوز له أن يقسم الأرض بين الغانمين و أن لا يقسم. كما سبق تقريره. فلما قسم لهم عمر رضى الله عنه ذلك ملكوه بالقسمة. ثم رأى عمر رضى الله عنه أن ترك السواد كله فإيا أصلح للمسلمين فاحتاج إلى استرضاءهم و تعويض من لم يرض بترك حقه مما ملكه بغير عوض».

(۱) السنن الكبرى للبيهقي، ص ۱۳۵ ج ۹، و کتاب الام للشافعی، ص ۱۵۷ ج ۲۔

(۲) سنن تہمتی، حوالہ بالا، و کتاب الاموال لابن عبید، ص ۶۱ و ۶۲ فقرہ نمبر ۱۵۵۔

”ہم تسلیم کرتے ہیں کہ حضرت جریر اور ان کی قوم کو جو قبیلہ بجیلہ سے تعلق رکھتی تھی، حضرت عمرؓ سے سواد (عراق) کی چوتھائی زمینیں تقسیم کر دی تھیں، کیونکہ بجیلہ کے لوگ مجاہدین کا ایک چوتھائی حصہ تھے، کیونکہ جیسا کہ پیچھے گزر چکا ہے، امام کے لئے دونوں صورتیں جائز ہوتی ہیں، چاہے وہ زمینیں مجاہدین میں تقسیم کر دے، اور چاہے تو تقسیم نہ کرے، لہذا جب حضرت عمرؓ نے (چوتھائی) زمینیں انہیں (یعنی قبیلہ بجیلہ کو) تقسیم کر دیں تو اس تقسیم کی وجہ سے وہ ان زمینوں کے مالک بن گئے، بعد میں حضرت عمرؓ کی یہ رائے ہوئی کہ اگر سواد (عراق) کی تمام زمینوں کو فیٹی بنا دیا جائے تو یہ مسلمانوں کی مصلحت کے زیادہ مطابق ہو گا، اسی لئے حضرت عمرؓ کو یہ ضرورت پیش آئی کہ وہ بجیلہ کے لوگوں کو راضی کریں۔ یا ان لوگوں کو معاوضہ ادا کریں جو اپنے اس حق کو چھوڑنے پر راضی نہ ہوں جو انہیں بلا معاوضہ ملا تھا“

اس تفصیل سے یہ بات کسی شک و شبہ کے بغیر ناقابل انکار طریقے پر ثابت ہو جاتی ہے کہ حضرت فدوق اعظمؓ نے عراق کی زمینوں کا جو انتظام فرمایا، اس سے نہ صرف یہ کہ بلا معاوضہ مالکان اراضی سے زمینیں چھین لینے پر کسی طرح استدلال نہیں ہو سکتا، بلکہ اسی واقعے میں حضرت جریر بن عبداللہؓ اور ان کے قبیلے کے دوسرے افراد سے حضرت عمرؓ نے جو معاملہ فرمایا، وہ اس بات کی واضح دلیل ہے کہ مصالح عامہ کے تحت بھی جائز مالکوں سے زبردستی زمینیں چھیننا جائز نہیں ہے، یہاں حضرت عمرؓ امت کے مجموعی مصالح کے پیش نظر یہ ضروری سمجھ رہے تھے کہ یہ زمینیں جو بعض مجاہدین کو مالکانہ حقوق کے ساتھ دے دی گئی ہیں، ان سے واپس لی جائیں، لیکن انہوں نے اس غرض کے لئے ان مالکوں سے زبردستی زمینیں نہیں لیں، بلکہ انہیں راضی کر کے معاوضہ ادا فرمایا، حافظ ابن رجب نے مذکورہ بالا اقتباس میں اس نکتے کی طرف بھی اشارہ کیا ہے کہ یہ زمینیں وہ تھیں جو ان مالکوں نے قیمت ادا کر کے نہیں خریدی تھیں، بلکہ خود حضرت عمرؓ ہی نے بحیثیت سربراہ حکومت ان کو مال غنیمت کے حصے کے طور پر عطا فرمائی تھیں، اس کے باوجود جب وہ بلا معاوضہ یہ زمینیں واپس دینے پر راضی نہیں ہوئے، تو انہیں معاوضہ ادا فرما کر راضی کیا، کیونکہ وہ ان زمینوں کے مالک بن چکے تھے، اگر زمینوں کو بلا معاوضہ لینا حکومت کے لئے جائز ہوتا تو ان زمینوں کو سب سے پہلے زبردستی لیا جاتا، کیونکہ انہیں حاصل کرنے کے لئے مالکوں کو کوئی قیمت ادا کرنی نہیں پڑی تھی، جب ان زمینوں کو واپس لینے کے لئے بھی معاوضہ ادا کرنا ضروری سمجھا گیا تو جو اراضی ان کے مالکوں نے قیمتاً خریدی ہوں، یا خود آباد کی ہوں، ان کو بلا معاوضہ لے لینا کسی طرح

جائز ہو سکتا ہے؟

۱۱۱۔ اگرچہ فاضل وفاق شرعی عدالت کی دلیل کے جواب میں مذکورہ بالا تشریح بالکل کافی ہے۔ اور اس سلسلے میں اس واقعے کی مزید تفصیل میں جانے کی ضرورت نہیں ہے۔ لیکن چونکہ وفاق شرعی عدالت نے جس طرح اس واقعے کو ذکر کیا ہے، اس سے کچھ دوسری غلط فہمیاں پیدا ہو سکتی ہیں، اس لئے یہاں مختصراً اس واقعے کی پوری تفصیل ذکر کرنا بھی ضروری ہے۔

۱۱۲۔ حضرت عمرؓ نے عراق کی اراضی کا جو انتظام فرمایا اس کو وفاق شرعی عدالت کے فیصلے میں ”نیشنلائزیشن“ سے تعبیر کیا گیا ہے، لیکن حقیقت یہ ہے کہ حضرت عمرؓ کے اس عمل کی یہ تشریح درست نہیں ہے۔

۱۱۳۔ اس واقعے کی یکجا طور پر مکمل تفصیل سب سے زیادہ جامعیت کے ساتھ امام ابو یوسف نے کتاب الخراج میں بیان کی ہے، میں پہلے ذیل میں اس روایت کا مکمل ترجمہ نقل کرتا ہوں۔ (۱)

”اللہ تعالیٰ نے عراق اور شام کی جو زمینیں مالِ غنیمت کے طور پر مسلمانوں کو عطا

(۱) اصل عربی متن یہ ہے:

وشاورہم فی قسمة الأرضین التي أفاء الله على المسلمين من أرض العراق والشام. فتكلم قوم فيها، وأرادوا أن يقسم لهم حقوقهم وما فتحوا. فقال عمر رضي الله عنه: فكيف بمن يأتي من المسلمين فيجدون الأرض بعلاجها قد اقتسمت وورثت عن آباء وحيزت. ما هذا برأى. فقال له عبدالرحمن بن عوف: فما الرأي؟ ما الأرض والعلاج إلا ما أفاء الله عليهم. فقال عمر: ما هو إلا كما تقول. ولست أرى ذلك. والله لا يفتح بعدى بلد فيكون فيه أكبر نيل. بل عسى أن يكون كلا على المسلمين. فإذا قسمت أرض العراق بعلاجها، وأرض الشام بعلاجها، فما يسد به الثغور؟ وما يكون للذرية والأرامل بهذا البلد وبغيره من أرض الشام والعراق؟ فأكثروا على عمر رضي الله عنه وقالوا: اتقف ما أفاء الله علينا

فرمائی تھیں، ان کے بارے میں حضرت عمرؓ نے صحابہ کرام سے مشورہ کیا کہ ان کے بارے میں کیا فیصلہ کیا جائے؟ بعض حضرات نے گفتگو کے دوران یہ رائے ظاہر کی کہ جن مسلمانوں نے وہ زمینیں فتح کی ہیں، وہ ان کے حق کے طور پر انہی میں تقسیم کر دی جائیں، اس پر حضرت عمرؓ نے فرمایا: ”جو مسلمان آئندہ آئیں گے (یعنی بعد میں پیدا ہوں گے) ان کا کیا ہو گا؟ وہ دیکھیں گے کہ تمام زمینیں اپنے مالکوں سمیت تقسیم ہو چکی ہیں، اور باپ دادوں سے میراث میں ہٹی آرہی ہیں، اور لوگوں کے قبضے میں ہیں، یہ رائے تو مناسب نہیں معلوم ہوتی“، حضرت عبدالرحمن بن عوفؓ نے کہا: ”پھر آپ کی کیا رائے ہے؟ یہ زمینیں اور ان کے باشندے سب مال غنیمت ہی کا حصہ تو ہیں“ (لہذا مال غنیمت کے عام قاعدے کے مطابق ہی ان کی تقسیم ہونی چاہئے) حضرت عمرؓ نے جواب دیا: ”بات تو آپ کی صحیح ہے، (کہ یہ زمینیں مال غنیمت کا حصہ ہیں) لیکن میری رائے یہ نہیں ہے کہ انہیں مجاہدین میں تقسیم کیا جائے کیونکہ بخدا میرے بعد کوئی ایسا شرح نہیں ہو گا

بأسيافنا على قوم لم يحضروا ولم يشهدوا، ولأبناء القوم وأبناء أبناءهم ولم يحضروا؟ فكان عمر لا يزيد على أن يقول: هذا رأى، قالوا: فاستشر، قال: فاستشار المهاجرين الأولين، فاختلفوا، فأما عبدالرحمن بن عوف فكان رأيه أن تقسم لهم حقوقهم، ورأى عثمان وعلی وطلحة وابن عمر رضی الله عنهم رأى عمر، فأرسل إلى عشرة من الأنصار: خمسة من الأوس وخمسة من الخزرج، من كبراءهم وأشرافهم، فلما اجتمعوا حمد الله وأثنى عليه بما هو أهله، ثم قال: إني لم أزعجكم إلا لأن تشركوا في أمانتي فيما حملت من أموركم، فإني واحد كأحدكم، وأنتم اليوم تقرون بالحق، خالفني من خالفني، ووافقني من وافقني، ولست أريد أن تتبعوا هذا الذي هوأى، معكم من الله كتاب ينطق بالحق، فوالله لئن كنت نطقت بأمر أريده ما أريده به إلا الحق، قالوا: قل نسمع يا أمير المؤمنين! قال:

جس سے کچھ زیادہ مال و جائیداد حاصل ہو، بلکہ بعید نہیں ہے کہ وہ نیا شہر مسلمانوں پر بوجھ ہی بنا رہے، اب اگر میں عراق اور شام کی زمینیں ان کے زمینداروں سمیت تقسیم کر دیں تو سرحدوں کی حفاظت کے لئے رقم کہاں سے آئے گی؟ شام اور عراق کے علاقوں میں جو یتیم اور یتیم اور بیوائیں موجود ہیں ان کی دیکھ بھال کیسے ہوگی؟“

بعض حاضرین نے حضرت عمرؓ کی اس رائے پر تنقید کی، اور کہا کہ: ”کیا آپ یہ چاہتے ہیں کہ اللہ تعالیٰ نے ہماری تلواروں کے ذریعہ جو مال غنیمت عطا فرمایا ہے وہ ایسے لوگوں کے لئے روک رکھیں جو اس معرکہ میں نہ حاضر تھے۔ نہ موجود، اور

قد سمعتکم کلام ہنولاء القوم الذین زعموا انی اظلمہم حقوقہم . وانی اعود باللہ ان اُرکب ظلما . لئن کنت ظلمتہم شیئا ہولہم . و اعطیتہ غیرہم لقد شقیت . ولكن رأیت انه لم یبق شیئی یفح بعد ارض کسری . وقد غنمنا اللہ اموالہم و ارضہم و علوجہم . فقسمت ما غنموا من اموال بین اہلہ و اخرجت الخمس فوجہتہ علی وجہہ و انا فی توجیہہ . وقد رأیت ان اُحبس الارضین بعلوجہا و اضع علیہم فیہا الخراج و فی رقابہم الجزیۃ یثودونہا فتکون فیئاً للمسلمین المقاتلۃ و الذریۃ و لمن یأتی بعدہم . ارایتم ہذہ الثغور لا بدلہا من رجال یلزمونہا . ارایتم ہذہ المدن العظام کالشام و الجزیرۃ و الکوفۃ و البصرۃ و مصر . لا بدلہا من ان تشحن بالجیوش . و لا یدرار العطاء علیہم . فمن این یعطی ہنولاء اذا قسمت الارضون و العلوج؟ فقالوا جمیعا: الرائی رأیک . فنعم ما قلت و ما رأیت . ان لم تشحن ہذہ الثغور و ہذہ المدن بالرجال و تجری علیہم ما یتقون بہ رجع اهل الکفر الی مدنہم . فقال : قد بان لی الامر . فمن رجل لہ جزالۃ و عقل یضع الارض مواضعہا . و یضع علی العلوج ما یحتملون؟ فاجمعوا لہ علی

ایسے لوگوں کی اولاد اور اولاد کی اولاد کے لئے روک رکھیں جو جنگ میں شامل نہیں تھے؟“ اس کے جواب میں حضرت عمرؓ یہی فرماتے کہ ”یہ ایک رائے ہے“ لوگوں نے کہا ”مزید مشورہ کر لیجئے“۔

چنانچہ حضرت عمرؓ نے مہاجرین اولین سے مشورہ فرمایا۔ ان کی رائیں بھی مختلف تھیں۔ حضرت عبدالرحمن بن عوفؓ کی رائے یہی تھی کہ مجاہدین کے حقوق انہی میں تقسیم کر دیئے جائیں۔ لیکن حضرت عثمانؓ، حضرت علیؓ، حضرت طلحہؓ، اور عبداللہ بن عمرؓ کی رائے حضرت عمرؓ کے موافق تھی۔ اب حضرت عمرؓ نے دس انصاری صحابہ کو بلوایا۔ جن میں سے پانچ قبیلہ اوس کے اور پانچ قبیلہ خزرج کے سردار اور معززین تھے۔ جب یہ حضرات جمع ہوئے تو حضرت عمرؓ نے حمد و ثنا کے بعد فرمایا:

میں نے آپ حضرات کو صرف اس لئے زحمت دی کہ اللہ تعالیٰ نے آپ لوگوں کے معاملات کی جس امانت کا بوجھ مجھ پر ڈالا ہے میں چاہتا ہوں کہ اس میں آپ بھی شریک ہوں۔ اس لئے کہ میں آپ لوگوں جیسا ہی ایک شخص ہوں۔ لہذا آپ حق بات کا برملا اظہار کریں۔ جو چاہے میری رائے کے خلاف رائے دے۔ اور جو چاہے میری موافقت کرے۔ میں یہ نہیں چاہتا کہ جو کچھ میری خواہش ہے آپ اس میں ضرور میری اتباع کریں۔ آپ کے پاس اللہ تعالیٰ کی طرف سے ایک کتاب موجود ہے۔ جو حق بات ہی کہتی ہے۔ خدا کی قسم اگر میں اپنے کسی ارادے کا اظہار کروں گا۔ تو اس کا مقصد بھی حق تک پہنچانا ہی ہو گا۔ اس پر ان حضرات نے فرمایا: ”امیر المؤمنین! آپ فرمائیے ہم توجہ سے سنیں گے“

اب حضرت عمرؓ نے فرمایا: آپ نے ان لوگوں کی باتیں سنی ہوں گی جن کا خیال یہ ہے کہ میں (عراق اور شام کی زمینیں لوگوں میں تقسیم نہ کر کے) ان کے حقوق پر ظلم کر رہا ہوں۔ واقعہ یہ ہے کہ میں اس بات سے اللہ کی پناہ مانگتا ہوں کہ

عثمان بن حنيف، وقالوا: تبعته اهل امر ذلك. فان له بصراً و عقلاً و تجربة. فأسرع إليه عمر فولاه مساحة أرض السواد، فأدت جباية سواد الكوفة قبل أن يموت عمر رضي الله عنه بعام مائة ألف درهم.

کسی ظلم کا ارتکاب کروں، اگر میں نے ان لوگوں سے کوئی ایسی چیز طلبا“ لی ہوتی جو ان کی ملکیت ہوتی، اور وہ میں ان سے چھین کر کسی اور کو دے دیتا تو یقیناً میں شقاوت کا مرتکب ہوتا، لیکن میں نے یہ سوچا ہے کہ کسری کی سر زمین کے بعد کوئی ایسی اہم سر زمین باقی نہیں رہی جو آئندہ فتح ہو، اللہ تعالیٰ نے آج ہمیں کسری کا مال و دولت، اس کی زمینیں اور اس کے لوگ مالِ غنیمت کے طور پر عطا فرمادیئے ہیں، جہاں تک مال و دولت کا تعلق ہے، جتنا مالِ غنیمت میں حاصل ہوا تھا، وہ میں نے اس کے مستحقین (یعنی مجاہدین) کے درمیان تقسیم کر دیا، اور اس کا پانچواں حصہ نکال کر بیت المال میں داخل کر دیا، اسے قاعدہ کے مطابق صرف کر دیا ہے، اور کچھ کرنے میں لگا ہوا ہوں، لیکن زمینوں کے بارے میں میری رائے یہ ہے کہ انہیں میں ان کے مالکوں کے ساتھ روک رکھوں، اور ان لوگوں کے ذمے ان زمینوں کا خراج عائد کر دوں، اور ان کی جانوں کے تحفظ کے لئے ان پر جزیہ عائد کروں، یہ لوگ جزیہ اور خراج ادا کرتے رہیں، اور یہ رقم مسلمانوں کے لئے فیئ (کفار سے حاصل شدہ مال جو رفاہ عام کے کاموں میں خرچ ہوتا ہے) بن جائے، اس مال سے مجاہدین بھی فائدہ اٹھائیں، ان کی اولاد بھی، اور آئندہ آنے والے مسلمان بھی۔

ذرا دیکھئے تو سہی ہماری ان سرحدوں کے لئے ایسے آدمی چاہیں جو ہمیشہ سرحدوں پر مقیم رہیں، اور ذرا ان بڑے بڑے شہروں، شام، جزیرہ، کوفہ، بصرہ اور مصر کو دیکھئے ان شہروں کو اس بات کی ضرورت ہے کہ انہیں فوج سے بھر دیا جائے، اور ان کو مسلسل تنخواہیں دی جائیں، اگر تمام زمینیں اور ان کے باشندے (غلاموں کے طور پر) تقسیم کر دیئے گئے تو اس فوج کو تنخواہیں کہاں سے دی جائیں گی؟

حضرت عمرؓ کی اس تشریح کے جواب میں سب نے اتفاق رائے سے کہا کہ آپ کی رائے صائب ہے، آپ نے اچھی بات سوچی ہے، اگر ان سرحدوں اور شہروں کو آدمیوں سے نہ بھر دیا گیا اور ان کی ایسی تنخواہیں جاری نہ کی گئیں جن سے انہیں قوت حاصل ہو تو کافر لوگ اپنے شہروں کو لوٹ جائیں گے۔

حضرت عمرؓ نے فرمایا: بات واضح ہو گئی ہے، اب کون ایسا شخص ہے جو عقل اور تجربہ رکھتا ہو، زمینوں کا صحیح انتظام کرے، اور زمینداروں پر اتنا خراج عائد کرے

جو ان کے لئے قابل برداشت ہو۔ سب لوگوں نے حضرت عثمان بن حنیفؓ کے نام پر ا اتفاق کیا۔ اور کہا کہ ان کو اس کام کے لئے بھیج دیجئے، ان کو اس معاملے میں عقل و بصیرت اور تجربہ حاصل ہے، حضرت عمرؓ جلدی سے ان کے پاس گئے، اور انہیں سواد (عراق) کی زمین کی پیمائش کا حکم دیا، چنانچہ حضرت عمرؓ کی وفات سے ایک سال پہلے کوفہ کی زمینوں سے خراج کی آمدنی دس کروڑ درہم حاصل ہوئی“ (۱)

یہ ہے واقعہ کی پوری تفصیل، اس سے یہ بات واضح ہو جاتی ہے کہ حضرت فاروق اعظمؓ نے عراق کی زمینیں کسی سے چھینی نہیں تھیں۔ نہ وہ مملوک اراضی کو چھیننا جائز سمجھتے تھے، اس کے بجائے صورت حال یہ تھی کہ جو علاقہ فوجی طاقت استعمال کر کے فتح کیا جائے، اس میں اسلامی حکومت کو شرعاً دو باتوں کا اختیار حاصل ہوتا ہے، ایک یہ کہ وہ مفتوحہ اراضی ان کے سابق غیر مسلم مالکوں سے لے کر مجاہدین میں تقسیم کر دے، اور دوسرے یہ کہ وہ انہیں غیر مسلم مالکوں کے استعمال میں رہنے دے، البتہ ان پر خراج اور جزیہ عائد کر دے، یہ دونوں صورتیں اسلامی حکومت کے لئے یکساں طور پر جائز ہوتی ہیں، لیکن عراق اور شام کی فتوحات سے پہلے عموماً پہلے طریقے پر عمل کیا جاتا رہا، اور مفتوحہ زمینیں مجاہدین میں تقسیم کی جاتی رہیں، اس بنا پر بعض حضرات کا خیال یہ تھا کہ عراق اور شام کی اراضی میں بھی یہی طریقہ اختیار کرنا چاہئے، لیکن حضرت عمرؓ نے محسوس فرمایا کہ اس طرح عالم اسلام کی بڑھتی ہوئی ضروریات اور روز افزوں آبادی کے مسائل حل کرنے میں دشواری پیش آئے گی، اس لئے دوسری صورت اختیار فرمائی، جو یکساں طور پر جائز تھی، لیکن سابقہ طرز عمل کے خلاف ہونے کی بنا پر آپ نے اپنی رائے سے یہ فیصلہ نہیں کیا، بلکہ صحابہ کرام کے مشورے سے یہ اقدام کیا۔

۱۱۴۔ پھر فقہاء کرام کے درمیان اس مسئلے میں اختلاف رہا ہے کہ حضرت عمرؓ نے یہ زمینیں جب ان کے سابق غیر مسلم مالکوں کی تحویل میں چھوڑ دیں تو کس حیثیت سے چھوڑیں؟ کیا ان کے مالکانہ حقوق برقرار رکھے؟ یا ان اراضی کو تمام مسلمانوں کے لئے وقف عام قرار دیا؟ بعض فقہاء کرام، مثلاً امام مالک اور امام احمد رحمۃ اللہ علیہما فرماتے ہیں کہ حضرت عمرؓ نے وہ زمینیں تمام مسلمانوں کے لئے وقف عام قرار دے دی تھیں، سابق مالکوں کو کاشتکار کے طور پر باقی رکھا گیا تھا، اور جو خراج وصول کیا جاتا تھا وہ زمینوں کا کرایہ تھا جو بیت المال میں جمع ہو کر مسلمانوں کی مصالح پر خرچ ہوتا تھا، چنانچہ ان مالکوں کے لئے یہ جائز نہیں تھا کہ وہ اپنی زمینیں فروخت کر

دیں، کیونکہ وہ مالک نہ تھے، اور وقف کی بیع جائز نہیں ہوتی۔ (۱)

۱۱۵۔ لیکن امام ابوحنیفہؒ یہ فرماتے ہیں کہ حضرت عمرؓ نے سابق مسلم مالکوں کی ملکیت برقرار رکھی تھی، ان کو ان اراضی پر مکمل مالکانہ حقوق حاصل تھے، وہ ان زمینوں کی خرید و فروخت کر سکتے تھے، البتہ ان زمینوں پر سالانہ خراج عائد کر دیا گیا تھا، جو بیت المال میں داخل ہو کر مسلمانوں کی ضروریات اور مصالحتوں کے مطابق خرچ ہوتا تھا، حضرت عمرؓ کے مذکورہ بالا واقعے میں جہاں زمینوں کے لئے ”وقف“ یا ”ہمس“ کا لفظ استعمال ہوا ہے، اس کا مقصد ان کے نزدیک یہی ہے کہ ان زمینوں سے جو خراج حاصل ہو، وہ تمام مسلمانوں کی ضروریات پر خرچ ہو گا، یہ مطلب نہیں ہے کہ وہ اراضی اصطلاحی طور پر وقف ہو جائیں گی، چنانچہ علامہ ابن حزمؒ امام ابوحنیفہؒ کا مذہب بیان کرتے ہوئے لکھتے ہیں:

«قال أبوحنيفة: الإيما م بخير. إين شاء قسمها. وإين شاء أوقفها فإن أوقفها فهى ملك الكفار الذين كانت عليهم».

امام ابوحنیفہ فرماتے ہیں کہ امام کو اختیار ہے، چاہے تو اراضی تقسیم کر دے، اور چاہے تو انہیں وقف کر دے، پھر اگر وقف کرے گا تو وہ انہی کافروں کی ملکیت سمجھی جائے گی، جو فتح سے پہلے ان کے مالک تھے“ (۱)

بلکہ علامہ ابن قیمؒ تو امام ابوحنیفہؒ کے علاوہ دوسرے ائمہ، جو اراضی عراق کے وقف ہونے کے قائل ہیں، ان کے بارے میں بھی یہی نقل کرتے ہیں کہ ان کی مراد بھی یہاں اصطلاحی ”وقف“ نہیں ہے، وہ فرماتے ہیں:

«فعلم أن الأرض لا تدخل في الغنائم، وإيما م بخير فيها بحسب المصلحة، وقد قسم رسول الله ﷺ، وترك عمر، ولم يقسم، بل أقرها على حالها، وضرب عليها خراجا مستمرا في رقبها يكون للمقاتلة، فهذا معنى وقفها، ليس معناه الوقف الذي يمنع عن نقل الملك في الرقبة بل يجوز بيع هذه

(۱) المحلى لابن حزم، ص ۳۳۲ ج ۷۔

الأرض ، كما هو عمل الأمة . وقد أجمعوا على أنها تورث . والوقف لا

یورث»

اس سے معلوم ہوا کہ زمین (اس) مال غنیمت میں داخل نہیں ہے۔ (جس کی تقسیم ضروری ہے) بلکہ امام کو اس بارے میں اختیار ہے کہ مصلحت کے مطابق عمل کرے۔ آنحضرت صلی اللہ علیہ وسلم نے زمین تقسیم فرمائی تھی، حضرت عمرؓ نے چھوڑ دیا، اور تقسیم نہیں کیا، بلکہ اسے حسب سابق اپنے حال پر چھوڑ دیا، اور اس پر مسلسل خراج عائد کیا، جو مجاہدین پر خرچ ہوتا تھا، پس اراضی کے وقف ہونے کے یہ معنی ہیں۔ یہ معنی نہیں ہیں کہ یہ ایسا وقف ہے جو ملکیت کے انتقال سے مانع ہو، بلکہ ایسی زمینوں کی بیع جائز ہے، جیسا کہ امت کا عمل چلا آتا ہے، اور فقہاء کا اس پر اتفاق ہے، کہ ایسی خراجی زمین میں میراث بھی جاری ہوتی ہے۔ (۱) حالانکہ وقف میں میراث جاری نہیں ہوتی۔ (۲)

۱۱۶۔ اس سے واضح ہو گیا کہ امام ابو حنیفہؒ اور علامہ ابن قیمؒ وغیرہ کے نزدیک تو حضرت عمرؓ کے اس فیصلے کا حاصل یہ تھا کہ پچھلے غیر مسلم مالکوں کی ملکیت زمینوں پر برقرار رکھی گئی تھی، (البتہ خراج عائد کر دیا گیا تھا) اگر ان کی تشریح کو اختیار کیا جائے تب تو اس فیصلے کو کسی بھی حال میں نیشنلائزیشن سے تعبیر نہیں کیا جاسکتا، بعض فقہاء فرماتے ہیں کہ ان اراضی کو حضرت عمرؓ نے وقف کر دیا تھا، لیکن یہ وقف عام اوقاف سے مختلف تھا، لہذا اس میں میراث بھی جاری ہوتی تھی، البتہ بعض فقہاء اس کو مکمل وقف قرار دیتے ہیں۔

۱۱۷۔ اگر بالفرض ان فقہاء کا موقف بھی اختیار کیا جائے جو ان اراضی کو ”مکمل وقف“ قرار دیتے ہیں، تب بھی حضرت عمرؓ کے اس فیصلے کو نیشنلائزیشن سے تعبیر نہیں کیا جاسکتا، کیونکہ نیشنلائزیشن کے معنی یہ ہیں کہ ان زمینوں پر حکومت کو مکمل اختیار حاصل ہو جائے، اور وہ ان کی مالک بن کر اگر چاہے تو کسی وقت انہیں فروخت بھی کر سکے، حالانکہ ”وقف“ قرار دینے کے بعد

(۱) علامہ ابن قیمؒ کا یہ فرمانا محل نظر ہے کہ اس قسم کی خراجی زمین میں میراث جاری ہونے پر

تمام فقہاء متفق ہیں، حقیقت یہ ہے کہ بعض فقہاء کے نزدیک ان زمینوں میں میراث بھی جاری

نہیں ہوتی (ملاحظہ ہو دسوقی علی شرح مختصر غلیل ص ۱۸۹ ج ۲)

(۲) زاد المعاد لابن قیم - ص ۶۹ ج ۲، مطبوعہ مصطفیٰ البلبلی، ۱۳۴۷ھ بحث فتح مکہ۔

حکومت کا یہ اختیار ختم ہو جاتا ہے۔ کیونکہ وقف کی بیع نہیں ہو سکتی (جس کی بحث آگے آنے والی ہے)۔ اور حضرت عمرؓ کے اس فیصلے کی یہ تشریح فقہاء اور محدثین میں سے کسی نے نہیں کی کہ انہوں نے عراق کی زمینوں کو سرکاری زمینیں قرار دے دیا تھا۔ اوپر حضرت عمرؓ کے اس واقعے کی جو تفصیل امام ابو یوسفؒ کی کتاب الخراج سے نقل کی گئی ہے۔ اس میں بھی کہیں اس مفہوم کی گنجائش نہیں ہے۔ لہذا حضرت عمرؓ نے عراق کی زمینوں کے بارے میں جو فیصلہ کیا، اسے کسی بھی صورت میں نیشنلائزیشن قرار نہیں دیا جاسکتا۔

۱۱۸۔ مذکورہ بالا بحث سے مندرجہ ذیل امور واضح ہوتے ہیں:

- (۱) عراق کی زمینوں کو حضرت عمرؓ نے نیشنلائزیشن نہیں کیا تھا، بلکہ پچھلے مالکوں کی ملکیت باقی رکھ کر ان پر خراج عائد کر دیا تھا، اور بعض فقہاء کہتے ہیں کہ انہیں وقف کر دیا تھا۔
- (۲) یہ زمینیں کسی جائز مالک سے چھینیں نہیں گئیں، نہ ان کو بلا معاوضہ ان سے لیا گیا، بلکہ یہ مفتوحہ زمینیں تھیں، ان کے بارے میں اسلامی حکومت کو وہ اختیارات حاصل ہیں جو اوپر بیان کئے گئے۔

(۳) حضرت عمرؓ نے یہ فیصلہ کرتے وقت صاف لفظوں میں فرمایا کہ ”اگر میں نے ان لوگوں سے کوئی ایسی چیز ظلماً لی ہوتی جو ان کی ملکیت ہوتی، اور وہ میں ان سے چھین کر کسی اور کو دے دیتا تو میں یقیناً شقاوت کا مرتکب ہوتا۔“ جس سے صاف واضح ہے کہ کسی مالک کو اس کی ملکیت سے اس کی مرضی کے بغیر بلا معاوضہ محروم کرنا ان کے نزدیک ہرگز جائز نہیں تھا۔

(۴) بھیلہ کے لوگوں کو حضرت فاروق اعظمؓ نے اس فیصلے سے پہلے زمینیں مالکانہ حقوق کے ساتھ دے دی تھیں، لیکن جب عراق کی تمام زمینوں میں یکسانیت پیدا کرنے کے لئے ان سے یہ اراضی واپس لینے کی رائے ہوئی تو آپ نے ان کو بلا کر پہلے راضی کیا، پھر ان کا مطلوبہ معاوضہ ادا کر کے وہ زمینیں واپس لیں۔

ان چار نکات سے یہ بات واضح ہو جاتی ہے کہ حضرت عمرؓ نے عراق کی اراضی کے بارے میں جو فیصلہ فرمایا، اسے نہ صرف یہ کہ بلا معاوضہ زمینیں ضبط کر لینے کے جواز سے کوئی تعلق نہیں، بلکہ وہ صراحتاً اس بات پر دلالت کرتا ہے کہ کسی حکومت کے لئے کسی جائز مالک سے اس کی مملوکہ زمین بلا معاوضہ لینا ہرگز جائز نہیں ہے۔

گورنروں کے ذاتی مال کی ضبطی:

۱۱۹۔ ہمارے دور کے بعض حضرات نے حضرت عمر رضی اللہ عنہ کے ایک اوٹل سے لوگوں کی املاک بلامعاوضہ لینے پر استدلال کیا ہے، اور وہ یہ کہ حضرت فاروق اعظمؓ نے اپنے بعض گورنروں مثلاً حضرت عمرو بن عاصؓ، حضرت ابو موسیٰ اشعریؓ، حضرت ابو ہریرہؓ اور حضرت حارثؓ کی ذاتی املاک میں سے آدھا حصہ ضبط کر کے بیت المال میں داخل کر لیا تھا، ان حضرات کا کہنا ہے کہ اس سے معلوم ہوتا ہے کہ اسلامی حکومت مصالح عامہ کے تحت لوگوں کی املاک پر بلامعاوضہ قبضہ کر سکتی ہے۔

لیکن حقیقت یہ ہے کہ یہ دلیل بھی انتہائی کمزور ہے، اور اس کا زیر بحث مسئلے سے کوئی تعلق نہیں ہے، کیونکہ مال کی یہ ضبطی اس بنیاد پر نہیں تھی کہ یہ مال چونکہ تم لوگوں کی ضرورت سے زائد ہے، اس لئے ضبط کیا جا رہا ہے، بلکہ اس بنیاد پر تھی کہ حضرت عمرؓ کے خیال میں یہ مال ان گورنروں نے اپنی حدود اختیار سے تجاوز کر کے حاصل کیا تھا، چنانچہ اس واقعہ میں یہ تفصیل موجود ہے کہ حضرت عمرؓ نے پہلے ان سے پوچھا کہ یہ مال تمہارے پاس کہاں سے آیا؟ انہوں نے جواب میں مختلف وجوہ بیان کیں، جن میں سے ایک یہ بھی تھی کہ ہم تنخواہ کی بچت سے ذاتی تجارت بھی کرتے تھے، حضرت عمرؓ نے یہ عذر قبول نہیں کیا، اور فرمایا کہ ”آپ لوگوں کو تجارت کے لئے وہاں نہیں بھیجا گیا تھا“۔ (۱)

غالباً حضرت عمرؓ کے پیش نظر آنحضرت صلی اللہ علیہ وسلم کا یہ ارشاد تھا کہ:

«من استعملنا علی عمل، فرزقنا رزقا، فما أخذ بعد ذلك فهو غلول».

ہم نے جس شخص کو کوئی کام سونپا ہو، اور اس پر اسے تنخواہ دی ہو، تو اس کے بعد وہ

جو کچھ حاصل کرے وہ خیانت ہے۔ (۲)

اور اس ارشاد کی روشنی میں حضرت عمرؓ یہ سمجھتے تھے کہ ان گورنروں کے لئے تنخواہ کے علاوہ اپنے لئے کسب معاش کا کوئی اور راستہ اختیار کرنا جائز نہیں ہے، لہذا جو مال انہوں نے اس ذریعہ سے کمایا ہے، وہ ناجائز ذرائع سے حاصل ہونے کی بنا پر قابل ضبطی ہے۔

۱۲۰۔ یہ اصول متعدد فقہاء کرام نے بیان فرمایا کہ سرکاری ملازمین کی دولت اگر ان کے ظاہری وسائل سے زیادہ ہو تو حکومت اسے ناجائز ہونے کی بنا پر ضبط کر سکتی ہے، فقہاء حنفی کی مشہور

(۱) العقائد الفرید، ص ۴۴ و ۴۵ ج ۱۔ طبع بیروت ۱۴۰۳ھ۔

(۲) سنن ابی داؤد، ص ۱۲۱ ج ۲۔

کتاب ”الدر المختار“ میں ہے:

«إن مصادرة السلطان لأرباب الأموال لا تجوز إلا لعمال بيت المال مستنداً بأن عمر رضى الله عنه صادر أبا هريرة».

سربراہ حکومت کے لئے جائز نہیں ہے کہ وہ مالکوں سے ان کے اموال بلا معاوضہ ضبط کر لے۔ البتہ بیت المال کے کارندوں کے مال کو اس طرح ضبط کرنا جائز ہے، جس کی دلیل یہ ہے کہ حضرت عمرؓ نے حضرت ابو ہریرہ کے مال کو ضبط کیا تھا۔ (۱)

اسی مسئلہ کو علامہ ابن فرحون ماکیؒ نے علامہ ابن حبیب کے حوالے سے زیادہ تفصیل کے ساتھ تحریر فرمایا ہے۔ وہ حضرت عمرؓ کے مذکورہ فعل ہی سے استدلال کرتے ہوئے لکھتے ہیں:

«إن للامام أن يأخذ من قضاة و عماله ما وجد في أيديهم زائداً على ما ارتزقوه من بيت المال وأن يحصى ما عند القاضي حين ولايته . و يأخذ منه ما اكتسبه زائداً على رزقه».

امام (سربراہ حکومت) کو یہ حق ہے کہ وہ اپنے قاضیوں اور کارندوں کے قبضے میں جو مال ایسا پائے جو بیت المال سے ان کی حاصل کی ہوئی تنخواہ سے زائد ہو، اسے ضبط کر لے۔ اسے چاہئے کہ قاضی کے تقرر کے وقت اس کی املاک کو شمار کرے۔ اس کے بعد تنخواہ کے علاوہ جو مال زائد نظر آئے وہ اس سے لے لے۔ (۲)

خلاصہ یہ کہ سرکاری ملازمین کی بد عنوانیوں کے سدباب کے لئے یہ طریق کار اختیار کرنا جائز ہے اس صورت میں جو مال ضبط کیا جائے گا، وہ اس کے ناجائز ذرائع سے حاصل ہونے کی بنا پر کیا جائے گا۔ حضرت فاروق اعظم رضی اللہ عنہ نے اسی بنیاد پر ان حضرات کا مال ضبط کیا۔ ہم پیچھے بار بار لکھ چکے ہیں کہ اگر کسی شخص کے بارے میں یہ ثابت ہو جائے کہ اس نے کوئی جائیداد ناجائز طریقے سے حاصل کی ہے، تو اسے اصل مالک کو لوٹانا اور مالک معلوم نہ ہونے کی صورت میں اسے بحق سرکار ضبط کر لینا جائز ہے، لیکن یہاں بحث اس صورت کے بارے میں ہو رہی ہے جب یہ بات طے شدہ ہو کہ مالک نے ملکیت جائز طریقے پر حاصل کی ہے، لہذا حضرت عمرؓ کے مذکورہ بالا عمل کا

(۱) الدر المختار، ص ۳۱۷ ج ۳، کتاب المغالاة۔

(۲) تبصرة المحکام لابن فرحون، ص ۱۵۳ و ۱۵۱ ج ۳، طبع بیروت، قسم ۳۔ فصل ۹۔

ہمارے زیر بحث مسئلے سے کوئی تعلق نہیں ہے۔

۱۲۱۔ مذکورہ بالا تشریح سے واضح ہو گیا کہ حکومت کے لئے کسی شخص کی جائز ملکیت کو بلا معاوضہ اس سے لینا، خواہ مصالح عامہ کی غرض سے ہو، قرآن و سنت کے احکام کی رو سے جائز نہیں ہے، اور اس سلسلے میں حضرت عمرؓ کے جتنے اقدامات سے مخالف استدلال کیا گیا ہے، ان میں سے کسی بھی اقدام سے بلا معاوضہ لے لینے کا جواز ثابت نہیں ہوتا، بلکہ حضرت عمرؓ نے (عراق کی زمینوں کے قصبے میں) ایسے اقدام کو ”ظلم“ اور ”شقاوت“ سے تعبیر فرمایا ہے۔

معاوضہ دے کر املاک کی جبری وصولی

۱۲۲۔ اب میں مسئلے کے دوسرے حصے کی طرف آتا ہوں، یعنی ”کیا کسی شخص کو جبراً معاوضہ دے کر اس سے اس کی کوئی ملکیت حاصل کی جاسکتی ہے؟“ اس سوال کا جواب یہ ہے کہ معاوضہ دے کر زبردستی کسی سے اس کی ملکیت لے لینا درحقیقت ایک جبری بیع ہے، اور قرآن و سنت کے ارشادات کی روشنی میں شریعت کا اصل حکم یہی ہے کہ بیع فریقین کی باہمی رضامندی سے ہونی چاہئے، اور کوئی فریق دوسرے کو اس پر مجبور نہیں کر سکتا، اس سلسلے میں قرآن و سنت کے چند ارشادات مندرجہ ذیل ہیں:

(۱) سورہ نساء میں اللہ تعالیٰ کا ارشاد ہے:

«يا أيها الذين آمنوا لا تأكلوا أموالكم بينكم بالباطل إلا أن تكون تجارة عن تراض منكم».

اے ایمان والو! آپس میں ایک دوسرے کے مال ناحق طور پر مت کھاؤ، الا یہ کہ وہ

کوئی تجارت ہو، جو تمہاری باہمی رضامندی سے ہوئی ہو۔ (۱)

یہ آیت دوسرے کا مال لینے کے بارے میں یہ واضح حکم دے رہی ہے کہ اس کے جائز ہونے کے لئے دو شرطیں ضروری ہیں، ایک یہ کہ وہ تجارت (یعنی بیع) کے ذریعہ ہو، اور دوسرے یہ کہ یہ بیع باہمی رضامندی سے ہوئی ہو، اور کسی بھی فریق نے دوسرے کو اس پر مجبور نہ کیا ہو۔

(۲) حضرت علی رضی اللہ عنہ فرماتے ہیں:

(۱) سورہ نساء، ۳، ۳۲۹۔

(۱) سنن ابی داؤد، کتاب البیوع، باب النہی عن بیع المصنوع، حدیث نمبر ۳۳۸۲۔

(۲) جامع الترمذی، کتاب البیوع، باب نمبر ۲۶، حدیث نمبر ۶۱۳۳۸۔

«قد نبی رسول اللہ ﷺ عن بیع المضطر».

رسول اللہ صلی اللہ علیہ وسلم نے اس بیع سے منع فرمایا جس میں کسی شخص کو بیع پر مجبور کیا گیا ہو۔ (۱)

(۳) حضرت ابو ہریرہ رضی اللہ عنہ روایت کرتے ہیں کہ آنحضرت صلی اللہ علیہ وسلم نے ارشاد فرمایا:

«لا یتفرقن عن بیع إلا عن تراض».

کوئی شخص بیع کر کے اس وقت تک نہ جائے جب تک باہمی رضامندی نہ ہو چکی ہو۔ (۲)

(۴) حضرت ابو سعید خدری رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا:

«إنما البیع عن تراض»

بیع تو باہمی رضامندی ہی سے ہوتی ہے۔ (۳)

(۵) ابو حرہ الرقاشی اپنے چچا سے روایت کرتے ہیں کہ نبی کریم صلی اللہ علیہ وسلم نے ارشاد فرمایا:

«لا یخل مال امرئ مسلم إلا بطیب نفس منه»

کسی مسلمان شخص کا مال اس کی خوش دلی کے بغیر حلال نہیں۔ (۴)

(۶) حضرت ابو حمید سعادی رضی اللہ عنہ سے روایت ہے کہ آنحضرت صلی اللہ علیہ وسلم نے ارشاد فرمایا:

«لا یخل لمسلم أن یأخذ عصا أخیه بغیر طیب نفس منه».

کسی مسلمان کے لئے حلال نہیں ہے کہ اپنے بھائی کی لاشھی بھی اس کی خوش دلی کے بغیر لے۔ (۱)

(۷) جبری بیع کے ناجائز ہونے کے سلسلے میں وہ واقعہ بطور خاص قابل ذکر ہے جس میں حضرت عمرؓ اور حضرت عباس بن عبدالمطلبؓ کے درمیان مسجد نبوی کی توسیع کے سلسلے میں

(۳) سنن ابن ماجہ، کتاب التجارات، باب نمبر ۱۸، حدیث نمبر ۲۱۸۵۔

(۴) مجمع الزوائد، ج ۱۷ ص ۴۷، بحوالہ مسند ابویعلیٰ، و مشکوٰۃ المصابیح، ص ۲۵۵ ج ۱، بحوالہ شعب الایمان

للہبیتی (۱) موارد النظار للہبیتی، ص ۲۸۳، المطبوعۃ السلفیۃ، الروضۃ۔

اختلاف رائے پیش آیا تھا، اس کا مفصل واقعہ امام بیہقیؒ نے روایت کیا ہے:

حضرت (۲) ابو ہریرہ رضی اللہ عنہ فرماتے ہیں کہ جب حضرت عمرؓ نے مسجد نبوی میں توسیع کا ارادہ فرمایا تو جس طرف آپ توسیع کرنا چاہتے تھے، وہاں حضرت عباس بن عبدالمطلبؓ کا گھر بیچ میں آ گیا۔ حضرت عمرؓ نے اسے مسجد میں داخل کرنے کے لئے حضرت عباسؓ کو معاوضہ دینا چاہا، حضرت عباسؓ نے انکار کیا، اور کہا کہ یہ زمین رسول اللہ صلی اللہ علیہ وسلم نے مجھے عطا فرمائی تھی، دونوں میں اختلاف ہوا تو دونوں نے حضرت ابی بن کعبؓ کو ثالث مقرر کیا، اور حضرت ابی بن کعبؓ کے گھر پہنچے، حضرت ابیؓ "سید المسلمین" (مسلمانوں کے سردار) کے لقب سے مشہور تھے، انہوں نے دونوں کو تکیہ پیش کیا، یہ حضرات ان کے سامنے بیٹھ گئے، حضرت عمرؓ نے ان سے اپنے ارادے کا اظہار فرمایا، اور دوسری طرف حضرت عباسؓ نے یہ عذر پیش کیا کہ یہ زمین مجھے آنحضرت صلی اللہ علیہ وسلم نے عطا فرمائی تھی۔

حضرت ابی بن کعبؓ نے دونوں کی بات سننے کے بعد فرمایا کہ اللہ تعالیٰ نے اپنے بندے اور اپنے نبی داؤد علیہ السلام کو حکم دیا تھا کہ اللہ کے لئے ایک گھر بنائیں، حضرت داؤد نے پوچھا "پروردگار" یہ گھر کہاں ہو؟ اللہ تعالیٰ نے فرمایا: اس جگہ جہاں تم دیکھ رہے ہو کہ ایک فرشتہ تلوار سونتے کھڑا ہے "حضرت داؤد علیہ السلام نے فرشتے کو صخرہ کے مقام پر دیکھا، لیکن وہاں اس وقت بنی اسرائیل کے ایک لڑکے کا گھر تھا، حضرت داؤد علیہ السلام اس کے پاس گئے، اور اس سے کہا کہ "کیا اللہ تعالیٰ نے آپ کو یہ حکم دیا ہے کہ یہ گھر مجھ سے میری رضامندی کے بغیر لے لیں؟ حضرت داؤد نے فرمایا: "نہیں" اس پر اللہ تعالیٰ کی طرف سے حضرت داؤد پر وحی آئی کہ

(۱) موارد الظمان للہیثمی، ص ۲۸۳، المطبوعۃ السلفیۃ الروضۃ

(۲) عن ابی ہریرۃ قال: لما أراد عمر بن الخطاب رضی اللہ عنہ أن یزید فی مسجد رسول اللہ ﷺ وقعت زیادۃ علی دار العباس بن عبدالمطلب رضی اللہ عنہ، فأراد عمر أن یدخلہا فی مسجد رسول اللہ ﷺ ویعوضہ منہا، فأبی، وقال: قطیعة رسول اللہ ﷺ، واختلفا، فجعلابینہما ابی بن کعب رضی اللہ عنہ، فأتیاہ فی منزله، وكان یسمى «سید المرسلین»، فأمرہما بوسادة، فألقیت لہما، فجلسا علیہا بین یدیه، فذکر عمر ما أراد، و ذکر

”میں نے تمہارے ہاتھ زمین کے خزانے دے دیئے ہیں۔ لہذا اسے راضی کرو۔“ حضرت داؤد پھر اسکے پاس تشریف لائے، اور اس سے فرمایا کہ ”مجھے یہ حکم ملا ہے کہ تمہیں راضی کروں، لہذا میں اس زمین کے بدلے تمہیں ایک قطار سونا پیش کرتا ہوں“ اس نوجوان نے کہا: اے داؤد! میں نے قبول کیا، لیکن یہ بتائیے کہ میری زمین بہتر ہے یا یہ قطار؟ حضرت داؤد نے فرمایا کہ ”تمہاری زمین بہتر ہے“ نوجوان نے کہا کہ ”پھر مجھے راضی کیجئے“ حضرت داؤد علیہ السلام نے فرمایا کہ ”پھر تمہیں تین قطار دیتا ہوں“ اس کے بعد وہ نوجوان اپنے مطالبے میں سختی کرتا گیا، یہاں تک کہ نو قطار پر راضی ہوا۔

جب حضرت ابی بن کعبؓ یہ واقعہ سنا چکے تو حضرت عباسؓ نے فرمایا: ”کیا آپ نے میرے حق میں فیصلہ نہیں کر دیا؟ حضرت ابی کعبؓ نے فرمایا: ”بیٹک“ حضرت عباسؓ نے یہ سن کر کہا کہ: اب میں آپ لوگوں کو گواہ بناتا ہوں کہ میں نے اپنا وہ مکان کسی معاوضے کے بغیر فی سبیل اللہ مسجد کو دیدیا“

یہی واقعہ طبقات ابن سعد میں بھی مروی ہے، اور اس میں یہ اضافہ بھی ہے کہ شروع میں جب حضرت داؤد علیہ السلام نے اس نوجوان کو زمین بیچنے کی ترغیب دی تو اس نے انکار کر دیا تھا، اس پر

العباس قطیعة رسول الله ﷺ . فقال ابي : ان الله عز وجل امر عبده ونيبه داود عليه ان يبني له بيتاً . قال : اى رب ! و اىن هذا البيت ؟ قال : حيث ترى الملك شاهراً سيفه . فراه على الصخرة . و اذ ما هناك يومئذ اندر لعلام من بنى اسرائيل . فأتاه داود . فقال : اىن قد أمرت ان ابني هذا المكان بيتاً لله عز وجل . فقال له النسي : الله أمرك ان تأخذ منى بغير رضاي ؟ قال : لا . فأوحى الله الى داود عليه السلام : « اىن قد جعلت فى يدك خزائن الارض فأرضه » فأتاه داود . فقال : اىن قد أمرت برضائك فلك بها قنطار من ذهب . قال : قد قبلت يا داود ! و هى خير ام القنطار ؟ قال : بل هى خير . قال : فأرضنى . قال : فلك بها ثلاث قناطير . قال : فلم يزل يشدد على داود حتى رضى منه بتسع قناطير

انہوں نے اس سے زبردستی لینے کا ارادہ فرمایا تھا، لیکن وحی نازل ہوئی کہ ”اے داؤد! میں نے تم کو اپنا گھر تعمیر کرنے کا حکم دیا تھا، جس میں میرا ذکر کیا جائے، لیکن تم میرے گھر میں غضب کو داخل کرنا چاہتے ہو، حالانکہ غضب میری شان نہیں، تمہاری سزا یہ ہے کہ تم اب اس گھر کو نہیں بناؤ گے۔“ حضرت داؤد نے فرمایا کہ ”پھر میری اولاد میں سے کسی کو توفیق دے دی جائے،“ اللہ تعالیٰ نے فرمایا ”ہاں! تمہاری اولاد بنائے گی“ چنانچہ بعد میں حضرت سلیمان علیہ السلام نے بیت المقدس تعمیر کیا۔

ابن سعد کی روایت میں یہ بھی ہے کہ حضرت ابی بن کعبؓ نے یہ بھی ذکر کیا تھا کہ انہوں نے یہ واقعہ آنحضرت صلی اللہ علیہ وسلم سے سنا تھا، حضرت عمرؓ مزید توثیق کے لئے انہیں مسجد نبوی میں لے آئے، جہاں اور بھی صحابہ کرام موجود تھے، اور ان سے فرمایا کہ اگر کسی اور نے بھی حضرت داؤد علیہ السلام کا یہ واقعہ سنا ہوتا ہے، اس کے جواب میں حضرت ابوذر غفاریؓ نے فرمایا کہ میں نے بھی یہ واقعہ آنحضرت صلی اللہ علیہ وسلم سے سنا ہے، ان کے بعد دو مزید صحابہ نے بھی اعلان کیا کہ انہوں نے بھی یہ واقعہ رسول اللہ صلی اللہ علیہ وسلم سے سنا تھا۔ (۱)

۱۲۳۔ قرآن و سنت کے ان ارشادات سے یہ واضح ہو جاتا ہے کہ شرعاً وہی بیع معتبر اور قابل نفاذ ہے جو فریقین کی رضامندی سے وجود میں آئی ہو، کسی شخص کو زبردستی اس کی مرضی کے خلاف بیع پر مجبور کر کے اس سے کوئی چیز خریدنا جائز نہیں، اور ایسی بیع شرعاً معتبر بھی نہیں ہوتی، چنانچہ فقہاء کرام نے ایسی بیع کو فاسد قرار دیا ہے، علامہ حصکفیؒ لکھتے ہیں:

«بیع المضطر و شرائہ فاسد»

جس شخص کو اس کی رضامندی کے بغیر معاملے پر مجبور کیا گیا ہو اس کی بیع و شراء فاسد ہے۔

بلکہ اس کے تحت علامہ ابن عابدین شامیؒ نے اس صورت کو بھی شامل کیا ہے جب کوئی شخص اپنے ذاتی حالات کے تحت کوئی چیز بیچنے پر مجبور ہو گیا ہو، اور خریدار اس کی مجبوری سے فائدہ اٹھاتے

فتاویٰ العباس : ائیس قد قضیت لی بہا؟ و صارت لی ؟ قال : بلی . قال :
فانی اشهدك انی قد جعلتها لہ»

(السنن الکبری للبیہقی ص ۱۶۸ ج ۶)

(۱) طبقات ابن سعد، ص ۲۱ و ۲۲ ج ۳، ترجمہ عباس بن عبدالمطلب۔

ہوئے قیمت اتنی کم لگائے جو بازاری نرخ کے لحاظ سے بہت کم ہو۔ اس کو بھی انہوں نے ”بیع المصنوع“ قرار دیا ہے۔ (۱)

بہر صورت، اسلام کا اصل حکم تو یہی ہے کہ کسی شخص کو بیع پر مجبور کرنا نہ کسی فرد کے لئے جائز ہے، نہ حکومت کے لئے۔

۱۲۴۔ البتہ بعض ناگزیر حالات میں ایسی استثنائی صورتیں نکل سکتی ہیں جن میں کسی شدید ضرورت کو پورا کرنے کے لئے جبری بیع کا طریقہ اختیار کئے بغیر چارہ نہ ہو۔ صرف ایسے مواقع پر شریعت نے جبری بیع کی اجازت دی ہے۔ اور اس اجازت کا ماخذ بھی نبی کریم صلی اللہ علیہ وسلم کی سنت ہے۔

جامع ترمذی میں حضرت عقیقہ بن عامر رضی اللہ عنہ سے روایت ہے کہ:

«قلت: يا رسول الله! انا نمرّ بقوم فلا هم يضيّفونا ولا هم يثودون مالنا عليهم من الحق، ولا نحن نأخذ منهم، فقال رسول الله ﷺ: اين ابوا الا ان تأخذوا كرها فخذوا»

میں نے عرض کیا یا رسول اللہ! ہم کسی قوم کے پاس سے گزرتے ہیں۔ تو نہ وہ ہماری سمان داری کرتے ہیں، اور نہ وہ حقوق ادا کرتے ہیں جو ہمارے ان پر واجب ہیں، اور نہ ہم ان سے لیتے ہیں اس پر آنحضرت صلی اللہ علیہ وسلم نے فرمایا کہ اگر وہ زبردستی کئے بغیر انکار ہی کرتے رہیں تو ان سے زبردستی لے لو۔

امام ترمذی اس حدیث کی تشریح کرتے ہوئے فرماتے ہیں:

«انما معنى هذا الحديث انهم كانوا يخرجون في الغزو، فيمرون بقوم، ولا يجدون من الطعام ما يشترون بالثمن، فقال النبي ﷺ: اين ابوا ان يبيعوا الا ان تأخذوا كرها فخذوا، هكذا مروى في بعض الحديث مفسراً»

اس حدیث کے معنی یہ ہیں کہ صحابہ کرام جہاد کے لئے جایا کرتے تھے۔ وہ کسی قوم کے پاس سے گزرتے تھے۔ اور کوئی ایسا کھانا موجود نہیں ہوتا تھا جسے وہ قیمت دے کر خرید سکیں۔ اس پر نبی کریم صلی اللہ علیہ وسلم نے فرمایا کہ اگر وہ لوگ زبردستی

(۱) رد المحتار، ص ۱۱۸ ج ۴۔

کئے بغیر بیچنے سے انکار کریں تو ان سے زبردستی لے لو۔ بعض احادیث میں اس واقعے کی یہی تفصیل مروی ہے۔ (۱)

اور حضرت مولانا رشید احمد صاحب گنگوہی قدس سرہ اس حدیث کی شرح میں فرماتے ہیں:

«الاجازة لهم أن يأخذوا بالقيمة كرهاً، وتوجيه الحديث أن الكفار كانوا إذا نزل المسلمون أغلقوا دكاكينهم، وتركوا المبايعة. إضراراً بالمسلمين، فلما رأى المسلمون ذلك شكوا إلى رسول الله ﷺ أن هؤلاء لا يضيفوننا، ولا شكاية في ذلك لأن الضيافة تبرع وإكرام، وليس حقاً ثابتاً، إنما الشكوى أنهم لا يثودون إلينا بحق وهو الشراء والايئاء بالقيمة. فكأنهم ذكروا في كلامهم الطرق الثلاث المحتملة للأخذ، وهو الأخذ بالقيمة، أو الأخذ بغير قيمة جبراً منا، أو إكراماً منهم، أما الأول، فلا أنهم لا يبايعوننا، وأما الثاني فلا أنك يا رسول الله منعنا أن نأخذ مال الغير بغير حق، وهو المعنى بقولهم «ولا نحن نأخذ منهم» وأما الثالث فلا أنهم لا يضيفوننا»

اس حدیث میں آنحضرت صلی اللہ علیہ وسلم نے انہیں قیمت دے کر زبردستی لینے کی اجازت دی ہے۔ اور حدیث کا مطلب یہ ہے کہ جب مسلمان کسی بستی کے پاس پڑاؤ ڈالتے ہیں تو یہ غیر مسلم اپنی دکانیں بند کر دیتے۔ اور بیچنا چھوڑ دیتے۔ تاکہ مسلمانوں کو تکلیف ہو۔ جب مسلمانوں نے یہ دیکھا تو رسول کریم صلی اللہ علیہ وسلم سے شکایت کی کہ یہ لوگ ہماری مہمانی نہیں کرتے، اس میں تو کوئی شکایت کی بات نہ تھی، کیونکہ مہمانی تو رضا کارانہ ہوتی ہے، اور اکرام ہوتا ہے، وہ کوئی واجب الادا حق نہیں ہے، لیکن شکایت یہ تھی کہ وہ ہمیں جائز طریقے پر خریدنے بھی نہیں دیتے، اور قیمت لے کر بھی کھانا دینے سے انکار کرتے ہیں، گویا انہوں نے تینوں ممکن طریقوں کا ذکر کیا، ایک یہ کہ ان سے قیمت دے کر لیا جائے، دوسرے یہ کہ

(۱) جامع الترمذی، کتاب السیر، باب ۳۲، حدیث نمبر ۱۵۸۹، ص ۱۳۸ ج ۳ مطبوعہ بیروت۔

ہم بغیر قیمت کے ان سے جبراً وصول کر لیں، اور تیسرے یہ کہ وہ ہمارا اکرام کرتے ہوئے ہماری مہمانی کریں، پہلی صورت اس لئے ممکن نہیں کہ وہ ہم سے بیع کرنے پر تیار نہیں ہوتے، دوسری اس لئے ممکن نہیں کہ یا رسول اللہ: آپ نے ہمیں دوسرے کا مال ناحق طور پر لینے سے منع فرمایا ہے، اور انہوں نے جو کہا کہ ”نہ ہم ان سے لیتے ہیں“ اس سے یہی مراد ہے، اور تیسری صورت اس لئے ممکن نہیں کہ وہ ہماری مہمانی نہیں کرتے“ (۱)

چنانچہ قاضی ابو بکر ابن عربیؒ اس حدیث سے استنباط کرتے ہوئے فرماتے ہیں:

و كذلك اذا نزلت بالناس مخمصة، و عند بعضهم طعام، لزمهم البيع منهم
فإن أبوا أجبروا عليه»

اسی طرح جب لوگوں پر بھوک کی حالت مسلط ہو، اور بعض لوگوں کے پاس کھانا موجود ہو تو ان پر اس کھانے کی بیع لازم ہو جاتی ہے، اگر وہ انکار کریں تو انہیں اس پر مجبور کیا جائے گا“ (۱)

جبری بیع کے سلسلے میں مجھے سرکارِ دو عالم صلی اللہ علیہ وسلم کا کوئی اور ارشاد یا عمل اس کے سوا نہیں مل سکا، تاہم اس سے اتنی بات ضرور ثابت ہوتی ہے کہ شدید ضرورت کے مواقع پر، جیسا کہ جنگ وغیرہ کے غیر معمولی حالات میں ہوتی ہے، آپ نے جبری خریداری کی اجازت عطا فرمائی۔

۱۲۵۔ خلفائے راشدین کے عہد مبارک میں ایک واقعہ مسجد حرام کی توسیع کے سلسلے میں ملا ہے، یہ واقعہ امام ابو الولید ازرقیؒ نے مندرجہ الفاظ میں روایت کیا ہے:

عن ابن جریج، قال: كان المسجد الحرام ليس عليه جدران محاطة، إنما كانت الدور محذقة به من كل جانب، غير أن بين الدور أبواباً يدخل منها الناس من كل نواحيه فضاق على الناس، فاشترى عمر بن الخطاب رضي الله عنه دوراً فهدمها، وهدم على من قرب من المسجد، وأبى بعضهم أن يأخذ الثمن وتمنع من البيع، فوضعت اثماناً في خزانة الكعبة حتى أخذوها

(۱) اللؤلؤ الدرر، ص ۲۱۹ ج ۱، مطبوعہ سہارنپور، انڈیا۔

(۱) عارضتہ الاحوذی، ص ۸۷ ج ۷، مطبوعہ مصر، ۱۳۵ھ

بعد، ثم أحاط عليه جدار أقصيرا وقال لهم عمر: إنما نزلتم على الكعبة، فهو فناءها ولم تنزل الكعبة عليكم، ثم كثر الناس في زمن عثمان بن عفان رضي الله عنه، فوسع المسجد واشتري من قوم وأبي آخرون أن يبيعوا، فهدم عليهم فصيحوا به، فدعاهم، فقال: إنما جراكم على حلمي عنكم، فقد فعل بكم عمر هذا، فلم يصح به أحد، فاحتذيت على مثاله، فصيحتم بي، ثم أمرهم إلى الحبس، حتى كلمه فيهم عبدالله بن خالد بن أسيد فتركهم»

حضرت ابن جریج فرماتے ہیں کہ: پہلے مسجد حرام کے گرد کوئی چار دیواری نہیں تھی۔ بلکہ اسے چاروں طرف سے گھروں نے گھیرا ہوا تھا، البتہ گھروں کے درمیان دروازے تھے۔ جن کے ذریعہ لوگ مسجد میں داخل ہوتے تھے۔ پھر مسجد لوگوں کے لئے تنگ ہو گئی۔ تو حضرت عمر رضی اللہ عنہ نے گھروں کو خرید کر انہیں منہدم کر دیا، اور جن لوگوں کے گھر مسجد کے بالکل قریب تھے۔ انہیں گروا دیا، لیکن بعض لوگوں نے قیمت لینے اور گھر بیچنے سے انکار کر دیا، چنانچہ ان کے گھروں کی قیمتیں کعبے کی الماری میں رکھ دی گئیں۔ یہاں تک کہ بعد میں انہوں نے لے لیں۔ اس کے بعد حضرت عمرؓ نے مسجد کے گرد ایک چھوٹی سے دیوار بنا دی، اور جو لوگ بیچنے سے انکار کر رہے تھے۔ ان سے فرمایا کہ ”تم کعبے پر آکر اتر گئے ہو، جب کہ یہ جگہ کعبے کا صحن تھی اور کعبہ تم پر آکر نہیں اترتا“ پھر حضرت عثمانؓ کے زمانے میں لوگوں کی تعداد اور زیادہ ہو گئی تو انہوں نے مسجد حرام میں توسیع کی، اور کچھ لوگوں سے جگہ خرید لی، اور بعض لوگوں نے بیچنے سے انکار کیا، بالآخر حضرت عثمانؓ نے ان کے گھر منہدم کرادیئے، اس پر لوگوں نے احتجاج کیا تو حضرت عثمانؓ نے انہیں بلوایا، اور فرمایا کہ ”میرے حلم نے تم لوگوں کو جری کر دیا ہے، حضرت عمرؓ نے تمہارے ساتھ یہی معاملہ فرمایا تھا، اس پر کسی نے احتجاج نہیں کیا، میں نے انہیں کے نقش قدم پر چلنے کی کوشش کی تو تم احتجاج کرتے ہو“، اس کے بعد ان لوگوں کو قید کرنے کا حکم دیا، لیکن عبداللہ بن خالد بن اسیدؓ کی گفتگو کے نتیجے میں انہیں چھوڑ دیا“ (۱)

(۱) تاریخ مکہ لائبریری، ص ۶۸ و ۶۹ ج ۲ مطبوعہ مکہ مکرمہ ۱۴۰۳ھ۔

علامہ تقی الدین فاسیؒ نے یہ واقعہ ازرقیؒ ہی سے نقل کرنے کے بعد بتایا ہے کہ حضرت عمرؓ ہی کے زمانے میں مسجد حرام کی جو توسیع ہوئی، یہ واقعہ ۷ھ کا ہے۔ اور حضرت عثمانؓ کی توسیع کا واقعہ ۲۶ھ کا۔ (۱)

۱۲۶۔ یہاں قدرتی طور پر یہ سوال پیدا ہوتا ہے کہ حضرت عمرؓ اور حضرت عباسؓ کے درمیان مسجد نبویؐ کی توسیع کے وقت جو اختلاف پیش آیا تھا، بظاہر حضرت ابی بن کعبؓ کے فیصلے کے بعد حضرت عمرؓ بھی مطمئن ہو گئے تھے، کہ کسی شخص کو اپنی ملکیت فروخت کرنے پر اس کی مرضی کے خلاف مجبور نہیں کیا جاسکتا۔ پھر مسجد حرام کے اس واقعے میں انہیں جبری طور پر لوگوں کے مکانات کس بنیاد پر خریدتے؟

۱۲۷۔ اس سوال کا جواب تو یہ ہو سکتا ہے کہ مکہ مکرمہ کی زمینوں کی حیثیت دوسری زمینوں سے مختلف ہے، قرآن کریم کا ارشاد ہے:

سُوا۟نَ الْعَاكِفِ فِيهِ وَالْبَادِ

اس بیت اللہ میں یہاں کے مقیم اور باہر سے آنے والے سب برابر ہیں

اس کی وجہ سے فقہاء کی ایک بڑی جماعت اس بات کی قائل ہے کہ یہاں کی زمینیں کسی کی شخصی ملکیت نہیں ہو سکتیں، لہذا ان کی بیع و شراء بھی جائز نہیں ہے، اور حضرت عمرؓ نے مکہ مکرمہ کے باشندوں پر اسی قرآنی ارشاد کی وجہ سے یہ حکم عائد کیا تھا کہ وہ حاجیوں پر اپنے گھروں کے دروازے بند نہ کریں، اور حاجیوں کو اجازت دی تھی کہ وہ جس گھریا جگہ کو خالی پائیں، اس میں آکر ٹھہر جائیں۔ (۲)

۱۲۸۔ اس لئے حضرت عمرؓ نے معترضین کے جواب میں یہ فرمایا کہ ”تم کعبے پر آکر اتر گئے ہو، جب کہ یہ جگہ کعبے کا صحن تھی، کعبہ تم پر آکر نہیں اترا“ گو یا وہ یہ سمجھتے تھے کہ یہ جگہ کسی کی ملکیت نہیں ہے، بلکہ کعبہ کی ضروریات کے لئے وقف ہے، لہذا جن لوگوں نے اس جگہ پر تعمیرات کر رکھی ہیں، وہ ایک وقف جگہ پر کی ہوئی تعمیرات ہیں، جنہیں وقف کی مصلحت کے پیش نظر جب چاہیں ہٹایا جاسکتا ہے، اس صورت میں جو قیمت ان لوگوں کو ادا کی گئی وہ صرف تعمیر کی قیمت تھی، جگہ کی نہیں، حضرت مولانا ظفر احمد عثمانیؒ نے اس واقعے کی یہی توجیہ کی ہے۔ (۱)

(۱) شفاء الغرام بالذکر البلد الحرام للفاہی، ص ۲۲۳ ج ۱۔

(۲) کتاب الاموال ابی عبید، ص ۶۶۔

(۱) اتمام السنن، ص ۲۰۳ و ۲۰۴ ج ۱۳۔

۱۲۹۔ اور دوسرا جواب یہ بھی ممکن ہے کہ شدید اور ناگزیر مواقع پر جبری بیع کی اجازت حضرت عقیقہ بن عامرؓ کی اس حدیث سے ثابت ہے جو اوپر ذکر کی گئی ہے۔ لیکن اس اجازت کو بہت احتیاط کے ساتھ صرف ایسے مواقع پر استعمال کیا جاسکتا ہے جہاں ضرورت اتنی شدید ہو کہ اس عمل کے بغیر چارہ نہ رہے۔ مسجد نبویؐ کی توسیع کے سلسلے میں حضرت عمرؓ اور حضرت عباسؓ کے درمیان جو قضیہ پیش آیا، وہاں صورت یہ تھی کہ حضرت عمرؓ ایسی ضرورت سمجھ رہے تھے۔ لیکن حضرت عباسؓ کی رائے میں ضرورت اس درجے کی نہیں تھی، کہ اس کی بنا پر بیع کے عام اصول میں استثناء پیدا کیا جاسکے۔ اور یہ بھی بعید نہیں ہے کہ حضرت عباسؓ یہ محسوس کرتے ہوں کہ حضرت عمرؓ تو اس وقت ضرورت کے تحت یہ اقدام کر رہے ہیں، لیکن انہیں اندیشہ یہ تھا کہ ان کا یہ عمل آئندہ کے لئے نظیر بن جائے گا، اور لوگ اسے شدید ضرورت کے بغیر بھی بے دریغ استعمال کرنا شروع کر دیں گے۔ لہذا وہ چاہتے تھے کہ اس مسئلے کی ضروری وضاحت ہو جائے کہ شدید ضرورت کے بغیر اس طرح کی جبری خریداری جائز نہیں ہے، چنانچہ حضرت ابی بن کعبؓ کے فیصلے کے بعد جب یہ مقصد حاصل ہو گیا تو حضرت عباسؓ نے رضا کارانہ طور پر اپنا مکان حضرت عمرؓ کے حوالے کر دیا۔

۱۳۰۔ دوسری طرف مسجد حرام کے معاملے میں شدید ضرورت واضح تھی، اس لئے کہ مکہ مکرمہ میں سب سے پہلے بیت اللہ ہی تعمیر ہوا تھا، جس کا مقصد یہ تھا کہ لوگ جب چاہیں، اور جتنی تعداد میں چاہیں، یہاں آکر عبادت کریں، لہذا کعبے کے آس پاس کی جگہ اصل میں کعبہ ہی کی ضروریات کے لئے ہونی چاہئے تھی، لوگ اپنے طور پر یہاں آکر آباد ہو گئے تھے، جب ان کی آبادی کی وجہ سے اصل مقصد میں خلل آنے لگا، اور یہ بھی ممکن نہیں تھا کہ اس آبادی سے ہٹ کر کسی اور جگہ مسجد تعمیر کر دی جائے، کیونکہ کوئی بھی مسجد بیت اللہ اور مسجد حرام کا بدل نہیں بن سکتی، تو اس آبادی کو ہنانا جو بیت اللہ کی تعمیر کے اصل مقصد میں رکاوٹ بن رہی تھی، ایسی ناگزیر ضرورت تھی کہ اس کے سوا کوئی چارہ نہ تھا، چنانچہ اس موقع پر بعض لوگوں نے اپنی ذاتی مشکلات کی بنا پر تو اعتراض کیا، لیکن ایک علمی مسئلے کے طور پر کسی صحابی کا اس عمل پر کوئی اعتراض ثابت نہیں ہے۔

۱۳۱۔ لہذا ان دونوں واقعات کے مجموعے سے جو بات سامنے آتی ہے، وہ یہ کہ اصل قاعدہ یہی ہے کہ کسی شخص کی جائیداد کی جبری خریداری جائز نہیں ہے، لیکن نہایت شدید اور ناگزیر ضرورت کے موقع پر اس کی گنجائش ہے۔

۱۳۲۔ چنانچہ فقہاء کرام نے اسی اصول کے مطابق کئی ضروریات کے لئے جبری خریداری کو جائز قرار دیا ہے، جس کی چند مثالیں ذیل میں پیش کرتا ہوں:

(۱) فقہ حنفی کی مشہور کتاب ”در مختار“ میں ہے:

تؤخذ أرض و دار و حانوت بجانب مسجد ضاق على الناس بالقيمة
كرهاً

جو مسجد لوگوں کے لئے تنگ ہو گئی ہو، اور اس کے قریب کوئی زمین یا گھر یا دوکان
ہوں تو اسے قیمت کے ذریعہ زبردستی لیا جاسکتا ہے۔

علامہ ابن عابدین شامی اس کی تشریح میں لکھتے ہیں:

لما روى عن الصحابة رضى الله عنهم لما ضاق المسجد الحرام أخذوا
أرضين بكره من أصحابها بالقيمة وزاد وافي المسجد الحرام، بحر عن
الزيلعي، قال في نور العين: ولعل الأخذ كرها ليس في كل مسجد ضاق،
بل الظاهر أن يختص بمالم يكن في البلد مسجد آخر، إذ لو كان فيه مسجد
آخر يمكن دفع الضرورة بالذهاب إليه، نعم فيه حرج، لكن الأخذ كرها
أشد حرجاً منه، ويؤيد ما ذكرنا فعل الصحابة، إذ لا مسجد في مكة
سوى المسجد الحرام»

اس کی دلیل یہ ہے کہ جب مسجد حرام تنگ پڑ گئی تو صحابہ کرام سے مروی ہے کہ
انہوں نے مالکان سے ان کی زمینیں قیمت دے کر زبردستی لیں، اور مسجد حرام میں
اضافہ کیا۔ (بحر عن الزيلعي -) اور صاحب نور العین کہتے ہیں کہ شاید زبردستی
لینے کا جواز ہر اس مسجد کے لئے نہیں ہے جو تنگ پڑ جائے، بلکہ اس صورت کے
ساتھ خاص ہے جب کہ شہر میں کوئی اور مسجد نہ ہو، اس لئے کہ اگر کوئی اور مسجد ہو
تو وہاں جا کر نماز پڑھنے سے ضرورت پوری ہو سکتی ہے، ہاں اس میں دقت تو ہے،
لیکن زبردستی لینے میں اس سے زیادہ دقت ہے، اور ہماری اس بات کی تائید صحابہ
کے عمل سے بھی ہوتی ہے، کیونکہ مکہ مکرمہ میں مسجد حرام کے سوا کوئی اور مسجد
نہیں“ (۱)

(۲) فقہ مالکی کے مشہور عالم علامہ موانقؒ لکھتے ہیں:

(۱) دالعمقار، ص ۳۲۱ ج ۳، کتاب الوتف۔

«ويكره الناس السلطان على بيعها إذا احتاج الناس إليها لجامعهم الذي فيه الخطبة، وكذلك الطريق إليها، لا إلى المسجد التي لا خطبة فيها والطرق التي في القبائل لا أقوام»

اگر لوگوں کو اپنی ایسی جامع مسجد کے لئے گھروں کی جگہ کی ضرورت ہو جس میں خطبہ ہوتا ہو۔ یا اس کی جامع مسجد تک جانے کے لئے راستے کی ضرورت ہو تو سلطان مالکوں کو اس کی بیع پر مجبور کر سکتا ہے۔ لیکن جن مسجدوں میں خطبہ نہیں ہوتا۔ یا قبائل کے لئے بنے ہوئے راستوں میں توسیع کے لئے بیع پر مجبور کرنا جائز نہیں۔ (۲)

(۳) فقہ حنفی کی مشہور کتاب ”فتاویٰ قاضی خان“ میں ہے:

«قالوا: وللسلطان أن يجعل ملك الرجل طريقا عند الحاجة»

فقہاء نے کہا ہے کہ سلطان کو یہ اختیار حاصل ہے کہ وہ ضرورت کے وقت کسی شخص کی ملکیت کو راستہ قرار دے دے“ (۱)

(۴) اسی اصول کو خلافت عثمانی کے دور میں مدون کردہ قانون ”مجلد الاحکام العدلیۃ“ میں اس طرح بیان کیا گیا ہے:

لدى الحاجة يتوخذ ملك كائن من كان بالقيمة بأمر السلطان و يلحق بالطريق، لكن لا يتوخذ من يده ما لم يود له الثمن»

ضرورت کے وقت سلطان کے حکم سے ہر شخص کی ملکیت خواہ وہ کوئی ہو۔ قیمت ادا کر کے لی جاسکتی ہے۔ اور اسے راستے میں شامل کیا جاسکتا ہے۔ لیکن اس کے قبضے سے اس وقت تک نہیں لی جائے گی جب تک اسے قیمت ادا نہ کر دی گئی ہو۔ (۲)

(۵) امام محمد بن حسن شیبانیؒ جو امام ابو حنیفہؒ کے شاگرد ہیں۔ اسلام کے بین الاقوامی قانون پر اپنی معروف کتاب ”المیسر المکبیر“ میں یہ مسئلہ تحریر فرماتے ہیں کہ اگر جنگ کے دوران امیر لشکر کو

(۲) التاج والاکلیل، للمواق، بھامش الخطاب، ص ۴۲ ج ۶ کتاب الوتف۔

(۱) فتاویٰ قاضی خان، ص ۲۳۶ ج ۱، کتاب الزکوٰۃ، فضل احياء الموات۔

(۲) مجلۃ الاحکام العدلیۃ، دفعہ نمبر ۱۴۱۶۔

مرکز کی طرف کوئی ایلیچی بیچنے کی ضرورت پیش آئے، اور ایلیچی کے لئے کوئی فالتو گھوڑا موجود نہ ہو، تو اسے چاہئے کہ کسی گھوڑے کے مالک سے گھوڑا مستعار لینے کی کوشش کرے، لیکن:

وإن أبنى أن يعطيه الفرس ولم يجد إلا ما بداً من أن يأخذ الفرس منه
فیدفعه إلی الرسول لضرورة جاءت للمسلمین فلا بأس بأن يأخذ منه
کرہاً»

اگر گھوڑے کا مالک گھوڑا دینے سے انکار کر دے، اور امیر کے پاس اس گھوڑے کو حاصل کرنے بغیر چارہ نہ ہو، کیونکہ مسلمانوں کو ایک ضرورت ایسی پیش آگئی ہے کہ وہ گھوڑا ایلیچی کو دینا ضروری ہو گیا ہے، تو ایسی صورت میں وہ گھوڑا اس سے زبردستی لے سکتا ہے۔

شمس الائمہ سرخسی اس کی دلیل بیان کرتے ہوئے لکھتے ہیں:

لأنه نصب ناظراً، وعند الضرورة يجوز له أن يأخذ مال الغير بشرط
الضمان»

اس لئے کہ امیر کو نگران مقرر کیا گیا ہے، اور ضرورت کے موقع پر اس کے لئے جائز ہے کہ کسی دوسرے کا مال لے لے، بشرطیکہ اس کا معاوضہ ادا کرے۔ (۱)

(۲) احتکار، یعنی گراں فروشی کی غرض سے اشیاء ضرورت کی ذخیرہ اندوزی، حدیث کی رو سے ناجائز ہے، اب اگر کسی شخص نے ایسی اشیاء کی ذخیرہ اندوزی کر رکھی ہو جن کی بستی میں قلت ہے، اور لوگوں کو ان کی ضرورت ہے، تو فقہاء کرام نے اس صورت میں بھی قاضی کو اس بات کی اجازت دی ہے کہ وہ ایسے ذخیرہ اندوزوں کو ان اشیاء ضرورت کی فروخت پر مجبور کر سکتا ہے، اس سلسلے میں فقہ حنفی کی کتاب ”الاختیار“ میں مسئلے کی تفصیل بیان کی گئی ہے:

«وإذا رفع إلی القاضی حال المحتكر یا مره بیع ما یفضل من قوته و عیاله
فإن امتنع باع علیه، لأنه فی مقدار قوته و عیاله غیر محتكر، و یترك قوتهم
على اعتبار السعة. وقیل: إذا رفع إلیه أول مرة نهاه عن الاحتكار، فإن

(۱) شرح امیر الکبیر، ص ۲۳۵ ج ۲ - مطبوعہ دکن۔

رفع اِلَیْهِ ثَانِیَا حَبْسَهُ وَ عَزْرَهُ بِمَا یُرْمَى زَجْرَالَهُ ، وَ دَفْعَا لِلضَّرْرِ عَنِ النَّاسِ . قَالَ مُحَمَّدٌ : أَجْبَرُ الْمُحْتَكِرِينَ عَلَى الْبَیْعِ مَا احْتَكَرُوا وَلَا أَسْعُرُ ، وَ یُقَالُ لَهُ : یَبِيعُ كَمَا یَبِيعُ النَّاسُ وَ بِالزَّیَادَةِ یَتَغَابَنُ النَّاسُ فِی مِثْلِهَا ، وَلَا أُتْرَكُهُ یَبِيعُ بِأَكْثَرٍ وَ قَدْ قَالَ أَصْحَابُنَا : إِذَا خَافَ الْإِمَامُ عَلَى أَهْلِ مِصْرَ الضَّیَاعِ وَ الْهَلَكَ أَخَذَ الطَّعَامَ مِنَ الْمُحْتَكِرِينَ ، وَ فَرَقَهُ عَلَيْهِمْ ، وَ إِذَا وَجَدُوا رَدُوا مِثْلَهُ ، وَ لَیْسَ هَذَا حَجْرًا ، وَ إِنَّمَا هُوَ لِلضَّرُورَةِ ، كَمَا فِی الْمَحْمُصَةِ»

اگر قاضی کے پاس ذخیرہ اندوزی کرنے والے کا معاملہ لایا جائے۔ تو وہ اسے حکم دے کہ جتنی غذائی اشیاء اس کے اپنے اور اس کے اہل و عیال کی ضرورت سے زائد ہوں، انہیں بیچ دے، اگر وہ انکار کرے تو قاضی اس کی طرف سے بیچ دے، اس لئے کہ اپنی اور اپنے عیال کی غذائی ضرورت کی حد تک وہ ذخیرہ اندوزی کا مرتکب نہیں ہے، اور ان کی غذائی ضرورت کا اندازہ اس کی وسعت کے مطابق کیا جائے گا، اور بعض فقہاء کا کہنا ہے کہ جب کسی ایسے شخص کا معاملہ پہلی بار پیش ہو تو قاضی اسے احتکار سے منع کرے۔ اگر دوبارہ وہ (احتکار کے جرم میں) پیش ہو تو اسے قید کر دے جو اسے اس کے عمل سے روک سکے، اور لوگوں کی تکلیف دور ہو، امام محمدؒ فرماتے ہیں کہ میں ذخیرہ اندوزی کرنے والوں کو بیچ پر مجبور کروں گا، لیکن کوئی خاص قیمت بیچ کے لئے مقرر نہیں کروں گا، اس کے بجائے اس سے کہا جائے گا کہ تم اسی طرح فروخت کرو جیسے لوگ فروخت کر رہے ہیں، اور اگر وہ تھوڑی سی زیادتی کے ساتھ بھی بیچ دے جس کی عموماً لوگ پرواہ نہیں کرتے، تو بھی کچھ حرج نہیں، لیکن میں اس سے زیادہ قیمت لے کر بیچنے کی اجازت نہیں دوں گا، ۰۰۰۰۰۰۰۰ اور ہمارے فقہاء نے کہا ہے کہ اگر کسی سربراہ حکومت کو کسی شہر والوں کے بارے میں اندیشہ ہو کہ وہ بھوک کی وجہ سے ہلاک ہو جائیں گے، تو وہ ذخیرہ اندوزوں سے غذائی اشیاء لے کر ان میں تقسیم کر دے گا، پھر جب ان لوگوں کو استطاعت ہو وہ اتنا ہی واپس کر دیں گے“ (۱)

(۱) الاختیار لتعلیل الخیار، لموصلیؒ ص ۱۶۱ ج ۳، کتاب الفرائض -

یہ مسئلہ اور بھی فقہاء کرام نے لکھا ہے، (ملاحظہ ہو، بدائع الصنائع، ص ۱۲۹ ج ۵، الطرق الحکمینیۃ لابن قیم، ص ۲۸۳

۱۳۳- آنحضرت صلی اللہ علیہ وسلم کی حدیث، خلفائے راشدین کے عمل، اور فقہاء کرام کی مذکورہ بالا تصریحات سے مجموعی طور پر یہ نتیجہ نکلتا ہے کہ کسی شخص کو اپنی ملکیت فروخت کرنے پر مجبور کرنا عام حالات میں تو بالکل جائز نہیں ہے، لیکن کسی ناگزیر ضرورت کی بنا پر حکومت اسلامی کسی شخص کو بیع پر مجبور کر سکتی ہے۔

۱۳۴- اب سوال یہ ہے کہ اس ضرورت کا معیار کیا ہوا؟ اس سلسلے میں فقہاء کرام نے اصول فقہ میں چند درجات بیان فرمائے ہیں، جنہیں ضرورت، حاجت، منفعت، زینت اور فضول کی اصطلاحات سے تعبیر فرمایا ہے:

ضرورت کی تعریف عموماً فقہاء نے اس طرح کی ہے:

بلوغه حدا این لم يتناول الممنوع هلك، أو قارب، كالمضطر للأكل و اللبس، بحيث لو بقي جائعاً أو عرياناً هلك أو تلف منه عضو، وهذا يبيح تناول المحرم

کسی کا ایسی حد پر پہنچ جانا کہ اگر وہ ناجائز کام کا ارتکاب نہ کرے، تو یا بالکل ہلاک ہو جائے گا، یا ہلاکت کے قریب پہنچ جائے گا، مثلاً وہ شخص جو کھانے یا پہننے پر اتنا مجبور ہو کہ اگر بھوکا یا برہنہ رہے تو مر جائے، یا اس کا کوئی عضو ضائع ہو جائے، ایسے موقع پر حرام کا استعمال جائز ہے“ (۱)

حاجت کی تعریف یہ کی گئی ہے:

أن يكون الإنسان في حالة من الجهد و المشقة التي لا تؤدى به إلى الهلاك

إذا لم يتناول المحرم شرعاً

انسان ایسی حالت میں ہو کہ اگر حرام شرعی کا ارتکاب نہ کرے تو ہلاک نہیں ہو گا۔

لیکن سخت مشقت ہوگی“ (۲)

اس حالت میں حکم فقہاء نے یہ بیان فرمایا ہے کہ:

۲۸۵ و الحسبۃ لابن قیمیہ ص ۱۷۱، ۱۷۲، ورد المحتار، ص ۲۸۲، ۵، شرح مسلم لللائلی ص ۳۰۳، ۳۰۵، ج ۳، ص ۴، مزید

تفصیلات کے لئے دیکھیے: موسوعۃ الفقہ الاسلامی المصریۃ ص ۱۹۸، ۱۹۹، ج ۳

(۱) المنشور فی القواعد للذکر کشی، ص ۳۱۹، ج ۲- والاشیاء والنکاح لابن نجیم، ص ۱۱۹، ج ۱-

(۲) نظریۃ الضرورة الشرعیۃ، ڈاکٹر وہبہ الزحیلی - ص ۲۳، طبع بیروت، ۱۴۰۲ھ

«هذا لا يبيح الحرام . و يبيح الفطر في الصوم»

اس حالت میں حرام چیز کا کھانا تو جائز نہیں، لیکن روزہ توڑنا جائز ہو جاتا ہے“ (۱)

تیسرا درجہ منفعت ہے، اس کی تعریف یہ کی جاسکتی ہے کہ ”یہ ایسی حالت کا نام ہے جس میں ناجائز کام کا ارتکاب نہ کرنے سے نہ تو ہلاکت کا اندیش ہے، نہ کوئی شدید مشقت پیش آتی ہے، البتہ وہ فائدہ حاصل نہیں ہوتا جو ناجائز کام سے بظاہر حاصل ہوتا، فقہاء کرام نے اس کی مثال یہ دی ہے کہ ایک شخص کے پاس بھوک مٹانے کے لئے جو کی روٹی موجود ہے، لیکن اسے گندم کی روٹی، بکرے کے گوشت اور روغنی کھانے کا شوق ہے، اور جو کی روٹی پسند نہیں، اس درجے سے کسی شرعی حکم میں کوئی تبدیلی نہیں آسکتی۔ (۲)

چوتھا درجہ زینت ہے، یعنی وہ حالت جس میں ناجائز کام نہ کرنے سے نہ ہلاکت ہوتی ہے، نہ کوئی ناقابل برداشت مشقت پیش آتی ہے، اور ناجائز کے ارتکاب سے کوئی حقیقی فائدہ بھی حاصل نہیں ہوتا، البتہ ظاہری سجاوٹ کا مقصد حاصل ہو جاتا ہے، مثلاً کسی شخص کے پاس بقدر ضرورت کپڑے موجود ہیں، لیکن وہ چاہتا ہے کہ فیشن کے مطابق کپڑے حاصل کرے، اس درجے سے بھی کسی شرعی حکم میں تبدیلی نہیں آسکتی۔

پانچواں درجہ فضول ہے، یعنی ایسی حالت میں جس میں ناجائز کے ارتکاب سے نہ ہلاکت کو دور کرنا مقصود ہے، نہ مشقت کو، نہ اس سے کوئی فائدہ حاصل ہوتا ہے، ظاہر ہے کہ اس درجے سے احکام میں کسی تغیر کا تو کوئی سوال ہی نہیں ہے۔

۱۳۵۔ ان پانچ درجات میں سے پہلا درجہ یعنی ”ضرورت“ ایسا ہے کہ اس کی بنیاد پر بقدر ضرورت حرام کے استعمال کی اجازت ہو جاتی ہے، دوسرا درجہ یعنی ”حاجت“ ایسا ہے کہ اگرچہ اس سے کسی حرام چیز کے استعمال کا جواز پیدا نہیں ہوتا، لیکن اگر وہ عمومی شکل اختیار کر جائے، یعنی وہ حاجت انفرادی نہ ہو، بلکہ اجتماعی ہو، تو وہ اجتماعی حاجت بھی بہت سے مسائل میں ”ضرورت“ کے قائم مقام ہو جاتی ہے، اور اس کی وجہ سے احکام میں تغیر آ جاتا ہے، چنانچہ فقہاء کرام کے ہاں یہ قاعدہ مشہور ہے کہ:

«الحاجة العامة تنزل منزلة الضرورة الخاصة في حق آحاد الناس»

عمومی حاجت کو اس انفرادی ضرورت کے قائم مقام قرار دیا جاسکتا ہے جو افراد کو

(۱) الاشیاء والنظار ص ۱۱۹ ج ۱۔

(۲) الاشیاء والنظار ص ۱۱۹ ج ۱۔

پیش آتی ہے۔ (۱)

اس کے علاوہ بعض حضرات نے یہ بھی کہا ہے کہ جو چیز حرام قطعی ہو، اس کا جواز صرف ”ضرورت“ کے حالات میں ہوتا ہے، وہاں حاجت کا اعتبار نہیں ہے، لیکن جس چیز کی حرمت قطعی نہ ہو، بلکہ ظنی ہو، وہاں ”حاجت“ کی بنیاد پر بھی گنجائش پیدا ہو سکتی ہے۔

۱۳۶۔ اس تفصیل کے بعد دیکھنا یہ ہے کہ ”جبری بیع“ کون سی صورتوں میں جائز ہو سکتی ہے؟ حدیث میں ”جبری بیع“ کا جو ایک موقع بیان کیا گیا ہے، یعنی مجاہدین کا راستے کی بستیوں سے جبرا کھانا خریدنا، وہ ”ضرورت“ ہی کی حالت ہے، کیونکہ اگر اس کی اجازت نہ ہو تو پورے لشکر کے بھوکے مر جانے کا اندیشہ ہے۔

۱۳۷۔ لیکن فقہاء کرام کے حوالہ سے جبری بیع کی جو صورتیں پیچھے بیان کی گئی ہیں، ان سے معلوم ہوتا ہے کہ فقہاء کرام نے ”اجتماعی حاجت“ کو بھی ”ضرورت“ کے قائم مقام قرار دے کر ”جبری بیع“ کی اجازت دی ہے، ظاہر ہے کہ مسجد کے تنگ ہونے سے یا راستے کی تنگی سے کسے کی ہلاکت واقع ہونے کا اندیشہ تو ہمیشہ نہیں ہو سکتا، لیکن شدید مشقت ضرور پیش آ سکتی ہے، اور چونکہ یہ شدید مشقت اجتماعی نوعیت کی ہے، اس لئے فقہاء کرام نے اس حاجت کو ضرورت کے قائم مقام قرار دیا ہے، اسی طرح اگر کوئی امیر لشکر مرکز کو پیغام بھیجنے کے لئے کوئی اہلچی روانہ کرنا چاہتا ہے، تو ہمیشہ ایسی ضرورت نہیں ہوگی جس کے بغیر لشکر کی ہلاکت کا خطرہ ہو، لیکن اس کے بغیر شدید مشقت کا اندیشہ ضرور ہو گا، اور یہ مشقت چونکہ اجتماعی نوعیت کی ہے، اس لئے اسے بھی ”ضرورت“ قرار دے کر جبری بیع کی اجازت دی گئی ہے۔

۱۳۸۔ اس سے معلوم ہوا کہ مذکورہ بالا پانچ درجات میں سے ”ضرورت“ اور ”اجتماعی حاجت“ دو درجات ایسے ہیں جن کی موجودگی میں ”جبری خریداری“ کا جواز نکل سکتا ہے، لیکن باقی تین درجات یعنی ”منفعت“ ”زینت“ یا ”فضول“ کے لئے جبری خریداری جائز نہ ہو گی۔

۱۳۹۔ اب مذکورہ بحث سے جبری خریداری کے جواز کے لئے ضرورت کا معیار مقرر کرتے ہوئے یہ نتائج برآمد ہوتے ہیں:

(۱) عام حالات میں کسی شخص کو اس کی ملکیت فروخت کرنے پر مجبور کرنا جائز نہیں۔

(۲) صرف ”ضرورت“ یا ”عمومی حاجت“ کے موقع پر ہی جبری خریداری جائز ہو سکتی ہے، اور اس کا معیار یہ ہے کہ اس جبری خریداری کے بغیر یا تو کسی کی جان چلی جانے کا براہ راست

(۱) المنشور فی القواعد للدرکشی ص ۲۳ ج ۱۔

خطرہ گمان غالب کے درجے میں پیدا ہو گیا ہو۔ یا اس کے بغیر عام انسانوں کو شدید مشقت میں مبتلا ہونے کا غالب گمان ہو۔

(۳) مذکورہ ”ضرورت“ یا ”عمومی حاجت“ کو دور کرنے کا اس جبری خریداری کے سوا کوئی راستہ نہ ہو۔ اور یہ فیصلہ تمام ممکنہ متبادل طریقوں پر اچھی طرح غور کرنے کے بعد کیا گیا ہو۔ لہذا محض ”مفاد عامہ“ (Public Interest) کی مجمل بنیاد کافی نہیں، جب تک ”ضرورت“ یا ”عمومی حاجت“ کا تعلق نہ ہو گیا ہو۔

(۴) جبری خریداری میں جو چیز زبردستی کسی شخص سے لی جا رہی ہے، اس کا معاوضہ جبری خریداری کی تاریخ میں اس شے کے بازاری نرخ (Markat Value) کے مطابق معین کیا جائے۔ کیونکہ اوپر بحث سے یہ بات واضح ہو چکی ہے کہ شریعت نے جس جگہ جبری خریداری کی اجازت دی ہے، وہاں ”قیمت“ یا ”ضمان“ کی ادائیگی لازم قرار دی ہے، اور ”قیمت“ یا ”ضمان“ دونوں کا مطلب ”بازاری نرخ“ کے مطابق ادائیگی ہے، محض کسی حاکم کی طرف سے استبدادی طور پر (Arbitrary) معاوضہ کے تعین کو ”قیمت“ یا ”ضمان“ نہیں کہا جا سکتا۔

(۵) بازاری نرخ کے مطابق یہ معاوضہ مطلوبہ شے کا قیمت لینے سے پہلے یا اس کے ساتھ ساتھ ادا کر دیا جائے (البتہ اتنی معمولی تاخیر جو انتظامی طور پر ناگزیر ہو، اور جسے قابل ذکر تاخیر نہ سمجھا جائے، ”ساتھ ساتھ“ ہی میں داخل سمجھی جا سکتی ہے) ان شرائط کی مکمل رعایت کے ساتھ حاکم مجاز کو شرعاً یہ اختیار دیا جا سکتا ہے کہ وہ کسی کی ملکیت جبری طور پر خرید لے۔

غریبوں کی امداد کے لئے املاک کی ضبطی

۱۳۰۔ اب ایک سوال یہ پیدا ہوتا ہے کہ کیا غریبوں کی امداد کے لئے مال دار افراد کی املاک کا کوئی حصہ جبری طور پر ضبط کیا جا سکتا ہے؟

۱۳۱۔ اس کا جواب مذکورہ بالا بحث کی روشنی میں یہ ہے کہ جہاں تک بلا معاوضہ ضبطی کا تعلق ہے، وہ صرف ایک انتہائی (Externe) موقع پر بقدر ضرورت جائز ہے، اور وہ انتہائی موقع یہ ہے کہ کوئی شخص شدید بھوک سے واقعہ بیتاب ہو، یا کسی کو تن ڈھانپنے کے لئے کپڑا میسر نہ ہو، یا شدید موسم کی مدافعت کے لئے اس کے پاس نہ کچھ موجود ہو، نہ حاصل کرنے کا کوئی ذریعہ ہو، تو ایسے شخص کی یہ وقتی ضرورت پوری کرنا ہر اس مسلمان پر فرض ہے، جس کے علم میں یہ ضرورت آئی ہو۔

اگر کوئی شخص یہ فریضہ ادا نہ کرے، تو اسے بزور حکومت اس کی ادائیگی پر مجبور کرنے کے لئے اس سے ضروریات زندگی یا ان کی قیمت کی رقم کا اتنا حصہ بلا معاوضہ لیا جاسکتا ہے جو مذکورہ شخص کی وقتی ضرورت پوری کر سکے، اور مالک کی ناگزیر ضرورت سے زائد ہو۔

۱۳۲- اس ایک صورت کے سوا جس کی تفصیل پیچھے بیان ہو چکی ہے، کسی بھی صورت میں اسلامی حکومت کے کسی باشندے سے (مسلم یا غیر مسلم) کی کسی ملکیت پر بلا معاوضہ قبضہ کر لینا کسی صورت میں بھی جائز نہیں ہے۔

۱۳۳- جہاں تک ایسے اشخاص کا تعلق ہے، جو بھوک پیاس سے بیتاب یا برہنگی کا شکار نہیں ہیں، بلکہ اپنی روزمرہ کی ضروریات، خواہ بہت معمولی انداز میں صرف بقدر ضرورت پوری کر رہے ہیں، لیکن مشقت کے ساتھ پوری کر رہے ہیں، سوان کا معاشی رتبہ بلند کرنے کے لئے اسلام نے ”تحدید ملکیت“ یا ”املاک کی جبری ضبطی“ کا طریقہ اختیار کرنے کے بجائے دوسرے ایسے احکام دیئے ہیں، جن کے ذریعے یہ مقصد حاصل کیا جاسکے، ان احکام میں ”زکوٰۃ“ کی فریضت، رشتہ داروں کے نفقے کے احکام، وراثت کے احکام سمورے شوث، قمار وغیرہ کی حرمت وغیرہ سرفہرست ہیں، اگر ان احکام پر ٹھیک ٹھیک عمل کیا جائے تو وہ زبردست معاشی تفاوت جو معاشرے کے لئے خطرناک ہو سکتا ہے، خود بخود دور ہوتا رہتا ہے، لہذا اسلام نے اس غرض کے لئے اس شخص کی املاک کی ضبطی کی اجازت نہیں دی جو زکوٰۃ وغیرہ کے احکام پر عمل پیرا ہو، اور جس کی آمدنی کا کوئی ذریعہ ناجائز نہ ہو۔

۱۳۴- ہاں اگر کسی شخص نے کوئی دولت ناجائز طریقے سے حاصل کی ہے تو اس صورت میں وہ اس کی ملکیت ہی نہیں، لہذا اس پوری ناجائز دولت کو اس سے چھین کر اصل مالک کو، اور اگر اصل مالک معلوم نہ ہو سکے، یا اس کو لوٹانا کسی وجہ سے ممکن نہ ہو تو عام غریب کو تقسیم کرنا اسلامی حکومت کے لئے نہ صرف جائز، بلکہ ضروری ہے، اس صورت میں ملکیت کی تحدید کا سوال نہیں، بلکہ وہ ناجائز دولت پوری کی پوری واپس لے لی جائے گی۔

۱۳۵- البتہ اگر بیچارے کا دولت کے خاتمے کے لئے اسلام نے جو احکام دیئے ہیں، مثلاً زکوٰۃ، عشر، خراج، وراثت اور سود و قمار کی حرمت وغیرہ، اگر ان تمام احکام پر عمل کے باوجود کوئی غیر معمولی صورت حال ایسی پیدا ہو جائے کہ کسی خاص قسم کی دولت کسی خاص طبقے میں سمٹ کر رہ گئی ہو، اور اس کی بنا پر دوسروں کو شدید مشقت اور دشواری کا سامنا ہو تو اس صورت میں اس ”عمومی حاجت“ کی بنا پر وہ دولت انہی پانچ شرائط کو ملحوظ رکھتے ہوئے معاوضہ دے کر اس کے مالکوں سے وصول کی جاسکتی ہے۔

زمینوں کا ارتکاز۔

۱۳۶۔ بعض اوقات یہ سوال اٹھایا جاتا ہے کہ ہمارے معاشرے میں زمینوں کے غیر معمولی طور پر بڑے بڑے رقبے چند بڑے بڑے زمینداروں کی ملکیت میں تھے۔ اور اس طرح زمینوں کا چند ہاتھوں میں ارتکاز ہو کر رہ گیا تھا، اس ارتکاز سے بے شمار معاشی، سیاسی اور معاشرتی مسائل پیدا ہوئے، جنہوں نے معاشرے کو خراب کر کے رکھ دیا، اگر ان بڑے زمینداروں سے زمینیں چھینی نہ جاتیں تو ارتکاز کے اس فتنے کا سدباب کیسے ممکن تھا؟

۱۳۷۔ لیکن اس سوال کا جواب یہ ہے کہ ہمارے معاشرے میں دولت کا بیچارہ ارتکاز صرف زمینوں کے ساتھ مخصوص نہیں، بلکہ دولت کے ہر شعبے میں موجود ہے، لیکن اس کی وجہ اسلامی احکام سے روگردانی ہے، دوسرے شعبوں کی طرح زمینوں میں بھی یہ بیچارہ ارتکاز اس بنا پر نہیں ہوا کہ ملکیت زمین کی کوئی حد مقرر نہیں کی گئی تھی، اور نہ اس کا علاج یہ تھا کہ ملکیت کی ایک حد مقرر کر کے باقی تمام زمینیں چھینی جائیں، بلکہ درحقیقت اس ارتکاز کی اصل وجہ یہ تھی کہ ان زمینوں کے معاملے میں شرعی احکام پر عمل نہیں ہوا، مثلاً زمینوں کے تعلق سے انتہائی افسوس ناک بات یہ رہی ہے کہ ان زمینوں میں سالہا سال سے شرعی احکام کے مطابق وراثت جاری رہتی تو ہرگز ممکن نہیں تھا کہ اتنے بڑے بڑے رقبے چند ہاتھوں میں سمٹ کر رہ جائیں۔

۱۳۸۔ اسی طرح زمینوں کی ملکیت کے حصول میں جائز و ناجائز اور حلال و حرام کی کوئی تفریق روا نہیں رکھی گئی، چنانچہ بہت سی زمینیں حرام طریقوں سے حاصل ہوئیں، لیکن ان کی قانونی ملکیت تسلیم کی گئی۔

۱۳۹۔ ہماری نظر میں موجودہ زمینداری نظام میں جو خرابیاں واضح طور پر نظر آتی ہیں ان کا حل اس طرح کی ”تحدید ملکیت“ نہیں ہے، جس کے ذریعے گزروں اور ایکڑوں کے حساب سے ملکیت کی حد مقرر کر دی جائے، جسکی واضح اور ناقابل انکار دلیل یہ ہے کہ ”زرعی اصلاحات“ کے نام سے ملک میں کئی بار یہ تحدید مقرر کی گئیں، ان میں سے آخری تحدید جو ۱۹۷۷ء کے ایکٹ نمبر ۲ کے ذریعے کی گئی تھی، اس کو بھی اب دس سال کا عرصہ گزر چکا ہے، لیکن ان بار بار کی تحدیدات کے باوجود موجودہ زمینداری نظام کی مذکورہ خرابیاں بھی جوں کی توں باقی رہیں، اور زمینوں کے ارتکاز کے مفاسد کا بھی کوئی مؤثر سدباب نہیں ہو سکا۔ اس طرح کی تحدیدات ہمیشہ چور دروازوں کا راستہ کھلا رکھتی ہیں، اور ان کی بنا پر مطلوبہ مقاصد حاصل نہیں ہوتے۔

۱۵۰۔ درحقیقت ان خرابیوں کے انسداد کے لئے اسلام نے ایسے احکام دیئے ہیں جن کے ذریعے بالواسطہ طور پر (Indirectly) خود بخود املاک میں تحدید ہوتی رہتی ہے، اور چند ہاتھوں

میں زمینوں کے بیجا ارتکاز کا کوئی راستہ برقرار نہیں رہتا۔ ان احکام میں سے مندرجہ ذیل بطور خاص قابل ذکر ہیں:

(۱) شرعی وراثت کے احکام پر پوری طرح عمل کیا جائے، اور ان احکام کو موثر بہ ماضی (Retrospective) قرار دیا جائے، کیونکہ جس کسی شخص نے کسی دوسرے وراثت کا حق پامال کر کے اس پر قبضہ کیا ہے، اس کی ملکیت ناجائز ہے، اور وہ ہمیشہ ناجائز ہی رہے گی، جب تک اسے اصل مالک کو نہ لوٹایا جائے۔

(۲) جن لوگوں نے کسی ایسے طریقے سے کسی زمین کی قانونی ملکیت حاصل کی ہے جو شریعت میں حرام ہے، مثلاً رشوت وغیرہ، ان سے وہ زمینیں واپس لے کر اصل مالکوں کو لوٹائی جائیں، اور اگر اصل مالک معلوم نہ ہوں، یا قاتل دریافت (traceable) نہ ہوں تو غریبوں میں تقسیم کی جائیں، اس غرض کے لئے ایک کمیشن قائم کیا جاسکتا ہے، جو اراضی کی تحقیق کر کے اس پر عمل کرے۔

(۳) اس فیصلے کے شروع میں وہ احادیث ذکر کی جا چکی ہیں جن میں یہ حکم بیان کیا گیا ہے کہ غیر مملوک بجز زمین کو جو شخص بھی آباد کر لے، وہ اس کا مالک ہو جاتا ہے، امام ابو حنیفہ رحمۃ اللہ علیہ کے نزدیک اس طرح آباد کرنے کے لئے حکومت کی اجازت ضروری ہے، اس اصول کے تحت نئی آبادی کے وقت ایسے لوگوں کو ترجیح دی جائے جن کے پاس پہلے سے زمین نہیں ہے، یا بہت کم ہے۔

(۴) پھر غیر مملوک بجز زمینوں کی آباد کاری کے تحت اگر کسی زمیندار نے خود یا اپنی تنخواہ دار مزدور کے ذریعے زمین آباد کی ہے، تب تو وہ اس کا مالک ہے، لیکن اگر اس نے آبادی ہی کاشتکاروں کے ذریعہ کروائی ہے تو پھر آباد شدہ زمین کا مالک انہی کاشت کاروں کو قرار دیا جاسکتا ہے جنہوں نے وہ زمین خود آباد کی۔

(۵) بہت سی زمینیں لوگوں نے سودی رہن کے طور پر قبضے میں لی تھیں، اور رفتہ رفتہ وہ ان زمینوں کے مالک بن بیٹھے۔ یہ ملکیت بھی شرعی اعتبار سے درست نہیں ہے، یہ زمینیں ان کے اصل مالکوں کی طرف واپس کی جائیں، اور اس دوران ان زمینوں سے رہن رکھنے والوں نے جو فائدہ اٹھایا ہے، اس کا کرایہ اصل قرض میں محسوب کیا جائے، اور قرض میں محسوب ہونے کے بعد زمینیں ان کے تصرف میں رہی ہوں تو اس سے زائد مدت کا کرایہ اصل مالکوں کو دلویا جاسکتا ہے۔

(۶) مزارعت (بٹائی) کے معاملات میں جو ظلم و ستم زمینداروں کی طرف سے کسانوں پر

ہوتے ہیں، ان کی وجہ وہ فاسد شرطیں ہیں جو زمیندار کسانوں کی بے چارگی سے فائدہ اٹھا کر ان پر قوی یا عملی طور پر عائد کر دیتے ہیں، اور جو اسلام کی رو سے قطعی ناجائز اور حرام ہیں، اور ان میں سے بہت سی بیگار کے حکم میں آتی ہیں، ایسی تمام شرائط کو، خواہ وہ زبانی طے کی جاتی ہوں، یا رسم و رواج کے ذریعے ان پر عمل چلا آتا ہو، قانوناً ممنوع قرار دے کر قانون کی سختی سے پابندی کرائی جائے۔

(۷) اسلامی حکومت کو یہ بھی اختیار ہے کہ اگر زمینداروں کے بارے میں یہ احساس ہو کہ وہ کاشتکاروں کی مجبوری کی وجہ سے ناجائز فائدہ اٹھا کر ان سے بٹائی کی شرح اتنی مقرر کرتے ہیں جو کاشتکار کے ساتھ انصاف پر مبنی نہیں ہوتی، تو وہ بٹائی کی کم از کم شرح قانونی طور پر مقرر کر سکتی ہے، جس کے ذریعے کاشت کار کو اس کی محنت کا پورا صلہ مل جائے، اور معاشی تفاوت میں کمی واقع ہو۔

(۸) مزارعت کے نظام میں جو موجودہ خرابیاں پائی جاتی ہیں، اگر مذکورہ بالا طریقوں سے ان پر پوری طرح قابو پانا ممکن نہ ہو تو اسلامی حکومت کو یہ اختیار بھی حاصل ہے کہ وہ ایک عبوری دور کے لئے یہ اعلان کر دے کہ اب زمینیں بٹائی پر نہیں دی جائیں گی، بلکہ کاشت کار مقررہ اجرت پر زمیندار کے لئے بحیثیت مزدور کام کریں گے، اس اجرت کی تعیین بھی حکومت کر سکتی ہے، اور بڑی بڑی زمینوں کے مالکان پر یہ شرائط بھی عائد کی جاسکتی ہے کہ وہ ایک عبوری دور تک زمین کا کچھ حصہ سالانہ اجرت میں مزدور کاشتکار کو دیں گے۔

(۹) پیداوار کی فروخت کے موجودہ نظام میں یہ فروختگی اتنے واسطوں سے ہو کر گزرتی ہے کہ ہر درمیانی مرحلے پر قیمت کا حصہ تقسیم ہوتا چلا جاتا ہے، آڑھتیوں، دلالوں اور دوسرے درمیانی اشخاص (Middle Men) کی بہتات سے جو نقصانات ہوتے ہیں، وہ ظاہر ہیں، اسی لئے اسلام میں ان درمیانی واسطوں کو پسند نہیں کیا گیا، ان واسطوں کو ختم یا کم کرنے کے لئے یا تو ایسے منظم بازار قائم کئے جائیں جن میں دیہی کاشتکار خود پیداوار فروخت کر سکیں، یا لدا و باہمی کی ایسی انجمنیں قائم کی جائیں جو خود کاشت کاروں پر مشتمل ہوں، اور وہ فروختگی کا کام انجام دیں، تاکہ قیمت کا جو بڑا حصہ درمیانی اشخاص کے پاس چلا جاتا ہے، اس سے کاشتکار اور عام صارفین فائدہ اٹھا سکیں۔

اگر زرعی اصلاحات ان خطوط پر کی جائیں تو نہ صرف یہ کہ یہ اقدامات شریعت کے عین تقاضے کے مطابق ہوں گے، بلکہ ان سے وہ خرابیاں بھی پیدا نہیں ہوں گی جو کمیاتی تحدید ملکیت کے ذریعے پیدا ہوتی ہیں۔

چونکہ زمینوں کے بیچارے تکاڑ کے سدباب کے لئے مذکورہ بالا طریقے موجود ہیں، اور انہیں کام میں نہیں لایا گیا، اس لئے معاوضہ دے کر جبری خریداری کی جو شرائط اوپر بیان کی گئی ہیں وہ بھی یہاں پوری نہیں ہوتیں۔

وقف کا مسئلہ۔

۱۵۱۔ اور جب یہ دفعات ذاتی ملکیتوں کے حق میں قرآن و سنت سے متصادم ہیں، تو وقف کے حق میں بدرجہ اولیٰ قرآن و سنت سے متصادم ہیں، کیونکہ وقف کی بیع باہمی رضامندی سے بھی جائز نہیں ہوتی، (الا یہ کہ واقف نے وقف کرتے وقت شرائط وقف میں یہ شرط لگا دی ہو کہ مخصوص حالات میں وقف کی مصلحت کی خاطر یا کسی ناگزیر ضرورت سے وقف جائداد کو بیچ کر اس کی رقم سے کوئی دوسری جائداد خرید لی جائے گی، اور اس کو پہلے وقف کے مقاصد کے لئے وقف سمجھا جائے گا) اس سلسلے میں وفاقی شرعی عدالت کے اقلیتی فیصلے میں (جو جسٹس کریم اللہ درانی مرحوم نے لکھا ہے) جو دلائل دئے گئے ہیں، وہ کافی و شافی ہیں، اکثریتی فیصلے میں اگرچہ وقف کی زمین کو بھی مفاد عامہ کے تحت بلا معاوضہ یا بالمعاوضہ زبردستی لے لینے کو جائز قرار دیا گیا ہے، لیکن اس معاملے میں انہوں نے قرآن و سنت کی کوئی دلیل پیش نہیں کی، اس کے بجائے صرف یہ کہہ دیا ہے کہ اگر کسی وقف زمین کی جگہ کوئی ڈیم بنانا پڑے تو کیا حکومت کو یہ اختیار نہیں ہو گا کہ وہ ڈیم کے لئے اس وقف زمین کو لے لے؟

۱۵۲۔ حقیقت یہ ہے کہ ڈیم کی جس ضرورت کا ذکر فاضل وفاقی شرعی عدالت کے فیصلے میں کیا گیا ہے، اس سے وقف کو بلا معاوضہ لے لینے کا جواز تو کسی طرح ثابت نہیں ہوتا، بلکہ جبری خریداری کا جواز بھی نہیں نکلتا، کیونکہ ایسی شدید اور ناگزیر ضرورت کی صورت میں ”وقف“ ہی کے احکام میں ”استبدال“ کا ایک مفصل باب موجود ہے، جس کا حاصل یہ ہے کہ ایسی ناگزیر ضرورت کے موقع پر اس وقت زمین کی ہم پلہ اور ہم مقدار زمین کسی اور جگہ اسی وقف کے اغراض و مقاصد کی تکمیل کے لئے دے دی جاتی ہے، جس سے وقف کا مقصد بھی حاصل ہو جاتا ہے، اور مذکورہ ضرورت بھی پوری ہو جاتی ہے، یا وقف جائداد کو معقول معاوضے پر بیچ کر اس کی رقم سے دوسری جائداد خرید لی جاتی ہے، اس کے لئے بھی کچھ شرائط ہیں، جن کے بغیر یہ ”استبدال“ جائز نہیں، جن کی تفصیل کے لئے ملاحظہ ہو (رد المحتار، کتاب الوقف، ص ۳۸۴ ج ۴، مطبوعہ ایچ ایم سعید کمپنی کراچی) لیکن چونکہ وہ ہمارے موضوع سے خارج ہے، اس لئے یہاں ان کی تفصیل

بیان کرنا غیر ضروری ہے یہ بات بہر حال متعین ہے کہ زیر بحث قوانین میں جس طرح اوقاف کو قبضے میں لینے کی اجازت دی گئی ہے، اس کا ”استبدال“ اور اس کی شرائط سے دور کا بھی تعلق نہیں۔

زمینوں کی تقسیم اور بیچ پر پابندی

۱۵۳۔ اب میں شریعت اپیل نمبر ۴۔ در۔ ۱۹۸۱ء کی طرف آتا ہوں، اس اپیل میں لینڈ ریفارمریگیولیشن (ایم ایل آر ۱۱۵) ۱۹۷۲ء کے پیراگراف نمبر ۲۲، ۲۳ اور ۲۵ کے بعض احکام کو چیلنج کیا گیا ہے۔

مذکورہ ریگیولیشن کے پیراگراف نمبر ۲۲ کے احکام یہ ہیں:

(۱) ایسی مشترک ملکیت کی زمین (Joint holding) جو گزارے کی مقدار (subsist) (ence holding) کے برابر یا اس سے کم ہو، اس کو کسی بھی حال میں تقسیم نہیں کیا جائے گا۔

(۲) ایسی مشترک ملکیت کی زمین جو گزارے کی مقدار سے زیادہ ہو، لیکن کفایتی مقدار (Economic Holding) سے کم ہو، اس کو اس طرح تقسیم نہیں کیا جائے گا کہ نتیجے میں کسی شریک کی کل ملکیت اس کی پہلے سے مملوکہ زمین کو شامل کر کے گزارے کی مقدار سے کم رہ جائے؟

(۳) ایسی مشترکہ ملکیت کی زمین جو کفایتی مقدار کے برابر ہو، کسی بھی حالت میں تقسیم نہیں کیا جائے گا۔

(۴) ایسی مشترک ملکیت کی زمین جو کفایتی مقدار سے زائد ہو، اس طرح تقسیم نہیں کی جائے گی کہ تقسیم کے نتیجے میں کسی بھی شریک کی کل ملکیت اس کے پہلے سے مملوکہ زمین کو شامل کر کے کفایتی مقدار کے برابر نہ رہے، یا کسی ایک شریک کی ملکیت گزارے کی مقدار سے کم رہ جائے۔

(۵) اس پیراگراف کے مذکورہ بالا احکام کی خلاف ورزی میں جو تقسیم کی جائے گی وہ کالعدم ہو گی۔

۱۵۴۔ اپیل کنندہ کو اس پیراگراف پر اعتراض یہ ہے کہ یہ قوانین انفرادی ملکیت کے حقوق میں ایسی مداخلت کر رہے ہیں جس کی شریعت اجازت نہیں دیتی۔ اپیل کنندہ نے ان قوانین کے خلاف قرآن کریم کی ان آیات سے استدلال کیا ہے جن میں کسی کے انتقال پر اس کی املاک اس کے

وارثوں کے درمیان تقسیم کرنے کا حکم دیا گیا ہے۔ اپیل کنندہ کا موقف یہ ہے کہ کسی زمین کے ہر وارث یا ہر شریک کو شرعاً یہ حق حاصل ہے کہ وہ اپنا حصہ دوسرے شرکاء سے ممتاز اور الگ کر کے وصول کرنے کا مطالبہ کرے، مذکورہ بالا قانون اس کا حق تلف کر رہا ہے، لہذا وہ قابل تنبیخ ہے۔

۱۵۵۔ اس کے مقابلے میں فاضل وفاق شرعی عدالت نے اپنے فیصلے میں یہ موقف اختیار کیا ہے کہ حکومت نے یہ قانون مصلحت عامہ کے تحت بنایا ہے، جدید معاشی تحقیق سے یہ بات واضح ہوئی ہے کہ زرعی زمینوں کے چھوٹے چھوٹے ٹکڑے کر کے کاشت کرنے سے مجموعی پیداوار میں کمی ہو جاتی ہے، لہذا پاکستان جیسے ملک میں جہاں پیداوار بڑھانے کا ہر ممکن طریقہ اختیار کرنا ضروری ہے، اگر زمینوں کی تقسیم پر پابندی عائد کر دی جائے تو اس سے قرآن و سنت کے کسی حکم کی خلاف ورزی نہیں ہوتی۔

۱۵۶۔ میں نے اس مسئلہ پر تفصیل سے غور کیا، اور میں اس نتیجے پر پہنچا ہوں کہ اس معاملے میں وفاق شرعی عدالت کا موقف وزن رکھتا ہے، اسی فیصلے کے پیرا گراف نمبر ۲۸ سے ۵۵ تک میں اس مسئلے پر بحث کر چکا ہوں کہ مباحثات کے دائرے میں حکومت کو مصالح عامہ کی خاطر ایسے احکام جاری کرنے کا حق حاصل ہے، جن میں کسی کی ملکیت چھینے بغیر اس کے استعمال کے طریقے پر کوئی پابندی عائد کر دی گئی ہو، بشرطیکہ اس پابندی سے قرآن و سنت کے کسی حکم کی خلاف ورزی لازم نہ آئے۔

۱۵۷۔ اپیل کنندہ نے میراث کی جن آیات سے استدلال کیا ہے، ان سے اپیل کنندہ کا موقف ثابت نہیں ہوتا، اس لئے کہ ان آیات سے جو بات ثابت ہوتی ہے، وہ یہ ہے کہ کسی شخص کے مرنے کے بعد اس کے ترکے کی ملکیت اس کے ورثاء کی طرف بھٹے رسدی منتقل ہو جائے گی، لیکن ورثاء کی ملکیت ثابت ہونے کے بعد وہ آپس میں تصفیہ کس طرح کریں؟ اس کا کوئی مخصوص طریقہ ان آیات کریمہ میں متعین کرنے کے بعد ورثاء یہ چاہیں کہ اس جائیداد کو تقسیم کرنے کے بجائے اس کو مشترک حیثیت ہی میں باقی رکھیں، اور اس سے بھٹے رسدی فائدہ اٹھاتے رہیں، تو مذکورہ آیات میں اس کی ممانعت نہیں ہے۔

۱۵۸۔ اسی طرح اگر کوئی مشترک جائیداد اسی نوعیت کی ہو کہ اس کے حصے بخرے کرنے کے بعد وہ بیکار ہو جائے، شرکاء کے لئے قابل انتفاع نہ رہے، یا کسی ایک شریک کا حصہ اتنا کم رہ جائے کہ وہ اس سے کما حقہ فائدہ نہ اٹھا سکے تو ان تمام صورتوں میں بھی مشترک جائیداد کو تقسیم نہیں کیا جا سکتا۔

۱۵۹۔ ان مسائل پر تقریباً تمام فقہاء متفق ہیں، مثلاً علامہ کاسانی رحمۃ اللہ علیہ لکھتے ہیں:

«فإن كان في تبعيضه ضرر بكل واحد منها فلا تجوز قسمة الجبر فيه، وذلك نحو اللؤلؤ الواحدة.... والخيمة والحائط والحمام والبيت الصغير والحانوت الصغير.»

اگر مشترک جائیداد کے حصے کرنے سے دونوں شریکوں کو نقصان پہنچتا ہو تو اس میں جبری تقسیم نہیں ہو سکتی، مثلاً ایک موتی خیمہ، دیوار، حمام، چھوٹا گھر اور چھوٹی دکان۔ (۱)

۱۶۰۔ عام طور پر حنفی فقہاء نے تقسیم نہ کرنے کے اس حکم کو اس صورت کے ساتھ مخصوص قرار دیا ہے، جب تقسیم کے بعد کوئی شریک اپنے حصے سے وہ فائدہ نہ اٹھا سکے، جو تقسیم سے پہلے اٹھا رہا تھا، لیکن امام احمد بن حنبل رحمۃ اللہ علیہ اور امام شافعی رحمۃ اللہ علیہ اس صورت کو بھی داخل قرار دیتے ہیں جب کہ تقسیم کے بعد کسی شخص کے حصے کی قیمت پہلے سے کم ہو جائے، علامہ ابن قدامہ لکھتے ہیں:

«و عن أحمد رواية أخرى. أن المانع هو أن تنقص قيمة نصيب أحدهما بالقسمة عن حال الشركة. سواء انتفعوا به مقسوماً أو لم ينتفعوا وقال القاضي: هذا ظاهر كلام أحمد. لأنه قال في رواية الميموني: إذا قال بعضهم: يقسم وبعضهم: لا تقسم، فإن كان فيه نقصان من ثمنه بيع وأعطوا الثمن، فاعتبر نقصان الثمن وهذا ظاهر كلام الشافعي. لأن نقص قيمته ضرر والضرر منفي شرعاً.»

امام احمد سے ایک روایت اور ہے، اور وہ یہ کہ یہ بات بھی تقسیم سے مانع ہے کہ کسی شریک کے حصے کی قیمت تقسیم کی بنا پر اس قیمت سے کم ہو جائے جو شرکت کی حالت میں تھی، خواہ وہ تقسیم کے بعد اس سے نفع اٹھا سکیں یا نہیں اٹھا سکیں۔ قاضی کہتے ہیں کہ: امام احمد کا ظاہر موقف یہی ہے، اس لئے کہ انہوں نے میمون کی روایت

(۱) بدائع الصالح - ص ۱۹ ج ۷۔

میں کہا ہے کہ اگر کچھ شریک تقسیم کرنے کو کہیں، اور کچھ شریک تقسیم سے انکار کریں تو اگر تقسیم سے قیمت میں کمی آتی ہو تو (اسے تقسیم نہیں کیا جائے گا، بلکہ) اسے بیچ کر ہر شریک کو اس کی قیمت دے دی جائے گی، اس مسئلہ میں امام احمد نے قیمت کی کمی کا بھی اعتبار کیا ہے اور امام شافعی کا ظاہر موقف بھی یہی ہے، کیونکہ قیمت میں کمی ایک ضرر ہے، اور شرعاً ضرر کو دور کرنا چاہئے۔ (۱)

بلکہ آگے چل کر علامہ ابن قدامہ کا یہ عام مقولہ نقل کرتے ہیں کہ:

كل قسمة فيها ضرر لا أرى قسمتها، وهذا قول ابن أبي ليلى و أبي ثور.

ہر وہ تقسیم جس میں کوئی ضرر (نقصان) ہو، میں اس کا قائل نہیں ہوں، اور ابن

ابن لیلیٰ اور ابو ثور کا بھی یہی نقطہ نظر ہے۔ (۲)

فقہاء کرام نے ضرر کی وجہ سے تقسیم کو جو منع فرمایا ہے، اس کی بنیاد ایک حدیث پر ہے:

عن عمرو بن جميع عن النبي ﷺ أنه قال: لا تعضية على أهل الميراث إلا ما حمل القسم.

اہل میراث پر مال کو تقسیم کرنا واجب نہیں ہے،

الایہ کہ وہ مال ایسا ہو جو تقسیم کا احتمال رکھتا ہو۔ (۳)

اس حدیث کی تشریح میں امام ابو عبیدہ فرماتے ہیں:

هو أن يخلف شيئاً إذا قسم كان فيه ضرر على بعضهم أو عليهم جميعاً.

یہ حدیث اس صورت سے متعلق ہے جب کوئی شخص ایسی چیز چھوڑ کر مرے کہ اگر اسے تقسیم کیا جائے تو اس تقسیم سے بعض ورثاء کو یا سب کو ضرر (نقصان) پہنچے۔

(۱) المغنی لابن قدامہ۔ ص ۳۹۳ ج ۱۱۷۔

(۲) المغنی لابن قدامہ۔ ص ۳۹۳ ج ۱۱۷۔

(۳) علامہ عظیم آبادی نے اس حدیث کے ایک راوی صدیق بن موسیٰ پر اعتراض کیا ہے، لیکن امام ابن حبان انہیں ثقات میں شمار کرتے ہیں، ابن عیینہ ان کی تعریف کرتے ہیں۔ اور ابن حاتم ان پر کوئی جرح نہیں کرتے۔ (لسان المیزان ص ۱۸۹ ج ۳۔)

(۴) سنن الدارقطنی۔ ص ۲۱۹ ج ۳۔ و کنز العمال، ص ۱۱ ج ۱۱۷، فرائض نمبر ۳۳۔

(الغنی لابن قدامہ ص ۳۹۵ ج ۱۱)

اور علامہ ز مخشری اس کی تشریح کرتے ہوئے لکھتے ہیں:

ہی التفریق، من عضت الشاة، اى اذا كان فى التركة ما يستنصر الورثة
بقسمة كحبة الجوهر، و الطيلسان، و الحمام، ونحوها لم يقسم. ولكن

ثمنه.

”تعصیہ“ تقسیم کو کہتے ہیں، بکری کے حصے بخرے کرنے کو تعصیہ کہتے ہیں، اور
یہ لفظ اسی سے نکلا ہے، اور حدیث کا مطلب یہ کہ اگر ترکے میں کوئی چیز ایسی ہو
جس کی تقسیم سے ورنہ کو ضرر پہنچے، مثلاً کسی جوہر کا ایک دانہ، یا چادر یا
حمام وغیرہ تو اسے تقسیم نہیں کیا جائے گا، بلکہ اس کی قیمت کا اعتبار ہو گا۔

(الفتاویٰ للرد مخشری ص ۱۶۲ ج ۲)

مذکورہ بالا بحث سے یہ بات واضح ہو جاتی ہے کہ اگر تقسیم سے شرکاء یا کسی ایک شریک کو نقصان پہنچنے
کا احتمال غالب ہو تو اس صورت میں کسی جائیداد کو تقسیم نہ کرنا میراث کے احکام کے منافی نہیں
ہے، بشرطیکہ ہر شریک کا حصہ ملکیت محفوظ رہے، اور کسی شخص کو اپنے مملوک سے محروم نہ ہونا
پڑے۔

۱۶۱۔ اس میں شک نہیں کہ فقہاء کرام نے تقسیم کے جو موانع بیان کئے ہیں، وہ زیادہ تر
انفرادی ضرر سے تعلق رکھتے ہیں، یعنی ان میں تقسیم کا نقصان کسی ایک شریک یا تمام شرکاء کو پہنچتا
ہے، اور اجتماعی ضرر سے انہوں نے بحث نہیں فرمائی، لیکن جب یہ اصول مان لیا جائے کہ ”ضرر“
کی بنیاد پر تقسیم کو چھوڑا جا سکتا ہے، تو اس میں اجتماعی ضرر بھی خود بخود داخل ہو جاتا ہے۔

۱۶۲۔ لہذا اگر تقسیم تر تقسیم کے نتیجے میں ملک کی مجموعی پیداوار متاثر ہو رہی ہو، اور اس سے
پورے ملک کی معاشی حالت ”ضرر“ کا شکار ہو سکتی ہو تو ایسی صورت میں اگر حکومت کسی معقول
حد سے زائد تقسیم پر پابندی عائد کر دے، تو مذکورہ بالا اصول کے تحت بظاہر اس کی گنجائش معلوم
ہوتی ہے، اور ایسی پابندی کو قرآن و سنت کے احکام سے متصادم کہنا بظاہر مشکل ہے، لیکن اب دیکھنا
یہ ہے کہ کفایتی مقدار یا گزارے کی مقدار کی زمین کو مزید تقسیم کرنے سے واقعہ ”ضرر“ لاحق ہوتا
ہے یا نہیں؟ اور یہ ضرر کس درجے کا ہے؟ اس موضوع پر ہمیں ان ایپیلوں کی سماعت کے دوران
خاطر خواہ معاونت نہیں مل سکی، اس لئے فی الحال اس حصے کے حتمی فیصلے کو موخر کیا جاتا ہے۔
۱۶۳۔ مارشل لاء ریگولیشن ۱۱۵ کے پیراگراف نمبر ۲۳ کی مختلف شقوں کے احکام کا خلاصہ یہ

کہ زمین کا کوئی بھی ایسا انتقال (خواہ بیع کے ذریعے ہو یا ہبہ کے ذریعے) قانوناً ممنوع ہو گا، جس کے نتیجے میں کسی ایک شخص کی مقبوضہ زمین کفایتی مقدار (Economic Holding) سے کم رہ جائے، یا اگر وہ پہلے ہی کفایتی مقدار سے کم ہو تو گزارے کی مقدار (Subsistence Holding) سے کم رہ جائے۔

اپیل کنندہ نے اس پیراگراف کو بھی اسی بنیاد پر چیلنج کیا ہے کہ یہ حقوق ملکیت میں حکومت کی بیجا مداخلت ہے، جو قرآن و سنت کے احکام کے خلاف ہے۔

۱۶۳۔ دراصل اس پیراگراف کے احکام کا مقصد بھی وہی ہے جو تقسیم پر پابندی عائد کرنا مقصود معلوم نہیں ہوتا، کیونکہ اسی پیراگراف میں یہ صراحت موجود ہے کہ اگر کوئی شخص اپنی زمین فروخت کرنا چاہے تو وہ ایسا کر سکتا ہے، تاہم اس کا لازمی تقاضہ یہ بھی ہونا چاہئے کہ اگر کوئی شخص اپنی زمین کے کسی حصے کی بیع اس طرح کرنا چاہے کہ خریدار اور وہ زمین کے مشترک مالک بن جائیں، اور زمین الگ الگ تقسیم نہ ہو تو اس پر بھی کوئی پابندی نہ ہو، لیکن اس پیراگراف کے تحت قانوناً جائز نہیں ہوگی، جس سے زمین بائع اور خریدار کے درمیان تقسیم ہوئے بغیر مشترک ہو جائے، جس کو اسلامی فقہ میں مشاع کہا جاتا ہے، اور یہ بات بالکل درست ہے کہ اس قسم کی بیع پر پابندی عائد کرنے کا جواز نہیں ہے، اس لئے کہ زمینوں کے چھوٹے چھوٹے ٹکڑوں میں بٹنے کی جس خرابی کا انسداد مقصود ہے، وہ اس صورت میں پیدا نہیں ہوتی، ظاہر ہے کہ میراث کے احکام کے ذریعے ایک چھوٹی سے چھوٹی زمین میں بھی مزید حصہ دار پیدا ہو سکتے ہیں، اور ان مزید حصہ داروں کے شریک ہونے میں زیر نظر قانون کوئی رکاوٹ نہیں ڈالتا، تاوقتیکہ زمین ان کی مشترک ملکیت رہے، لہذا اگر زمین کی فروخت کے نتیجے میں مزید حصہ دار پیدا ہو جائیں، تو اس میں بھی کوئی رکاوٹ نہیں ہونی چاہئے، تاوقتیکہ بیچنے والا اور خریدار دونوں زمین کے مشترک مالک رہیں، اور آپس میں اسے تقسیم نہ کریں۔

۱۶۵۔ اگر ایک چھوٹی زمین کے مالک کو اپنے لئے کچھ رقم کی ضرورت ہے، اور وہ اپنی پوری زمین اس لئے بیچنا نہیں چاہتا کہ اس طرح وہ اپنے ذریعہ معاش سے محروم ہو جائے گا، اور اپنی وہ ضرورت زمین کا ایک حصہ بیچ کر پوری کر سکتا ہے، تو کوئی وجہ نہیں کہ اس کو ایسا کرنے سے روکا

لیکن امام ابن حبان انہیں ثقات میں شمار کرتے ہیں، ابن عیینہ ان کی تعریف کرتے ہیں، اور ابن ابی حاتم ان پر کوئی جرح نہیں کرتے۔

(لسان المیزان ص ۱۸۹ ج ۳)

جائے، قرآن و سنت کی رو سے مالک کو اپنی ہر ملکیت کلی یا جزوی دونوں طریقے سے بیچنے کا پورا اختیار ہے، لہذا پیرا گراف کا وہ حصہ جو ایسی بیع سے منع کرتا ہو، بظاہر قرآن و سنت کے خلاف معلوم ہوتا ہے۔

۱۶۸۔ لیکن ریگولیشن کے پیرا گراف نمبر ۲۲ میں تقسیم پر جو پابندی عائد کی گئی ہے، اس کے معاملے میں حتمی فیصلے کوئی الحال ملتی رکھا گیا ہے، اور اس پیرا گراف کا اس مسئلے سے گہرا تعلق ہے، نیز اس سلسلے میں وفاقی شرعی عدالت کا ایک اور تازہ فیصلہ حال ہی میں منظر عام پر آیا ہے، مناسب ہے کہ اس پر بھی غور کر لیا جائے، اس لئے اس نکتے پر بھی حتمی فیصلے کو موخر رکھا جاتا ہے۔

مزارعت ختم کرنے پر پابندی

۱۶۷۔ اپیل کنندہ نے مادرش لاء ریگولیشن ۱۱۵ کے پیرا گراف ۲۵ کو بھی چیلنج کیا ہے، اس پیرا گراف میں کہا گیا ہے کہ کوئی مالک زمین کسی مزارع یا کرایہ دار سے زمین خالی نہیں کر سکتا، الا یہ کہ وہ مزارعت کی شرائط کے مطابق کرایہ ادا نہ کرتا ہو، یا زمین کو اس انداز میں استعمال کرتا ہو، جس سے اس کا مقصد فوت ہو جائے، یا اس ریگولیشن کے مطابق اس پر کوئی سزا عائد ہو گئی ہو، یا وہ زمین کو طے شدہ یا رواجی شرائط کے مطابق کاشت نہ کر سکتا ہو، یا اس نے زمین کسی اور کو ذیلی مزارعت پر دیدی ہو۔

۱۶۸۔ اپیل کنندہ کا اعتراض یہ ہے کہ مالک زمین اور مزارع کے درمیان جب کوئی معاہدہ ہو جائے تو اس معاہدہ کے مطابق مالک کو انشاء کا حق ہونا چاہئے، اور یہ حکم دے دینا کہ جب کسی زمین میں کوئی مزارع ایک مرتبہ کام شروع کر دے تو مالک اس کے ساتھ مزارعت کے معاملے کو کسی بھی حال میں ختم نہ کر سکے، یہ حقوق ملکیت میں ایسی دخل اندازی ہے جو شریعت کے خلاف ہے۔

۱۶۹۔ میں اس فیصلے کے پیرا گراف ۱۰ سے پیرا گراف ۳۰ تک قرآن و سنت کے وہ دلائل ذکر کر چکا ہوں جن کی رو سے یہ ثابت ہوتا ہے کہ ملکیت کے معاملے میں زمین اور دوسری اشیاء کے درمیان کوئی فرق نہیں، اور جب یہ بات ثابت ہو گئی کہ زمین شخصی ملکیت میں آ سکتی ہے، تو اس کا منطقی نتیجہ یہی ہے کہ کوئی دوسرا شخص اگر اسے استعمال کرے تو وہ مالک کے ساتھ کسی معاہدے کے تحت ہی ہونا چاہئے، چنانچہ مزارعت یا کرایہ دونوں وہ جائز عقود اور معاہدات (Contract) ہیں، جن کے تحت کوئی شخص کسی دوسرے کی زمین جائز طور پر استعمال کر سکتا ہے، اور معاہدات کے بارے میں قرآن کریم کا واضح ارشاد ہے:

يا ايها الذين آمنوا اوفوا بالعقود

اے ایمان والو! معاہدات کو پورا کرو۔ (۱)

نیز ارشاد ہے:

واوفوا بالعہد ابن العہد کان مسئلواً

عہد کو پورا کرو، بلاشبہ عہد کے بارے میں (آخرت میں) سوال ہو گا۔ (۱)

کیونکہ مزارعت بھی ایک معاہدہ ہے، لہذا ان آیات کی روشنی میں اس کا شرائط معاہدہ کے تابع ہونا ضروری ہو گا، چنانچہ اگر مزارعت کے وقت اس معاہدہ کے جاری رہنے کے لئے فریقین کے درمیان کوئی مدت طے کر لی گئی ہو، تو اس مدت کے ختم ہونے پر معاہدہ کا ختم ہو جانا مذکورہ آیتوں کا لازمی تقاضہ ہے، جب کہ زیر نظر قانون اس کے برخلاف یہ حکم دیتا ہے کہ فریقین کے درمیان خواہ کوئی مدت مقرر ہوئی ہو، مزارعت کا معاہدہ مالک زمین کی طرف سے اس وقت تک ختم نہیں کیا جاسکتا جب تک ان پانچ حالتوں میں سے کوئی حالت نہ پائی جائے جو ریگولیشن کے پیرا گراف نمبر ۲۵ میں مذکور ہیں۔

۱۷۰۔ قرآن کریم کے بعد اگر احادیث کو دیکھا جائے تو ان سے بھی یہی ثابت ہوتا ہے کہ مزارعت ایک معاہدہ ہے، اور اس کی مدت (Tenure) معاہدے کے شروع میں فریقین کی رضامندی سے طے کی جائے گی، خود آنحضرت صلی اللہ علیہ وسلم نے خیبر کے یہودیوں سے مزارعت کا جو معاملہ فرمایا تھا، اس میں یہ صراحت موجود تھی کہ ان کو مزارعت پر اس وقت تک باقی رکھا جائے گا جب تک ہم چاہیں، چنانچہ صحیح مسلم میں مذکور ہے کہ آنحضرت صلی اللہ علیہ وسلم نے یہودیوں سے یہ معاملہ کرتے ہوئے یہ الفاظ ارشاد فرمائے:

نقرکم علی ذالک ما شئنا

ہم آپ لوگوں کو زمین پر اس وقت تک باقی رکھیں گے جب تک ہم چاہیں

گے۔ (۲)

علامہ نووی رحمۃ اللہ علیہ اس حدیث کی شرح میں فرماتے ہیں کہ:

آنحضرت صلی اللہ علیہ وسلم کے اس ارشاد کا خلاصہ یہ تھا کہ ان کے ساتھ صرف

(۱) سورۃ مائدہ۔ آیت ۱۔

(۱) سورۃ بنی اسرائیل۔ آیت: ۳۴۔

(۲) صحیح مسلم، باب المساقات۔

ایک سال کا معاہدہ ہوا تھا۔ اور ہر سال اس معاہدے کی تجدید کی جاتی تھی۔ (۱)
 اسی معاہدے کے مطابق حضرت عمر رضی اللہ تعالیٰ عنہ کا زمانہ آیا تو انہوں نے یہودیوں سے وہ
 زمینیں واپس لے لیں، اور اس موقع پر ایک خطبے میں تقریر کرتے ہوئے فرمایا:
 یا ایہا الناس! إن رسول اللہ ﷺ کان عاملاً یہود خیبر علیٰ ابنائنا نخرجہم إذا
 شئنا۔ فمن کان له مال فلیلحق بہ: وانی مخرج الیہود۔ فأخرجہم۔
 سنن ابو داؤد کے مطبوعہ اردو ترجمے میں یہ حدیث نمبر ۲۸۰۱ ہے، اور اس کا ترجمہ مندرجہ ذیل
 الفاظ میں کیا گیا ہے:

اے لوگو! رسول اللہ صلی اللہ علیہ وسلم نے خیبر کے یہودیوں سے یہ معاملے طے کیا
 تھا کہ جب چاہیں گے ہم ان کو نکال دیں گے، لہذا جس شخص کا جو مال ان کے پاس
 ہو وہ ان سے اپنا مال لے لے، کیونکہ میں یہودیوں کو نکالنے ہی والا ہوں۔

اس واقعہ سے یہ بات واضح ہے کہ مزارعت کا معاملہ معاہدے کی شرائط کے تابع ہوتا ہے۔ اور
 معاملے کے وقت جو شرائط طے کر لی گئی ہوں، فریقین پر اس کی پابندی لازم ہے، عمد رسالت اور
 عمد صحابہ میں مزارعت کے معاملے کا عام رواج تھا، یہاں تک کہ حضرت ابو جعفر محمد باقر رحمۃ اللہ
 علیہ فرماتے ہیں:

«ما بالمدينة أهل بیت ہجرة إلا یعطون أرضہم بالثلث و الربع»

مدینہ میں مہاجرین کا کوئی گھرانہ ایسا نہیں تھا جو اپنی زمین تھائی یا چوتھائی کی بنائی پر نہ
 دیتا ہو۔ (۱)

ان تمام معاملات میں یہ بات مشترک نظر آتی ہے کہ مزارعت کو معاہدہ کی شرائط کے تابع قرار
 دیا جاتا تھا، اور یہ صورت کہیں نہیں تھی کہ کسی شخص کو زمین مزارعت پر دینے کے بعد مالک کو اس
 کے ساتھ مزارعت ختم کرنے کا حق باقی نہ رہے۔

۱۷۱۔ درحقیقت مزارعت کی مدت معاہدہ ختم ہونے کے بعد اگر کوئی شخص ایک طرفہ طور پر
 زمین میں کاشت کرتا رہے، تو اس کا مطلب یہ ہے کہ وہ مالک کی مرضی کے بغیر اس کی ملکیت کو استعمال

(۱) صحیح مسلم، شرح نووی۔

(۲) سنن ابی داؤد، کتاب الخراج، باب حکم ارض خیبر، حدیث نمبر ۳۰۰۷۔

(۱) مصنف عبدالرزاق، ص ۱۰۰ ج ۸، حدیث نمبر ۷۶۷۱۔

کر رہا ہے۔ اور اس کے بارے میں نبی کریم صلی اللہ علیہ وسلم کا یہ ارشاد موجود ہے:
 من زرع فی أرض قوم بغیر اذنه فلیس له من الزرع شیئی، ولہ نفعته.
 جو شخص دوسرے لوگوں کی زمین ان کی اجازت کے بغیر کاشت کرے تو اس کے
 لئے کھیتی کا کوئی حصہ حلال نہیں، البتہ اس کے لئے اپنے خرچ (اور محنت) کے
 بقدر (کھیتی) حلال ہے۔ (۲)

اس کے علاوہ اس فیصلے کے پیرا گراف نمبر ۶۸ سے ۸۳ تک وہ احادیث ذکر کی جا چکی ہیں، جن میں
 کسی دوسرے کے مال، بالخصوص زمین کو اس کی اجازت کے بغیر استعمال کرنے پر شدید وعیدیں
 مذکور ہیں، ان سے بھی یہی نتیجہ برآمد ہوتا ہے۔

۱۷۲۔ انہی دلائل کی بناء پر فقہاء کرام نے مزارعت کی صحت کے لئے یہ شرط ضروری قرار دی
 ہے کہ مزارعت کا معاملہ کرتے وقت کس معین مدت کا بیان ضروری ہے، البتہ اگر کسی علاقے میں
 کسی خاص مدت کا ایسا رواج ہو کہ تمام زمینیں اسی مدت کے لئے کرایہ یا مزارعت پر دی جاتی ہوں،
 تو اس صورت میں مزارعت کی مدت بیان کئے بغیر بھی معاملہ درست ہو جاتا ہے، اور یہ سمجھا جاتا ہے
 کہ زمین مروجہ مدت کے لئے مزارعت پر دی گئی، چنانچہ صاحب درمختار لکھتے ہیں:
 فی بلادنا تصح بلا بیان مدة، ویقع علی ارض زرع واحد.

ہمارے علاقے میں مدت کا بیان کیئے بغیر بھی مزارعت درست ہو جاتی ہے، اور

اس کو صرف ایک فصل کے لئے سمجھا جائے گا۔ (۱)

یہ موقف صرف فقہاء حنفیہ کا نہیں، بلکہ تمام فقہاء اسی کے قائل رہے ہیں، چنانچہ علامہ ابن منذر
 لکھتے ہیں:

و اجمع علی ان اکتراء الارض بالذهب والفضة وقتاً معلوماً جائز.
 اور فقہاء کا اس پر اجماع ہے کہ زمین کو نقدی کے عوض ایک معین وقت کے لئے

کرایہ پر لینا جائز ہے۔ (۲)

اور ڈاکٹر سعدی ابو صیب لکھتے ہیں:

(۲) جامع الترمذی، ابواب الاحکام، باب نمبر ۲۹، حدیث نمبر ۱۳۷۸۔

(۲) کتاب الاجماع لابن المنذر، ص ۱۲۷، مسئلہ نمبر ۵۴۳۔

(۳) موسوعۃ الاجماع، ص ۹۹۶ ج ۲، طبع بیروت۔

(۱) الدر المختار مع رد المحتار، ص ۱۹۳ ج ۵، مطبوعہ کوئٹہ۔

إن المزارعة على جزء شائع عما يخرج من الأرض كالثلث أو النصف أو السدس أو اہلی جزء مسمى منصوباً من الجميع اہلی مدة معروفة جائزة بالاجماع المتيقن المقطوع به.

بنائی کا معاملہ اس طرح کرنا کہ زمین سے حاصل ہونے والی پیداوار کا ایک متناسب (Proportionate) حصہ زمین کی اجرت کے طور پر مقرر کیا گیا ہو، مثلاً تھائی، آدھا یا چھٹا حصہ، یا کوئی بھی ایسا متعین حصہ جس کی نسبت مجموعی پیداوار سے ہو، اور معاملہ کی ایک مدت مقرر کی گئی ہو، یا جماع یقینی طور پر جائز ہے۔ (۳)

اس پوری بحث سے یہ بات واضح ہو جاتی ہے کہ مزارعت قرآن و سنت کی رو سے ایک معاہدہ ہے، جس میں معاملے کی مدت کا بیان ضروری ہے، اور جب فریقین کے درمیان کوئی مدت مقرر ہو جائے تو فریقین پر اس کی پابندی لازم ہے، اور کسی فریق کو اس مدت سے زائد مزارعت کے معاملے پر مجبور نہیں کیا جاسکتا، لہذا مدشل لاء ریگولیشن ۱۱۵ کا پیرا گراف ۲۵ شق ایک چونکہ ان احکام سے ٹکراتا ہے، لہذا اس کے معاملے میں اپیل کنندہ کی اپیل منظور کرتے ہوئے پیرا گراف نمبر ۲۵ شق ایک کو مکمل طور پر قرآن و سنت کے متصادم قرار دیا جاتا ہے۔

ٹیکس اور بیج وغیرہ کے اخراجات

۱۷۳۔ مارشل لاء ریگولیشن ۱۱۵ کے پیرا گراف نمبر ۲۵ شق نمبر ۲ میں یہ حکم دیا گیا ہے کہ ۱۹۷۲ء کی فصل خریف سے

(۱) زمین پر عائد ہونے والے تمام ٹیکس اور سرکاری واجبات زمیندار کے ذمہ ہوں گے۔

(۲) آبیانہ کی ادائیگی اور بیج فراہم کرنے کی ذمہ داری بھی زمیندار پر ہوگی۔

(۳) کھاد اور کیڑے مار ادویہ کے اخراجات زمیندار اور کاشت کار کے درمیان برابر تقسیم ہوں گے۔

اپیل کنندہ کو ان احکام پر بھی اعتراض ہے، اور اس کا موقف یہ ہے کہ اس معاملے میں مالک زمین کو مکمل اختیار ہونا چاہئے کہ وہ مزارعت کی جو شرائط چاہے، طے کر لے۔

۱۷۴۔ لیکن اپیل کنندہ کا یہ موقف قابل تسلیم نہیں، جیسا کہ پیچھے ذکر کیا جا چکا ہے، اسلام نے

زمین پر انفرادی ملکیت کو تسلیم تو کیا ہے، لیکن یہ ملکیت ہر حال میں شرعی احکام کے تابع اور اس کی پابند ہے۔ لہذا یہ کہنا درست نہیں کہ معاہدہ کے شرائط طے کرنے میں مالک زمین مکمل طور پر خود مختار اور آزاد ہے۔

۱۷۵۔ جہاں تک زمین پر عائد ہونے والے ٹیکسوں اور سرکاری واجبات کا تعلق ہے، چونکہ ان کا تعلق زمین کی ملکیت سے ہے، اس لئے ان کو یا ان کے کسی حصے کو کاشت کار کے ذمے ڈالنے کا کوئی سوال ہی پیدا نہیں ہوتا۔ بلکہ اگر انہیں کاشت کار کے ذمہ ڈالا جائے گا تو شرعاً ایسا کرنا جائز ہی نہ ہوگا۔ لہذا اگر قانون میں یہ ٹیکس صرف زمیندار پر عائد کئے گئے ہیں، اور اسے کاشت کار پر ڈالنے کی اجازت نہیں دی تو یہ شریعت کے عین مطابق ہے، اور اسے کسی بھی طرح قرآن و سنت سے متصادم نہیں کہا جاسکتا۔

۱۷۶۔ جہاں تک بیج کا تعلق ہے، اس کی ذمہ داری بھی زمیندار پر ڈالنے میں نہ صرف یہ کہ شرعاً کوئی قباحت نہیں ہے، بلکہ بعض فقہاء کرام کے نزدیک تو بیج کاشت کار کے ذمہ ڈالنا جائز ہی نہیں، چنانچہ علامہ ابن قدامہ لکھتے ہیں:

«ظاهر المذہب أن المزارعة إنما تصح إذا كان البذر من رب الأروض و العمل من العامل.... وهو مذهب ابن سيرين و المشافعي و إسحاق. لأنه عقد يشترك العامل و رب المال في نمائه. فوجب أن يكون رأس المال كله من عند أحدهما كالمساقات و المضاربة.»

حنبلی مذہب کی ظاہر روایت یہ ہے کہ مزارعت اس صورت میں درست ہو سکتی ہے جب بیج زمین دار فراہم کرے، اور کاشت کار کی صرف محنت ہو، ۰۰۰۰۰۰۰۰ یہی محمد بن سیرین "امام شافعی" اور امام اسحاق "کا مذہب ہے، کیونکہ یہ ایک ایسا معاملہ ہے کہ اس میں نفع حاصل کرنے کے لئے محنت کار اور مالک سرمایہ مل کر آپس میں شرکت کرتے ہیں، لہذا سرمایہ پورا کا پورا مالک کی طرف سے ہونا چاہئے، جیسا کہ مساقات اور مضاربت میں ہوتا ہے۔ (۱)

اگرچہ دوسرے فقہاء (جن میں فقہاء حنفیہ بھی داخل ہیں) یہ فرماتے ہیں کہ اگر فریق متفق ہوں تو بیج کی ذمہ داری کاشت کار پر بھی ڈالی جاسکتی ہے، لیکن ایسا کرنا کوئی ضروری نہیں۔ (۲)

(۱) المغنی لابن قدامہ، ص ۳۲۳ ج ۵۔ مطبوعہ ریاض۔ سعودی عرب۔

(۲) رد المحتار، ص ۱۹۵، ۱۹۶ ج ۵۔ مطبوعہ کوئٹہ۔

لہذا اگر قانون میں بیع فراہم کرنے کی ذمہ داری مالک زمین پر عائد کی ہے، تو اس میں کوئی ایسی بات نہیں جسے قرآن و سنت سے متصادم کہا جائے۔

۱۷۷۔ یہی معاملہ آبیانے کا بھی ہے، کہ کھیتی کو سیراب کرنے کا عمل اگرچہ کاشت کار کے ذمہ ہے، لیکن اس پر آنے والے اخراجات اگر زمیندار پر عائد کئے جائیں تو اس میں شرعاً کوئی قباحت نہیں، چنانچہ بعض فقہاء نے فرمایا کہ:

فأما البقرة التي تدبر الدواب فقال أصحابنا: هي غسل رب المال - لأنها ليست من العمل.

وہ بیل جو رہٹ چلانے کے لئے استعمال کیا جائے، ہمارے فقہاء کا قول ہے کہ اس

کا فراہم کرنا زمین دار کے ذمہ ہے، کیونکہ وہ عمل کا حصہ نہیں۔ (۱)

لہذا آبیانے کو زمیندار کے ذمہ قرار دینا بھی قرآن و سنت کے احکام سے متصادم نہیں۔

۱۷۸۔ جہاں تک کھاد اور کیڑے مار دواؤں کو نصف نصف تقسیم کرنے کا تعلق ہے، اس کے

بارے میں بھی قرآن و سنت میں کوئی صریح حکم موجود نہیں، اور فقہاء کرام کی آراء اس میں مختلف ہیں، علامہ ابن قدامہؒ نے امام شافعیؒ کا قول بیان کیا ہے کہ:

«فأما تسمير الأرض بالنبل إن احتاجت إليه فشرأ ذالك على رب المال

لأنه ليس من العمل، فجری مجری ما يلحق به.

جہاں تک زمین میں گوبر وغیرہ کی کھاد ڈالنے کا تعلق ہے، اگر زمین کو اس کی

ضرورت ہو تو اس کی خریداری کی ذمہ داری زمیندار پر ہوگی، کیونکہ وہ عمل کا حصہ

نہیں، لہذا اس کا وہی حکم ہو گا جو جفتی کرنے کے آلات کا حکم ہوتا

ہے۔ (۲)

لہذا اگر پوری کھاد اور پوری دواؤں کا خرچہ بھی زمیندار پر ڈالا جائے تو اس میں شرعاً کوئی

قباحت نہیں، اب جب کہ یہ اخراجات دونوں پر نصف نصف ڈالے گئے ہیں، تو بطریق اولیٰ یہ

قانون قرآن و سنت سے متصادم نہیں، لہذا مارشل لاء ریگولیشن ۱۱۵ کے پیراگراف نمبر ۲۵ شق نمبر ۲

کے بارے میں یہ اپیل مسترد کی جاتی ہے۔

(۱) المغنی لابن قدامہ، ص ۳۰۲ ج ۵۔

(۲) ایضاً، ص ۳۰۲ ج ۵۔

حق کاشت کاری کی وراثت

۱۷۹۔ شریعت اپیل نمبر ۲۱ در ۱۹۸۴ء حکومت پنجاب کی طرف سے دائر کی گئی ہے، جس کا پس منظر یہ ہے کہ فیڈرل شریعت کورٹ نے دستور پاکستان کی دفعہ ۲۰۳۔ ڈی کے تحت خود اپنی تحریک پر پنجاب ٹینسی ایکٹ ۱۸۸۷ء کا جائزہ لیتے ہوئے اس کی دفعہ ۶۰۔ اے میں ایک ترمیم کا حکم دیا، اس فیصلے کے خلاف صوبائی حکومت پنجاب نے یہ اپیل دائر کی ہے۔

۱۸۰۔ پنجاب ٹینسی ایکٹ کی دفعہ ۶۰۔ اے کا خلاصہ یہ ہے کہ اگر کوئی کاشت کار نہ تو موروثی کاشت کار (Occupancy Trnant) ہو، اور نہ کسی ایسی زمین کا کاشت کار ہو جو زمیندار نے کسی مروجہ قانون کے تحت ذاتی کاشت کے لئے محفوظ رکھی ہو، اور نہ اس کی کاشت کاری کسی معاہدے یا کسی بیعت مجاز کے فیصلے یا حکم کے تحت کسی معین مدت کے لئے ہو، اگر ایسا کاشت کار مر جائے، تو اس کا حق کاشت کاری اس کے مرنے کے بعد اس کے ترجیحی وارث (Preferred Heir) کی طرف منتقل ہو جائے گا اور اگر اس کا کوئی ترجیحی وارث نہ ہو تو اس کے سب سے بڑے بیٹے کی طرف۔

۱۸۱۔ فیڈرل شریعت کورٹ نے اپنے فیصلے میں یہ ہدایت دی ہے کہ اگر کاشت کار مسلمان ہو تو ترجیحی وارث یا بیٹے کے بجائے یہاں حق کاشت کاری کاشت کار کے شخصی قانون کے مطابق اس کے تمام ورثاء کی طرف منتقل کرنے کا اثر رکھتی ہو۔

۱۸۲۔ اپیل کنندہ نے اپنی وجوہات اپیل میں یہ موقف اختیار کیا ہے کہ حق کاشت کاری اسلام کی رو سے قابل وراثت نہیں ہے، لہذا اس کو تمام ورثاء کی طرف منتقل کرنے کا حکم دینے کی کوئی ضرورت نہیں۔

۱۸۳۔ میں اپیل کنندہ کے اس موقف سے اتفاق کرتا ہوں، اوپر شریعت اپیل نمبر ۴ در ۱۹۸۱ء کا تفسیر کرتے ہوئے قرآن و سنت کے دلائل سے یہ ثابت کیا جا چکا ہے کہ مزارعت یا کاشتکاری ایک معاہدہ ہے، جو فریقین کی رضامندی سے وجود میں آتا ہے، اور معاہدہ کے شرائط کے تابع ہوتا ہے، لہذا کسی بھی حالت میں ایک فریق کو اس معاہدے کے باقی رکھنے پر مجبور نہیں کیا جاسکتا، اور چونکہ عام معاہدات کا حال یہ ہے کہ وہ فریقین میں سے کسی ایک کی موت پر ختم ہو جاتے ہیں، الا یہ کہ معاہدے ہی میں اس کے خلاف کوئی صراحت موجود ہو، اس لئے حق کاشتکاری کوئی ایسی جائیداد نہیں ہے جو قابل وراثت ہو، اپیل کنندہ نے وجوہات اپیل کے ساتھ جو تحریری بیان داخل کیا ہے، اس میں اسلامی احکام کے جو حوالے دیئے گئے ہیں، ان سے بلاشبہ یہی ثابت ہوتا ہے۔

۱۸۳۔ فاضل وفاق شرعی عدالت نے اپنے فیصلے میں حق کاشتکاری کو قابل وراثت قرار دینے کے لئے جس بات پر انحصار کیا ہے، وہ یہ ہے کہ رائج الوقت قوانین کے تحت جن میں مارشل لاء ریگولیشن ۱۱۵ اور (Punjab Protection And Restoration of Tenancy Right 1950) داخل ہیں، یہ حکم دیا گیا ہے کہ کسی کاشت کار کو کسی زمین سے اس وقت تک بے دخل نہیں کیا جاسکے گا، جب تک ان بنیادوں میں سے کوئی بنیاد نہ پائی جائے جو ان قوانین میں درج ہیں، فاضل وفاق شرعی عدالت کا کہنا یہ ہے کہ ان قوانین کی موجودگی میں اب کاشتکار کا حق ایک دائمی حق بن گیا ہے، جو کاشتکار کی موت پر ختم نہیں ہوتا، لہذا اس کو قابل وراثت ہونا چاہئے۔

۱۸۵۔ لیکن شریعت اپیل نمبر ۴ در ۱۹۸۱ء کا تصفیہ کرتے ہوئے قرآن و سنت کے دلائل کی رو سے میں یہ قرار دے چکا ہوں کہ مارشل لاء ریگولیشن ۱۱۵ کا پیرا گراف ۲۵۔ اے جو کاشتکاری کو علی الاطلاق ایک دائمی حق قرار دیتا ہے، قرآن و سنت کے احکام سے متصادم ہے، لہذا جس بنیاد پر فاضل وفاق شرعی عدالت نے حق کاشتکاری کو قابل وراثت قرار دیا، اس کے منہدم ہو جانے کے بعد فاضل وفاق شرعی عدالت کے فیصلے کے لئے کوئی بنیاد باقی نہیں رہتی۔

۱۸۶۔ لیکن جب ایک مرتبہ یہ بات تسلیم کر لی گئی کہ حق کاشتکاری قابل وراثت نہیں ہے بلکہ معاہدے کی شرائط کے تابع ہے، اور خود اپیل کنندہ نے اپنی اپیل میں اسی موقف پر زور دیا ہے، اور اس کے دلائل فراہم کئے ہیں، تو جس طرح حق کاشتکاری کا وراثت کی طرف منتقل ہونا غلط قرار پاتا ہے، اسی طرح ترجیحی وارث یاسب سے بڑے بیٹے کی طرف منتقل ہونا بھی قرآن و سنت کے احکام کی رو سے درست نہیں، کیونکہ اس کے معنی یہ ہیں کہ مالک کی مرضی کے بغیر کسی خاص شخص کے ساتھ مزارعت کا معاہدہ جبری طور پر عمل میں لایا گیا ہے، اور اس فیصلے کے پیرا گراف نمبر ۶۵ سے ۸۳ تک جو احادیث نقل کی گئی ہیں، وہ اس کے ناجائز ہونے پر دلالت کرتی ہیں، نیز حضرت رافع بن خدیج رضی اللہ عنہ کی یہ حدیث:

من زرع فی أرض قوم بغیر اذنبہم فلیس له من الزرع شیئی وله نفقته.

جو شخص دوسروں کی زمین میں اس کی اجازت کے بغیر کاشت کرے، اس کے لئے

کھیتی کا کوئی حصہ حلال نہیں، ہاں اس کا کیا ہوا خرچ اس کا حق ہے۔ (۱)

یہ حدیث بھی اس بات کی واضح دلیل ہے کہ مالک کی اجازت کے بغیر کوئی شخص جبراً کسی کی

(۱) جامع الترمذی، ابواب الاذکام، باب نمبر ۲۹، حدیث نمبر ۱۳۷۸۔

زمین کا کاشت کار نہیں بن سکتا۔

اور یہ تمام احکام درحقیقت اس اصول پر مبنی ہیں، جو قرآن کریم کی اس آیت میں ارشاد فرمایا گیا:

يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً
عَنْ تَرَاضٍ مِّنْكُمْ۔

اس اصول کے مزید دلائل اس فیصلے کے پیراگراف نمبر ۱۲۲ میں تفصیل کے ساتھ ذکر کئے جا چکے ہیں، لہذا اپیل کنندہ نے اپنی وجوہات اپیل میں جو موقف اختیار کیا ہے کہ حق کاشتکاری قابل وراثت نہیں ہے، بلکہ کاشت کار کی موت پر ختم ہو جاتا ہے، اسی کا منطقی تقاضہ یہ ہے کہ کاشتکار کی موت کے بعد کاشتکاری کسی بھی شخص کی طرف جبراً منتقل نہ کی جائے، لہذا پنجاب ٹینسی ایکٹ ۱۸۸۷ء کی دفعہ ۶۰۔ اے جو یہ حق ترقیبی وراثت یا بڑے بیٹے کی طرف منتقل کرتی ہے، مذکورہ بالا اصول کے تحت پوری کی پوری قرآن و سنت سے متصادم ہے۔

۱۸۷۔ اگرچہ عوام الناس کی طرف سے کوئی ایسی اپیل ہمارے سامنے نہیں ہے، جو مذکورہ ایکٹ کی دفعہ ۶۰۔ اے کو قرآن و سنت سے متصادم بنا دینے کا مطالبہ کر رہی ہو، لیکن میں سمجھتا ہوں کہ حق کاشتکاری کے ناقابل وراثت ہونے کا معاملہ دفعہ ۶۰۔ اے کی شرعی حیثیت سے اس قدر پیوستہ ہے کہ ہمارے سامنے صوبائی حکومت پنجاب کی جو اپیل زیر سماعت ہے، قرآن و سنت کی روشنی میں اس کا ٹھیک ٹھیک تصفیہ اس کے بغیر ممکن نہیں ہے کہ دفعہ ۶۰۔ اے کے احکام کو اسکے مجموعی تناظر (Perspective) میں دیکھ کر اس کے بارے میں قرآن و سنت کے احکام کا صحیح منشا تلاش نہ کیا جائے، چنانچہ میرے نزدیک اس اپیل کا تصفیہ کرتے ہوئے دفعہ ۶۰۔ اے کی مجموعی شرعی حیثیت کے بارے میں کوئی حتمی فیصلہ دینا اپنے حدود اختیار سے تجاوز نہیں، لہذا پنجاب ٹینسی ایکٹ ۱۸۸۷ء کی دفعہ ۶۰۔ اے کو قرآن و سنت سے متصادم قرار دیا جاتا ہے۔

زیر نظر قوانین کے بارے میں فیصلے کا خلاصہ

۱۸۸۔ اس پوری بحث کا خلاصہ یہ ہے کہ:

(۱) مارشل لاء ریگولیشن ۱۱۵ (لینڈ ریفارمر ریگولیشن ۱۹۷۲ء) کی دفعہ ۹، ۸ میں ملکیت کی حد نسری زمین میں ۱۵۰ ایکڑ، اور بارانی زمین میں ۳۰۰ ایکڑ یا بارہ ہزار پید اواری یونٹ (جو بھی زیادہ ہو) مقرر کی گئی تھی، اور اسی دفعہ کی شق (۲) سے واضح ہے کہ اس تحدید کا مقصد یہ ہے کہ اس

سے زیادہ زمین مالک سے بلا معاوضہ لے لی جائے۔ دفعہ ۱۰ میں سرکاری ملازمین کے لئے ۱۰۰ ایکڑ کی حد اسی لئے مقرر کی گئی ہے، اور دفعہ ۱۳، ۱۴، ۱۵، ۱۶ اور ۱۷ میں مذکورہ حد سے زائد ہر زمین کو سرکاری ملکیت قرار دیا گیا ہے، اور دفعہ ۱۸، ۱۹، ۲۰ اور ۲۱ میں اس طرح لی ہوئی زمینوں کو استعمال کرنے کے طریقے متعین کئے گئے ہیں۔

اسی ریگولیشن کی دفعہ ۷ میں زمینوں کے ایسے انتقال پر پابندی عائد کی گئی ہے جن کے ذریعہ تحدید ملکیت کے احکام سے فرار اختیار کیا جاسکتا ہو، اس دفعہ کا مقصد بھی بلا معاوضہ زمینوں کے حصول کی رکاوٹوں کو دور کرنا ہے۔

جو بحث اوپر کی گئی ہے، اس کی روشنی میں کسی کی جائز ملکیت پر بلا معاوضہ قبضہ کرنا متعدد آیات قرآنی اور بہت سی احادیث کے صریحاً مخالف ہے، اور چونکہ ان دفعات سے ان آیات و احادیث کی خلاف ورزی ہوتی ہے، لہذا ان تمام دفعات کو قرآن و سنت سے متصادم قرار دیا جاتا ہے۔

(۲) نیز اسی ریگولیشن کی دفعہ ۲۵ ذیل دفعہ ایک میں یہ حکم دیا گیا ہے کہ کوئی زمیندار چند مخصوص صورتوں کے سوا کسی بھی حالت میں اپنے مزارع کا انخلاء نہیں کر سکتا۔ اوپر کی بحث کی روشنی میں قرآن و سنت کے دلائل سے ثابت کیا گیا ہے کہ مزارعت کی مدت (Tenure) فریقین کے باہمی معاہدے کے تابع ہوتی ہے، لہذا اس ریگولیشن کی دفعہ ۲۵ ذیلی دفعہ ایک کو بھی قرآن و سنت کے احکام سے متصادم قرار دیا جاتا ہے۔

البتہ اس ریگولیشن کی دفعہ ۲۲ میں تقسیم اراضی پر جو پابندی عائد کی گئی ہے، اور دفعہ ۲۳ میں اس غرض کے لئے انتقال پر جو پابندی عائد کی گئی ہے، اس کے بارے میں فیصلہ محفوظ رکھا جاتا ہے، اور دفعہ ۲۵ ذیلی دفعہ ۲ میں زمیندار پر جو ذمہ داریاں عائد کی گئی ہیں، ان کے بارے میں یہ قرار دیا جاتا ہے کہ وہ قرآن و سنت کے احکام سے متصادم نہیں ہیں۔

(۳) اسی طرح پنجاب ٹینسی ایکٹ ۱۸۸۷ء کی دفعہ ۶۰-۷۰ کے بارے میں یہ قرار دیا جاتا ہے کہ وہ اس لحاظ سے قرآن و سنت کے احکام سے متصادم ہے کہ اس میں کاشتکاری کی موت کے بعد جب کاشتکاری اس کے ترجیحی وارث (Preferred heir) یا اس کی غیر موجودگی میں اس کے بڑے بیٹے کی طرف منتقل کرنے کا حکم دیا گیا ہے، جب کہ حق کاشتکاری وراثت میں کسی کو منتقل نہیں ہو سکتا۔

(۴) لینڈ ریفارمز ایکٹ ۱۹۷۷ء کی دفعہ ۳ کے ذریعہ زمین کی ملکیت کی حد مزید گھٹا کر نہری زمین میں ۱۰۰ ایکڑ اور بارانی زمین میں ۲۰۰ ایکڑ (یا آٹھ ہزار پیدوار یونٹ) کر دی گئی ہے، دفعہ

۴، ۵، ۶ کے ذریعے اسی تحدید ملکیت کے مقاصد حاصل کرنے کے لئے زمینوں کی تقسیم اور انقلابات پر مختلف پابندیاں عائد کی گئی ہیں۔ دفعہ ۹ کے ذریعے یہ حکم دیا گیا ہے کہ یوم آغاز قانون سے چار ماہ کے اندر یہ زمینیں حکومت کے حوالے کر دی جائیں، جو ان کی مالک تصور ہوگی، پھر دفعہ ۱۱، ۱۲ اور ۱۳ میں حکومت کی طرف سے دفعہ ۹ کے تحت لی گئی زمینوں کا معاوضہ ادا کرنے کے احکام دیئے گئے ہیں۔ اور دفعہ ۱۵، ۱۶ اور ۱۷ میں اس طرح حاصل کی گئی زمینوں کے استعمال کے متعلق قوانین بنائے گئے ہیں۔

۱۸۹۔ مذکورہ بالا بحث میں واضح کیا جا چکا ہے کہ کسی شخص کی جائز ملکیت کو زبردستی معاوضہ دے کر لینا صرف ”ضرورت“ اور ”عمومی حاجت“ کے تحت جائز ہے، جس کی شرائط بیان ہو چکی ہیں۔ ان شرائط میں سے تین شرطیں یہ ہیں:

(الف) ”ضرورت“ اور ”عمومی حاجت“ کو دور کرنے کا اس جبری خریداری کے سوا کوئی راستہ نہ ہو، اور یہ فیصلہ تمام ممکنہ متبادل طریقوں پر اچھی طرح غور کرنے کے بعد کیا گیا ہو، لہذا محض مفاد عامہ (Public Interest) کی مجمل بنیاد کافی نہیں، جب تک ”ضرورت“ یا ”عمومی حاجت“ کا تعلق نہ ہو چکا ہو۔

زیر نظر قانون میں یہ شرط اس لئے موقوف ہے کہ، جیسا کہ اس قانون کی تمہید (Preamble) میں کہا گیا ہے، اس کا مقصد ”زیادہ منصفانہ تقسیم دولت“ ہے، حالانکہ ”زیادہ منصفانہ تقسیم دولت“ اور بیچارہ ناکار دولت کے انسداد کے لئے اسلام نے جو طریقے اختیار کئے ہیں، اور جن کا ذکر اس فیصلے میں ہو چکا ہے، ان کو اختیار کئے بغیر یہ قدم اٹھایا گیا ہے، جب ”زیادہ منصفانہ تقسیم دولت“ کے متبادل طریقے موجود ہیں تو وہ ”ضرورت“ یا ”عمومی حاجت“ نہیں پائی گئی جو جبری خریداری کے جواز کی لازمی شرط ہے۔

(ب) جبری خریداری کے جواز کی دوسری شرط یہ ہے کہ اس کا معاوضہ بازاری نرخ (Market value) کے مطابق ادا کیا جائے، جب کہ مذکورہ قانون کی دفعہ ۱۱ میں ہر پیداواری یونٹ کا معاوضہ ۳۰ روپے مقرر کیا گیا ہے، خواہ اس کا بازاری نرخ کچھ بھی ہو، اور دفعہ ۱۲ میں زمین پر پائی جانے والی تنصیبات (Installations) کی وہ قیمت لگائی گئی ہے، جو ان کی اصل لاگت (Cost) کے برابر ہو، خواہ ان کی موجودہ بازاری قیمت کتنی بڑھ چکی ہو۔

(ج) جبری خریداری کی تیسری شرط یہ تھی کہ معاوضہ یا تو قبضے سے پہلے یا اس کے ساتھ ساتھ ادا کر دیا جائے، یا اتنی دیر میں کہ اسے قابل ذکر تاخیر نہ سمجھا جاتا ہو، لیکن دفعہ نمبر ۱۳ کے تحت یہ ادائیگی سودی بانڈز کے ذریعے کرنے کا حکم لیا گیا ہے۔

ان وجوہ سے اس ایکٹ کی مذکورہ بالا دفعات کو بھی قرآن و سنت سے متصادم قرار دیا جاتا ہے۔

نتائج

۱۹۰۔ مذکورہ بالا تمام بحث کا نتیجہ یہ ہے کہ مندرجہ ذیل قوانین کو قرآن و سنت سے متصادم قرار دیا جاتا ہے:

(۱) لینڈ ریفارمز ریگولیشن ۱۹۷۲ء (مارشل لاء ریگولیشن ۱۱۵) کی دفعات ۷، ۸، ۹ اور دفعات ۱۳، ۱۴، ۱۵، ۱۶، ۱۸، ۱۹، ۲۰ اور ۲۱، نیز دفعہ ۲۵ کی ذیلی دفعہ نمبر ایک۔

(۲) لینڈ ریفارمز ایکٹ ۱۹۷۷ء کی دفعہ ۳، ۴، ۵، ۶، ۹، دفعہ ۱۱، ۱۲، ۱۳ اور دفعہ ۱۵، ۱۶ اور ۱۷۔

(۳) دی پنجاب ٹیننسی ایکٹ نمبر ۱۶۔ در۔ ۱۹۸۷ء کی دفعہ ۶۰۔ اے ان تصریحات کے ساتھ شریعت اپیل نمبر ایک ۱۹۸۱ء اپیل نمبر ۳، ۸، ۹، ۱۰۔ ۱۹۸۱ء اور اپیل نمبر ایک ۱۹۸۷ء منظور کی جاتی ہیں اور اپیل نمبر ۳۔ در۔ ۱۹۸۱ء اور اپیل نمبر ۲۱۔ در۔ ۱۹۸۳ء کو جزوی طور پر منظور کیا جاتا ہے۔

اپیل نمبر ایک، ۱۹۸۱ء میں اپیل کنندہ چونکہ ایک وقف ہے، اس لئے اس کے اخراجات مقدمہ مسئول الیہ وفاقی حکومت ادا کرے گی۔ باقی اپیلوں کے اخراجات کے بارے میں کوئی حکم نہیں دیا جا رہا۔

(محمد تقی عثمانی)

ممبر

(محمد افضل ظلمہ)

چیئرمین

(نسیم حسن شاہ)

ممبر

(شفیع الرحمن)

ممبر

(اشاعت کے لئے منظور ہے)

(پیر محمد کرم شاہ)

ممبر

بِسْمِ اللّٰهِ الرَّحْمٰنِ الرَّحِیْمِ

ضمیمہ

ملکیت زمین پر کچھ شبہات اور ان کا جواب

ملکیت زمین کا مسئلہ تشن رہے گا، اگر یہاں بعض ان ”دلائل“ یا شبہات پر گفتگو نہ کی جائے جو ہمارے دور کے بعض اہل قلم نے یہ ثابت کرنے کے لئے پیش کئے ہیں کہ زمین انفرادی ملکیت کے تحت نہیں آسکتی۔ چنانچہ یہ شبہات اور ان کے جوابات ذیل میں پیش کئے جاتے ہیں:-

۱- زمین اللہ کی ہے

ملکیت زمین کی نفی کے لئے آجکل قرآن کریم کی جو آیت سب سے پہلے خاصے زور و شور کے ساتھ پیش کی جاتی ہے، وہ سورہ اعراف کی یہ آیت ہے:

إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ

بلاشبہ زمین اللہ کی ہے۔ اللہ اپنے بندوں میں سے جس کو چاہتا ہے، اس کو وارث

بنادیتا ہے۔

کہا جاتا ہے کہ جب زمین اللہ کی ملکیت ہے تو وہ کسی شخص کی انفرادی ملکیت میں نہیں آسکتی اور جس طرح ایک وقف اللہ کی ملکیت ہونے کی وجہ سے کسی کی ذاتی ملکیت نہیں بن سکتا، اسی طرح زمین بھی کسی کی شخصی جائیداد نہیں بن سکتی۔

ہم نے تصور ملکیت کے بارے میں قرآن کریم کے جو ارشادات پیچھے ذکر کئے ہیں ان کو غیر جانب داری اور انصاف کے ساتھ دیکھ لیا جائے تو صاف واضح ہو جاتا ہے کہ اس دلیل میں کوئی ادنیٰ

وزن نہیں ہے۔ جس کی وجہ مندرجہ ذیل ہیں:

(۱) جس طرح زمین کے بارے میں قرآن کریم نے یہ کہا ہے کہ وہ اللہ کی ہے، اسی طرح زمین و آسمان کی ہر چیز کے بارے میں بالکل یہی الفاظ استعمال فرمائے گئے ہیں، بلکہ ایسی آیات کی تعداد کہیں زیادہ ہے جن میں زمین و آسمان میں پائی جانے والی ہر چیز کو اللہ تعالیٰ کی ملکیت قرار دیا گیا ہے۔ چنانچہ ارشاد ہے:

وَلِلّٰهِ مَا فِي السَّمٰوٰتِ وَمَا فِي الْاَرْضِ

اور اللہ ہی کا ہے جو کچھ آسمانوں میں ہے اور جو کچھ زمین میں ہے۔

بلکہ پہلی آیت میں تو صرف یہ کہا گیا تھا کہ ”زمین اللہ کی ہے“، لیکن اس آیت میں کہا گیا ہے کہ ”اللہ ہی کا ہے جو کچھ آسمانوں میں اور جو کچھ زمین میں ہے“۔ یعنی اس میں ملکیت کو اللہ تعالیٰ کی ذات میں منحصر کر دیا گیا ہے۔ لہذا اگر پہلی آیت کی بنیاد پر یہ کہا جا سکتا ہے کہ زمین ”اللہ کی ملکیت“ ہونے کی وجہ سے کسی کی ذاتی ملکیت میں نہیں آ سکتی، تو دوسری آیت میں زیادہ قوت کے ساتھ یہ کہا جا سکتا ہے کہ آسمان و زمین کی کوئی چیز (بشمول اشلایے صرف) ”اللہ ہی کی ملکیت“ ہونے کی وجہ سے کسی بھی انسان کی ذاتی ملکیت نہیں بن سکتی، پھر زمین کی کیا خصوصیت ہے؟ روٹی کپڑے سے لے کر فرنیچر اور دوسرے گھریلو ساز و سامان تک کسی بھی چیز پر کسی انسان کی انفرادی ملکیت ثابت نہیں ہو سکتی۔ حالانکہ ان چیزوں کے بارے میں آج کوئی کڑے کڑے اشتراکی شخص بھی یہ نہیں کہتا کہ یہ ذاتی ملکیت میں نہیں آ سکتیں۔

اس سے صاف واضح ہو گیا کہ کسی چیز کا ”اللہ کی ملکیت“ یا ”اللہ ہی کی ملکیت“ ہونے کا یہ مطلب نہیں ہے کہ دنیوی احکام کے لحاظ سے وہ کسی انسان کی انفرادی ملکیت نہیں بن سکتی، بلکہ اس سے ملکیت کے اسی بنیادی تصور کی طرف اشارہ ہے، کہ ”حقیقی ملکیت“ ہر چیز پر اللہ ہی کی ہے، وہ زمین ہو یا مکان، کھانا کپڑا ہو یا دوسرا ساز و سامان، ان سب چیزوں کا مالک حقیقی اللہ تعالیٰ ہی ہے، چنانچہ اس کو مکمل اختیار حاصل ہے کہ وہ جس کو چاہے، یہ چیزیں دے دے، جس سے چاہے، واپس لے لے، اور جس کسی کو دے، اس کو جن شرائط کا چاہے، پابند کر دے، لیکن اسی ”حقیقی ملکیت“ کے نتیجے میں اللہ تعالیٰ نے انسانوں کو خاص شرائط اور احکام کے ساتھ ان اشیاء پر ایک

(۲) یہ اور اس سے ملتے جلتے الفاظ قرآن مجید میں دسیوں جگہ پر مذکور ہیں۔ مثلاً البقرہ ۲: ۱۰۷، آل عمران ۱۰۹: ۳، نساء ۳: ۱۲۶، ۱۳۱، ۱۳۲، انعام ۶: ۱۲، یونس ۱۰: ۶۶، ۵۵: ۱۶، الرعد ۱۳: ۱۶، ابراہیم ۱۴: ۲، النحل ۱۶: ۵۲، طہ ۲۰: ۶۲، الحج ۲۲: ۶۳، النور ۲۴: ۶۳، الروم ۳۰: ۲۶، لقمان ۳۱: ۲۶، سبأ ۳۴: ۱، الشوریٰ ۴۲: ۳۔

”قانونی ملکیت“ عطا فرما رکھی ہے جس کا مطلب یہ ہے کہ دنیا کے قوانین و احکام کے لحاظ سے ایسے انسانوں کو ان چیزوں کا مالک سمجھا جائے گا، اور وہ شرعی احکام کے دائرے میں رہتے ہوئے ان اشیاء پر مالکانہ تصرف کے مجاز ہوں گے۔ اس معاملے میں زمین اور اشیائے صرف میں اللہ تعالیٰ نے کوئی فرق روا نہیں رکھا، بلکہ تمام اشیاء کو ایک ہی حکم میں قرار دیا ہے، جیسا کہ پچھلے باب میں قرآنی آیات کے حوالے سے تفصیل کے ساتھ بیان کیا جا چکا ہے۔

(۲) اگے پیچھے کے الفاظ کو بالکل فراموش کر کے کوئی شخص عبارت کے صرف درمیانی ایک دو لفظ کو پکڑ کر بیٹھ جائے تو بات اور ہے، ورنہ سورہ اعراف کی مذکورہ آیت کو اگر پورے سیاق و سباق کے ساتھ پڑھا جائے تو اس سے نہ صرف یہ کہ زمین پر شخصی ملکیت کی نفی نہیں ہوتی، بلکہ اس سے زمین کی ذاتی ملکیت کا ثبوت ملتا ہے۔ اس لئے کہ دراصل اس آیت میں حضرت موسیٰ علیہ السلام کا ایک مقولہ بیان کیا گیا ہے جو آپ نے فرعون کے ایک متکبرانہ چیلنج کے جواب میں کہا تھا: قوم سے کہا تھا۔ پوری آیت اس طرح ہے:

قَالَ: سَمِعْتُ اٰبْنَآءَہُمْ وَنَسْتَحِی نِسْآءَہُمْ وَاِنَا فَوْقَہُمْ قَآہِرُوْنَ۔ قَالَ مُوسٰی
نَعُوْذُ بِاَسْتَعِیْنُوْا بِاللّٰہِ وَاصْبِرُوْا اِنَّ الْاَرْضَ لِلّٰہِ یَوْمَئِذٍ مِّنْ عِبَادَہٖ مَنِ یَّشَآءُ۔

فرعون نے کہا کہ ہم ان بنی اسرائیل کے بیٹوں کو قتل کر ڈالیں گے اور ان کی عورتوں کو زندہ رکھیں گے، اور ہم اور موسیٰ نے اپنی قوم سے کہا کہ تم اللہ سے مدد مانگو۔ ان پر (ہیشہ) غالب رہیں گے۔ اور صبر کرو۔ بلاشبہ زمین اللہ کی ہے، وہ اپنے بندوں میں سے جس کو چاہتا ہے، اس کو وارث بنا دیتا ہے (۱)

فرعون نے یہ دعویٰ کیا تھا کہ وہ ہمیشہ بنی اسرائیل پر بالا دست رہے گا، اور مصر کا مالک ہونے کی حیثیت سے ان کو اپنے قہر کا نشانہ بنائے رکھے گا۔ فرعون کے اس جاہلانہ اعلان سے بنی اسرائیل کو طبی طور پر جو تشویش لاحق ہوئی ہوگی، حضرت موسیٰ علیہ السلام نے اس کا ازالہ کرنے کے لئے اپنی قوم سے فرمایا کہ فرعون سمجھتا ہے کہ مصر کی سرزمین کا مالک وہ ہے، حالانکہ پوری زمین پر حقیقی ملکیت اللہ کی ہے، وہ اپنے بندوں میں سے جسے چاہتا ہے، اس کی ملکیت عطا کر دیتا ہے۔ اگر آج اس سے یہ ملکیت فرعون کو دے رکھی ہے تو کل بنی اسرائیل کو دے سکتا ہے۔ لہذا فرعون سے ڈرنے اور اس سے سہولت مانگنے کے بجائے اللہ سے مدد مانگو، اور صبر سے کام لو۔ اللہ تعالیٰ تمہیں اس زمین کا مالک بنا سکتا ہے۔

اس سے صاف واضح ہے کہ یہاں زمین پر تصرف اللہ تعالیٰ کی حقیقی ملکیت ہی کا بیان نہیں کیا گیا۔ بلکہ اس ”قانونی ملکیت“ کو بھی ساتھ ساتھ ذکر کر دیا گیا ہے جو حقیقی انسانوں کو عطا فرماتا ہے۔ اور اس کے لئے لفظ بھی ”وارث بنانے“ کا استعمال فرمایا گیا ہے کسی چیز کا ”وارث“ چونکہ اس کا مالک ہوتا ہے، اس لئے اس لفظ نے واضح کر دیا کہ اللہ تعالیٰ کی حقیقی ملکیت ہی کا ایک نتیجہ یہ ہے کہ وہ دنیا میں جس کو چاہتا ہے زمین کا مالک بنا دیتا ہے۔ زمین پر انسان کی قانونی ملکیت کی اس سے زیادہ وضاحت اور کیا ہوگی؟

۲۔ زمین مخلوق کے لئے

ایک اسی طرح کا استدلال سورة الرحمن کی ایک آیت سے بھی کیا جاتا ہے جس میں ارشاد ہے:

اور (اللہ نے) زمین کو مخلوق کے لئے پیدا کیا

کہا جاتا ہے کہ اس آیت کی رو سے زمین پوری مخلوق کے لئے پیدا کی گئی ہے، اور وہ انسانوں کی اجتماعی ملکیت ہے۔ زمین کے کسی حصے کا مالک بن کر دوسروں کو اس کے منافع سے نہیں روک سکتا۔ لیکن یہ ”دلیل“ پہلی دلیل سے بھی زیادہ کمزور، بلکہ بے بنیاد ہے، جس کی وجہ مندرجہ ذیل ہیں:

(۱) اس آیت میں صرف یہ نہیں کہا گیا کہ زمین ”انسانوں کے لئے پیدا کی گئی ہے“ بلکہ فرمایا یہ گیا ہے کہ زمین ”مخلوق کے لئے پیدا کی گئی ہے“۔ لہذا اس میں صرف انسان نہیں، بلکہ تمام چوپائے، مویشی، درندے اور ہر قسم کے حیوانات بھی داخل ہیں، مخلوق کے لئے قرآن کریم نے لفظ ”الانام“ استعمال فرمایا ہے، جس کے معنی کل مخلوق کے ہیں، اور اس میں وہ تمام مخلوقات شامل ہیں جن پر نیند طاری ہوتی ہے۔ عربی لغت کے مشہور عالم علامہ زبیدیؒ لکھتے ہیں:-
وهو الخلق . أو كل من لعتره النوم.

”انام“ کے معنی مخلوق کے ہیں، یا یوں کہہ لیجئے کہ وہ تمام مخلوقات جن پر نیند طاری ہوتی ہے۔ (۱)

(۱) تاج العروس، للزبیدی ص ۱۹۵ ج ۸

(۲) سورة البقرة ۲۹:۲

لہذا اگر اس آیت کا یہ مطلب ہے کہ زمین ”انام“ کی اجتماعی ملکیت ہے تو اس ”اجتماعی ملکیت“ میں تمام درندے، پرندے، حشرات الارض اور ہر طرح کے حیوانات بھی شریک ہیں پھر تو یہ کہنا چاہئے کہ انسان کو یہ حق حاصل نہیں ہے کہ وہ زمین کے کسی حصے کو صرف انسانوں کے لئے مخصوص کر کے اس میں جانوروں کا داخلہ منع کر دے۔

(۲) واقعہ یہ ہے کہ اس آیت میں ملکیت کا مسئلہ بیان نہیں کیا جا رہا ہے، بلکہ اللہ تعالیٰ اپنی قدرت و رحمت کی نشانیاں بیان کرتے ہوئے یہ بتا رہے ہیں کہ ہم نے زمین تمہارے اور پوری مخلوق کے فائدے کے لئے پیدا کی ہے، اور اس سے مخلوقات کا ہر فرد اپنی ضرورت، صلاحیت اور استطاعت کے مطابق فائدہ اٹھاتا ہے، فائدہ اٹھانے کے طریقے مختلف ہیں۔ کوئی کسی قطعہ زمین کا مالک بن کر اس سے فائدہ اٹھا رہا ہے، کوئی کرایہ دار یا کاشتکار کی حیثیت میں فائدہ اٹھا رہا ہے، کوئی زمین پر چل کر فائدہ اٹھا رہا ہے، غرض مخلوق کا ہر فرد، خواہ وہ انسان ہو یا حیوان، کسی نہ کسی شکل میں زمین سے مستفید ہو رہا ہے۔

یہ ہے قرآن کریم کے سیاق و سباق کے مطابق آیت کا صحیح مطلب۔ یہاں اس مسئلے سے کوئی بحث نہیں کی جا رہی ہے کہ زمین پر کسی شخص کی قانونی ملکیت تسلیم کی جا سکتی ہے یا نہیں؟ اور نہ معقولیت کی کسی ادنیٰ مقدار کے ساتھ اس آیت میں اس ”اجتماعی ملکیت“ کا وہ تصور داخل کیا جا سکتا ہے جو عہد حاضر کے بعض اشتراکی مفکرین نے پیش کیا ہے۔

(۳) جس طرح زمین کے بارے میں اللہ تعالیٰ نے یہ فرمایا ہے کہ وہ مخلوق کے لئے پیدا کی گئی ہے، اس طرح زمین میں پائی جانے والی تمام اشیاء کے بارے میں بھی یہ فرمایا گیا ہے کہ وہ انسانوں کے فائدے کے لئے پیدا کی گئی ہیں چنانچہ ارشاد ہے:

هو الذي خلق لكم ما في الارض جميعاً

اللہ وہ ذات ہے جس نے تمہارے لئے پیدا کیا جو کچھ زمین میں ہے۔

اس میں زمین میں پائی جانے والی ہر چیز کے لئے کہا گیا ہے کہ وہ انسانوں کے فائدے کے لئے پیدا کی گئی ہے۔ کیا کوئی شخص اس آیت کی بنیاد پر یہ کہہ سکتا ہے کہ چونکہ زمین کی ہر چیز تمام انسانوں کے لئے بنائی گئی ہے۔ لہذا کوئی شخص زمین پر پائی جانے والی کسی چیز کا تنہا مالک نہیں ہو سکتا؟ ظاہر ہے کہ یہ بات کوئی کٹڑے سز اشتراکی بھی نہیں کہہ سکتا، کیونکہ اشیائے صرف اور ذاتی استعمال کی چیزوں پر انفرادی ملکیت کو ہر شخص تسلیم کرتا ہے، اگر زمین پر پائی جانے والی اشیاء ” کے بارے میں یہ بات

نہیں کہی جا سکتی، اور یقیناً نہیں کہی جا سکتی، تو زمین کے بارے میں وہی بات کیسے درست ہو سکتی ہے جب کہ قرآن کریم میں دونوں جگہ الفاظ ایک ہی جیسے استعمال ہوئے ہیں؟

۳۔ سِوَاءَ لِلْسَّائِلِينَ

ایک اور استدلال زمین کی شخصی ملکیت کے خلاف، سورہ حم السجدہ کی اس آیت سے کیا جاتا ہے:

قُلْ أَنُكْفِرُ بِمَا كُفَرْتُمْ وَلَقَدْ جَعَلْنَا لَكُم بُرْهَانَ ۖ قُلْ إِنَّمَا أَدُودٌ مُّضْتَرَّةٌ فَاصْبِرْ لِحُكْمِ رَبِّكَ ۚ إِنَّكَ أَنتَ الْعَاقِلُ
رب العالمین و جعل فیہا رواسی من فوقہا و بارک فیہا و قدر فیہا اقواتہا فی
أربعة آیام سِوَاءَ لِلْسَّائِلِينَ.

اس آیت کا ترجمہ حکیم الامت حضرت مولانا اشرف علی صاحب تھانوی قدس سرہ نے اس طرح فرمایا ہے:

آپ (ان لوگوں سے) فرمائیے کہ کیا تم لوگ ایسے خدا کا انکار کرتے ہو جس نے زمین کو دو روز (کی مقدار وقت) میں پیدا کر دیا، اور تم اس کے شریک ٹھہراتے ہو، یہی (خدا جس کی قدرت معلوم ہوئی) سارے جہان کا رب ہے اور اس نے زمین کے اوپر پہاڑ بنا دیئے، اور اس (زمین) میں فائدے کی چیزیں رکھ دیں (جیسے نباتات و حیوانات وغیرہ) اور اس (زمین) میں اس (کے رہنے والوں) کی غذائیں تجویز کر دیں (یعنی زمین میں ہر قسم کے غلے میوے پیدا کر دیئے، کہیں کچھ، کہیں کچھ جن کا سلسلہ برابر جاری ہے۔ یہ سب) چار دن میں (ہوا) (دو دن میں زمین، دو دن میں پہاڑ وغیرہ، جو شمار میں) پورے ہیں پوچھنے والوں کے لئے (یعنی ان لوگوں کے لئے جو تخلیق کائنات کی کیفیت اور کیت کے متعلق آپ سے سوالات کرتے ہیں)

اور حضرت شیخ الہند مولانا محمود الحسن صاحب قدس سرہ نے اس آیت کا ترجمہ یوں فرمایا ہے:

”تو کہہ، کیا تم منکر ہو اس سے جس نے بنائی زمین دو دن میں، اور برابر کرتے ہو اس کے ساتھ اوروں کو، وہ ہے رب جہان کا۔ اور رکھے اس میں بھاری پہاڑ اوپر سے، اور برکت رکھی اس کے اندر اور ٹھہرائیں اس میں خوراکیں اس کی چار دن

میں۔ پورا ہوا پوچھنے والوں کو“

اور مولانا فتح محمد جالندھری صاحب رحمۃ اللہ علیہ نے آیت کا ترجمہ یوں کیا ہے:

”کہو کیا تم اس سے انکار کرتے ہو جس نے زمین کو دو دن میں پیدا کیا، اور (بتوں کو) اس کا مد مقابل بناتے ہو، وہی تو سارے جہان کا مالک ہے، اور اس نے زمین میں اسی کے اوپر پہاڑ بنائے، اور زمین میں برکت رکھی، اور اس میں سب سامان معیشت مقرر کیا۔ (سب) چار دن میں۔ (اور تمام) طلبگاروں کے لئے یکساں۔“

آیت کے یہ تراجم جو مختلف حضرات نے اپنے اپنے الفاظ میں فرمائے ہیں، اگر خالی الذہن ہو کر ان کو غیر جانب داری سے پڑھا جائے تو اس میں کہیں خوردبین لگا کر بھی یہ بات برآمد نہیں کی جاسکتی کہ زمین پر کسی کی شخصی ملکیت ناجائز ہے۔ لیکن جو لوگ پہلے سے ایک تصور ذہن میں جما کر قرآن کریم کے الفاظ میں اس کو زبردستی داخل کرنے کی کوشش کرتے ہیں، وہ بعید سے بعید مفہوم بھی قرآن کریم کی طرف منسوب کر دیتے ہیں۔ چنانچہ زمین کی شخصی ملکیت کی نفی کرنے والوں نے مولانا فتح محمد جالندھری صاحب کے ترجمے کے آخری الفاظ اپنے موقف کی تائید کے لئے منتخب کر لئے، اور کہا کہ ”طلبگاروں کے لئے یکساں“ کا مطلب یہ ہے کہ زمین تمام انسانوں کے لئے یکساں ہے، یعنی وہ پوری انسانی برادری کی اجتماعی ملکیت ہے، اور کوئی شخص اس کا ذاتی طور پر مالک نہیں ہو سکتا۔

ان حضرات نے استدلال کے جوش میں اس بات پر بھی غور نہیں فرمایا کہ اگر بالفرض اسی آخری جملے کا وہی ترجمہ کیا جائے جو مولانا فتح محمد صاحب جالندھری نے فرمایا ہے، اور اس ترجمے کا وہی مطلب لیا جائے جو یہ حضرات لے رہے ہیں (یعنی اجتماعی ملکیت) تو یہ جملہ آیت کے بالکل آخر میں آیا ہے، اور زمین کے تذکرے سے بہت دور ہے۔ اس سے متصل پہلے جس چیز کا ذکر ہے، وہ زمین نہیں، بلکہ زمین میں پیدا ہونے والا سامان معیشت، غلہ اور پھل وغیرہ ہے اور آخری جملہ اس طرح ہے کہ:

”اور اس (زمین) میں سب سامان معیشت مقرر کیا۔ (سب) چار دن میں۔ (اور تمام) طلبگاروں کے لئے یکساں۔“

لہذا اگر ”طلبگاروں کے لئے یکساں“ کا مطلب یہ ہے کہ وہ اجتماعی ملکیت میں ہے تو اس کا زیادہ واضح تعلق اس ”سامان معیشت“ یعنی غلے اور پھل وغیرہ سے ہو گا جس کا ذکر چل رہا ہے۔ لہذا پھر تو یہ کہنا چاہئے کہ کوئی غلہ، کوئی پھل، کوئی میوہ کسی انسان کی ذاتی ملکیت نہیں ہو سکتا، بلکہ وہ ہمیشہ اجتماعی ملکیت ہو گا، حالانکہ اشیائے صرف پر جن میں تقسیم کے بعد غلہ بھی شامل ہے، انفرادی ملکیت

سے کوئی انکار نہیں کرتا۔ غور کیا جائے تو صرف یہی نکتہ اس ”دلیل“ کی تردید کے لئے کافی ہے۔

واقعہ یہ ہے کہ یہ آیت ان یہودیوں کے سوال کے جواب میں نازل ہوئی تھی۔ جو آنحضرت صلی اللہ علیہ وسلم کی خدمت میں حاضر ہوئے تھے۔ اور انہوں نے آپؐ سے پوچھا تھا کہ آسمان اور زمین کی تخلیق کس طرح ہوئی؟ چنانچہ اس آیت میں زمین اور اس کی مخلوقات کی مدت تخلیق چار دن بیان کر کے یہ فرمایا گیا کہ سواۓ للسمائلین۔ اب حضرت قتادہؒ اور سدیؒ جو قرون اول کے مشہور مفسرین میں سے ہیں، یہ فرماتے ہیں کہ اس جملے میں ”سمائلین“ سے مراد وہ سوال کرنے والے ہیں جو زمین کی تخلیق کے بارے میں آنحضرت صلی اللہ علیہ وسلم سے سوال کرنے آئے تھے، اور اس جملے کا مطلب یہ ہے کہ تخلیق زمین کی جتنی تفصیل اس آیت میں بیان کی گئی ہے، وہ ان سوال کرنے والوں کے لئے بیان کی جا رہی ہے، اور ان میں سے جو شخص بھی آپؐ سے اس سلسلے میں سوال کرنے آئے، ان سب کو یہی جواب دیئے کہ یہ تخلیق پورے پورے چار دن میں ہوئی۔ (۱) حضرت مولانا تھانویؒ حضرت شیخ المنذرؒ اور حضرت مولانا شاہ عبدالقادر صاحب محدث دہلوی رحمۃ اللہ علیہ نے اسی تفسیر کے مطابق اسی جملے کا ترجمہ یوں فرمایا ہے کہ:

”پورے ہیں پوچھنے والوں کے لئے“

یا:

”پورا ہوا پوچھنے والوں کو“

عربی گرامر کے قاعدے سے اس تفسیر کے مطابق ”سواۓ“ کا تعلق ”اربعة ایام“ سے ہے یعنی ”پورے پورے چار دن“ اور للسمائلین کا تعلق ایک محذوف جملے سے ہے یعنی یہ بات پوچھنے والوں کے جواب میں بتائی جا رہی ہے چنانچہ علامہ آلوسیؒ لکھتے ہیں: (۲)

وقيدت الأيام الأربعة بقوله تعالى: سواۓ فإنه مصدر مؤكّد لمضمّر هو صفتة لأيام أي استوت سواۓ.... وقوله تعالى للسمائلين متعلق بمحذوف وقع خبراً لمبتدأ محذوف. أي هذا الحصر في أربعة كائن للسمائلين عن مدة خلق الأرض وما فيها.

(۱) دیکھئے تفسیر ابن جریر طبریؒ ص ۹۳ و ۹۵ جزء ۲۳ جلد ۱۲ طبع دار الفکر، بیروت۔

(۲) روح المعانی ص ۱۰۱ و ۱۰۲ ج ۲۳۔

عربی قواعد اور محاورات کے اسلوب کے لحاظ سے آیت کی یہ تفسیر بلا تکلف صحیح ہے، چنانچہ مفسرین کی ایک بڑی جماعت نے اسی کو اختیار کیا ہے۔

البتہ بعض حضرات مفسرین نے آیت کے ایک دوسرے معنی بھی بیان فرمائے ہیں۔ اور وہ یہ کہ ”سائلین“ کے معنی ”طلبگار“ کے ہیں اور سواۓ کے معنی ”پورے پورے“ کے ہیں۔ اور اس جملے کا تعلق ”اقواتھا“ سے ہے۔ اسی تفسیر کے مطابق مولانا فتح محمد جالندھری صاحب رحمۃ اللہ علیہ نے آیت کے آخری حصے کا ترجمہ اس طرح فرمایا ہے کہ:

”اور اس (زمین) میں سب سامان معیشت مقرر کیا۔ (سب) چار دن میں۔

(اور تمام) طلبگاروں کے لئے یکساں“

یہاں ”یکساں“ کے معنی عربی محاورے کے مطابق پورے پورے کے ہیں آیت کا مطلب یہ ہے کہ اللہ تعالیٰ نے زمین میں غذاؤں اور پھلوں وغیرہ کی شکل میں جو سامان معیشت مقرر فرمایا ہے وہ تمام حاجت مندوں کی ضرورت پورا کرنے میں یکساں ہے۔ یہ تفسیر حضرت جابر بن زیدؓ سے مروی ہے (۱) اور مشہور مفسر حافظ ابن کثیر رحمۃ اللہ علیہ نے اس کی تشریح ان الفاظ میں فرمائی ہے:

قال ابن زید: معناه: و قدر فیہا اقواتہا ہی اربعة ایام سواۓ للسانین اسی علی وفق مراد من له حاجة الی رزق او حاجة. فان الله تعالی قدر له ما هو محتاج الیه وهما القول يشبه ما ذكروه فی قوله تعالی: و آتاکم من کل ما سألتموه“

جابر بن زیدؓ کہتے ہیں کہ آیت قرآنی و قدر فیہا..... سواۓ للسانین کے معنی یہ ہیں کہ اللہ تعالیٰ نے زمین میں جو غذاؤں پیدا فرمائیں وہ ان لوگوں کی حاجت کے مطابق پیدا فرمائیں جن کو رزق کی ضرورت ہے، چنانچہ اللہ تعالیٰ نے ان کے لئے اتنی مقدار پیدا فرمائی ہے جس کی ان کو ضرورت ہے اور اس تفسیر کے مطابق ان آیت کے معنی اس آیت کے مشابہ ہیں جس میں اللہ تعالیٰ نے فرمایا ہے کہ ”اس نے تمہیں ہر وہ چیز دی جس کا تم نے سوال کیا“

چنانچہ آیت کا خلاصہ یہ ہے کہ اللہ تعالیٰ نے زمین میں جو غذاؤں پیدا فرمائیں، وہ کسی مستحکم منصوبے

(۱) تفسیر ابن جریر طبری ج ۲۴ ص ۹۷۔

(۲) تفسیر ابن کثیر ص ۴۴۹ ج ۴۔

کے بغیر پیدا نہیں فرمادیں، بلکہ اس حساب سے پیدا فرمائیں کہ انسانوں اور جانوروں میں سے جن جن کو جس رزق کی ضرورت تھی، وہ ان کی ضرورت کے مطابق پیدا فرمایا۔ چنانچہ زمین میں پائے جانے والے رزق سے اس کائنات کی تمام مخلوقات جن میں انسان اور جانور سب داخل ہیں اپنی اپنی ضرورتیں پوری کرتے ہیں، اور ہر ایک کو اپنی حاجت کے مطابق سامان ملتا ہے، اس سامان کے حصول کے طریقے مختلف ہیں، کوئی زمین میں کاشت کر کے اس کا پھل حاصل کرتا ہے، کوئی خرید کر حاصل کرتا ہے، کسی کو یہ چیزیں میراث یا تحفے کے طور پر مل جاتی ہیں، کسی کو صدقے یا زکوٰۃ کے طور پر ملتی ہیں، اور کوئی (یعنی جانور) چل پھر کر اور منہ مار کر اپنی ضروریات حاصل کرتا ہے، لیکن ملتی سب کو ہیں۔

عربی زبان میں ”سواء“ کے معنی جہاں ”برابر“ کے آتے ہیں، وہاں ”پورے پورے“ کے بھی آتے ہیں۔ اور اس آیت میں وہی معنی مراد ہیں، یعنی یہ غذائیں تمام حاجت مندوں کے لئے ان کی مجموعی حاجتوں کے پورے پورے مطابق ہوتی ہیں، ”برابر“ کے معنی یہاں اول تو اس لئے نہیں ہو سکتے کہ اس صورت میں مطلب یہ ہو جائے گا کہ اللہ تعالیٰ نے جو غذائیں زمین میں پیدا فرمائی ہیں وہ تمام حاجت مندوں میں برابر تقسیم ہوتی ہیں۔ حالانکہ یہ بات مشاہدے کے بالکل خلاف ہے۔ آج تک کبھی ایسا نہیں ہوا کہ زمین کی پیداوار کائنات کے تمام انسانوں اور جانوروں کے درمیان برابر تقسیم ہوئی ہو۔ یہاں تک کہ وہ خالص اشتراکی ممالک جنہوں نے ”مساوات“ کا دعویٰ بڑے زور و شور سے کیا تھا، ان میں بھی کبھی ایک دن کے لئے بھی ایسا نہیں ہوا کہ تمام انسانوں کو برابر غذا ملی ہو۔ اور ظاہر ہے کہ قرآن کریم کی طرف ایسی بات کی نسبت نہیں کی جا سکتی جو مشاہدے کے سراسر خلاف ہو۔

اس آیت میں ”برابر“ کے معنی مراد نہ لے سکنے کی دوسری وجہ یہ ہے کہ قرآن کریم کی ایک دوسری آیت نے اس بات کی صراحتاً نفی فرما دی ہے کہ وسائل معاش تمام انسانوں میں برابر تقسیم ہوتے ہیں چنانچہ سورۃ زخرف میں ارشاد ہے:

نحن قسمنا بينهم معيشتهم في الحياة الدنيا ورفعنا بعضهم فوق بعض درجات ليتخذ بعضهم بعضا سخريا ورحمة ربك خير مما يجمعون.

ہم نے ان کے درمیان دنیوی زندگی میں ان کے سامان معیشت کو تقسیم کیا ہے، اور ان میں بعض کو بعض دوسروں پر کئی درجے توفیت دی ہے، تاکہ ان میں سے

ایک دوسرے سے کام لے سکے۔ اور آپ کے پروردگار کی رحمت اس چیز سے

کہیں بہتر ہے جو یہ لوگ جمع کرتے ہیں

اس آیت میں اللہ تعالیٰ نے غیر مبہم الفاظ میں یہ بات واضح فرمادی ہے کہ معیشت کی تقسیم میں اس نے سب کو برابر دینے کا اہتمام نہیں فرمایا، بلکہ اپنی حکمت بالغہ سے اپنے بندوں کے درمیان مدارج قائم فرمائے ہیں، کسی کو کم دیا گیا ہے، کسی کو زیادہ، اور اس کی حکمت و مصلحت وہی جانتا ہے۔ جس نے انسان کو پیدا کیا، اور جو ان کی ضروریات، ان کے مزاج و مذاق، ان کی طبعی اور نفسیاتی کیفیات، غرض ہر چیز سے پوری طرح باخبر ہے، اور جب یہ بات سورہ زخرف کی اس آیت میں غیر مبہم طریقے سے بیان فرمادی گئی تو ”ساءً للساآلمین“ کا یہ مطلب کیسے ہو سکتا ہے کہ زمین کی پیداوار تمام انسانوں میں برابر برابر تقسیم کی گئی ہے؟

ایک اصولی بات

بس یہ ہیں قرآن کریم کی وہ چند آیتیں جن کو عام طور سے زمین کی شخصی ملکیت کے خلاف بطور استدلال پیش کیا جاتا ہے۔ ان میں سے ہر ایک آیت کا وہ مطلب پیچھے بیان کر دیا گیا ہے۔ جو عربی زبان کے قواعد و اسالیب اور قرآن کریم کے طرز بیان کے عین مطابق بھی ہے، اور چودہ سو سال سے تمام مفسرین امت نے ان آیتوں کا یہی مطلب سمجھا ہے، اور کسی فرد واحد نے بھی ان آیتوں سے یہ نہیں سمجھا کہ ان سے زمین کی شخصی ملکیت کی نفی مقصود ہے۔

لیکن فرداً فرداً آیتوں سے استدلال کا جواب الگ الگ معلوم کرنے کے بعد ایک اہم بات اصولی طور پر یہ قابل غور ہے کہ ان تینوں آیتوں میں سے کوئی آیت بھی براہ راست ملکیت کے مسئلے کو بیان کرنے کے لئے نازل نہیں ہوئی۔ تینوں آیتوں میں موضوع گفتگو کچھ اور ہے۔ پہلی آیت میں فرعون کے بلند بانگ دعوؤں کی تردید مقصود ہے، دوسری آیت میں اللہ تعالیٰ اپنے وہ احسانات بیان فرما رہے ہیں جو انہوں نے اپنے بندوں پر فرمائے ہیں۔ اور اس ضمن میں کائنات کے اندر پھیلی ہوئی مختلف نعمتوں کا تذکرہ مقصود ہے، تاکہ ان کا تصور کر کے بندے اس کا شکر بجالائیں۔ اور تیسری آیت میں آسمان و زمین کی تخلیق کی مدت وغیرہ کا ذکر مقصود ہے۔ ان میں سے کوئی بھی آیت ایسی نہیں ہے جس کا مرکزی موضوع ملکیت کے مسئلے یا اس کے فلسفے کو بیان کرنا ہو۔

دوسری طرف ہم دیکھتے ہیں کہ عرب کے جس معاشرے میں آنحضرت صلی اللہ علیہ وسلم تشریف لائے، اور جس میں قرآن کریم نازل ہوا، اس میں زمین پر انفرادی ملکیت کو ایک مسلم اصول

کے طور پر اختیار کیا گیا تھا۔ عرب کے تمام قبائل اسی انفرادی ملکیت کی بنیاد پر زمینوں کا بندوبست کرتے آ رہے تھے۔ صدیوں سے زمین کی خرید و فروخت اور اس کو کرائے یا مزارعت پر دینے کا عام رواج تھا۔ قبائلی قانون کے تحت کسی شخص کی مملوکہ زمین پر دست درازی غصب سمجھی جاتی تھی۔ غرض جو شخص زمین کا مالک ہوتا۔ اس کو ملکیت کے تمام حقوق دیئے جاتے تھے۔ انفرادی ملکیت کا یہ ادارہ صدیوں سے اس قدر مستحکم تھا کہ اسے ختم کرنا کوئی معمولی کام نہیں تھا۔ یہ اتنا انقلابی کام تھا کہ اس کے لئے ذہن تیار کرنے اور اس پر لوگوں کو آمادہ کرنے کے لئے بڑی جدوجہد اور بڑے وقت کی ضرورت تھی۔ اگر واقعتاً قرآن کریم کا منشا یہ تھا کہ ”انفرادی ملکیت“ کا یہ ادارہ جڑ مول سے ختم کر دیا جائے تو کیا یہ بات عقل میں آ سکتی ہے کہ اتنے زبردست انقلابی حکم کے لئے کوئی ایک بھی صریح آیت نازل نہ کی جائے بلکہ دوسرے موضوعات کے ضمن میں اس انقلابی حکم کو اتنے غیر اہم انداز سے اور ایسے مشتبه الفاظ میں بیان کیا جائے کہ اس کو آیت کے الفاظ سے کشید کرنے کے لئے محنت کرنی پڑے، اور پھر بھی امت کی اکثریت یہی کہتی رہے کہ ان الفاظ کا مطلب وہ نہیں ہے جو ان سے کشید کیا جا رہا ہے؟ کیا صدیوں سے معاشرے میں جہی اور بیٹھی ہوئی عادتوں کو ختم کرنے کا انقلابی حکم اسی طرح دیا جاتا ہے؟

اہل عرب کی سب سے بنیادی خرابی بت پرستی تھی، جو ان کی رگ و پے میں سرایت کر گئی تھی، قرآن کریم نے اس کو ختم فرمانا چاہا سو اس کے خلاف اتنی کثرت سے آیتیں نازل فرمائیں کہ ان کا شمار مشکل ہے، اور بت پرستی کی قابضیت اتنے مختلف طریقوں سے بیان فرمائیں کہ اس بات میں کوئی ادنیٰ اشتباہ نہ رہا کہ قرآن کریم بت پرستی کا مخالف ہے۔

شراب اہل عرب کی زندگی کا ایک لازمی جزء بن کر رہ گئی تھی، جب قرآن کریم نے اس برائی کو ختم فرمانا چاہا تو غیر مبہم اور صریح الفاظ میں اس سے پرہیز کرنے کی تاکید اس طرح فرمائی کہ اسکا کوئی دوسرا مطلب نکالنا ممکن ہی نہیں ہے۔

سوال یہ ہے کہ اگر ”زمین کی شخصی ملکیت“ کو بھی قرآن کریم ختم کرنا چاہتا تھا، تو کیا اتنا عظیم انقلابی حکم اس بات کا بھی مستحق نہیں تھا کہ اسے کم از کم کسی ایک جگہ باقاعدہ موضوع بنا کر صریح الفاظ میں ذکر کیا جائے،

میں سمجھتا ہوں کہ جو شخص بھی اس نکتے پر انصاف کے ساتھ غور کرے گا، وہ اس کے سوا کوئی نتیجہ نہیں نکال سکتا کہ درحقیقت قرآن کریم نے زمین کی شخصی ملکیت کا ارادہ ختم نہیں فرمایا۔ اور جن آیتوں سے کھینچ کر مفہوم اخذ کرنے کی کوشش کی جا رہی ہے ان کا یہ مطلب ہرگز نہیں ہو سکتا۔

پھر اگر بالفرض قرآن کریم نے یا رسول اللہ صلی اللہ علیہ وسلم نے زمین کی شخصی ملکیت کو ختم فرمایا ہوتا تو یہ انقلابی حکم اپنے ساتھ پیشتر مسائل لے کر آتا۔ شخصی ملکیت کو ختم کرنے کا طریق کار کیا ہو گا؟ جو لوگ اس وقت زمینوں کے مالک ہیں، ان کے ساتھ کیا سلوک کیا جائے گا؟ اگر ان سے زمینیں زبردستی چھینی جائیں گی تو ان کو معاوضہ ادا کیا جائے گا یا نہیں؟ معاوضہ ہو گا تو کس بنیاد پر ہو گا؟ شخصی ملکیت کو ختم کرنے کے بعد زمینوں سے فائدہ اٹھانے اور پیداوار حاصل کرنے کا طریقہ کیا ہو گا؟ اگر لوگوں میں کاشت کے لئے زمینیں تقسیم کی جائیں گی تو یہ تقسیم کس بنیاد پر اور کس حساب سے ہوگی؟ ایک شخص کو کتنا رقبہ زمین کاشت کے لئے دیا جائے گا؟ حاصل ہونے والی پیداوار پر اس کو مالکانہ حقوق حاصل ہوں گے یا نہیں؟ ہوں گے تو کن ضابطوں کے ماتحت ہوں گے؟ غرض اس قسم کے پیشتر مسائل ہیں جن کا مفصل واضح اور غیر مبہم جواب مہیا کئے بغیر زمین کی شخصی ملکیت کا خاتمہ قطعی طور پر ناممکن ہے۔ اگر قرآن و سنت نے واقعتاً شخصی ملکیت کا خاتمہ کیا ہوتا تو ممکن نہیں تھا کہ وہ اس قسم کے مسائل کا واضح حل مہیا نہ کریں۔ ایسی صورت میں قرآن و سنت ان مسائل کے جوابات سے لبریز ہونے چاہئے تھے۔

لیکن قرآن و سنت کے وسیع ذخیرے میں ان میں سے کسی مسئلے کا کوئی حل تو کجا، اس کا بحیثیت مسئلے ادنیٰ سا ذکر بھی نہیں ملتا۔ بلکہ اس کے خلاف ایسے پیشتر احکام ملتے ہیں جن میں زمین کی شخصی ملکیت کو واضح طور پر تسلیم کیا گیا ہے، (چنانچہ پچھلے باب میں ان احکام کی مثالیں گزر چکی ہیں۔ اور کچھ مزید مثالیں آگے آرہی ہیں)۔

اب یہ عجیب و غریب معاملہ ہے کہ زمین کی شخصی ملکیت کے خاتمے جیسا انقلابی حکم جس کے دامن میں مسائل کا ایک جہان آباد ہے اس کا قرآن و سنت نے کہیں بھی کوئی واضح ذکر نہیں فرمایا۔ اور یہ سارا انقلاب آیات۔ قدرت کے ضمن میں ایک مشکوک سے اشارے کے ذریعے لے آیا گیا ہے۔ نہ اس سے پہلے اس انقلابی حکم کی کوئی تمہید ہے، نہ اس کے بعد پیدا ہونے والے مسائل سے کوئی تعرض کیا گیا ہے! کیا کوئی شخص اپنے ہوش و حواس کی سلامتی کے ساتھ قرآن کریم اور اللہ تعالیٰ کی حکمت بالغہ کی طرف ایسی بے ہنگم بات منسوب کر سکتا ہے؟

زمین بھائی کو دے دو

بعض حضرات نے زمین کی شخصی ملکیت کی نفی کے لئے ایک حدیث کا سہارا لینے کی کوشش کی ہے۔ یہ حدیث حضرت جابر رضی اللہ عنہ سے مروی ہے، اور اس کے جن الفاظ سے استدلال کی کوشش کی گئی ہے، وہ یہ ہیں:

من كانت له أرض فليزرعها. أو يئمنحها أحاه
جس شخص کی کوئی زمین ہو اسے چاہئے کہ وہ اس میں کاشت کرے۔ یا اپنے بھائی کو
دے دے۔

کہا جاتا ہے کہ اس سے معلوم ہوتا ہے کہ زمین کسی شخص کی ذاتی ملکیت نہیں ہو سکتی کیونکہ اگر ذاتی
ملکیت ہوتی تو یہ حکم نہ دیا جاتا کہ خود کاشت نہ کرنے کی صورت میں وہ اپنے بھائی کو دے دی
جائے۔

لیکن اس حدیث سے ذاتی ملکیت کی نفی پر استدلال اس قدر بے بنیاد ہے کہ اس سے زیادہ بے
بنیاد استدلال کا تصور مشکل ہے۔ اور واقعہ یہ ہے کہ حدیث شخصی ملکیت کے خلاف تو کیا ہوتی؟ ذرا
ساغور کیا جائے تو یہ شخصی ملکیت کا ناقابل انکار ثبوت مہیا کرتی ہے۔ جس کی وجہ مندرجہ ذیل
ہیں:

(۱) اول تو حدیث کے مکمل الفاظ یہ ہیں

من كانت له أرض فليزرعها، أو يئمنحها أحاه. فإن لم يفعل فليمسك
أرضه

”جس شخص کی کوئی زمین ہو اسے چاہئے کہ وہ اس میں کاشت کرے یا اپنے بھائی
کو دے دے، اور اگر یہ بھی نہ کرے تو اپنی زمین اپنے پاس رکھے“

اب استدلال کرنے والے کرتے یہ ہیں کہ حدیث کا صرف پہلا جملہ نقل کر دیتے ہیں، اور آخری
خط کشیدہ جملہ حذف کر جاتے ہیں۔ کیونکہ اس جملے سے حدیث کا صحیح مطلب فوراً واضح ہو
جاتا ہے، اور وہ یہ کہ دوسرے بھائی کو دینا کوئی فرض یا واجب نہیں ہے، بلکہ مسلمانوں میں بھائی
چارے کی فضا قائم کرنے کی خاطر یہ ترغیب دی گئی ہے کہ اگر کوئی شخص اپنی زمین کے کسی حصے پر
خود کاشت نہ کر سکے تو بہتر یہ ہے کہ وہ اپنے کسی دوسرے بھائی کو کاشت کے لئے دے دے،
لیکن اس خیال کے پیش نظر کہ کہیں اس حکم کو فرض یا واجب نہ سمجھ لیا جائے، آنحضرت صلی اللہ
علیہ وسلم نے آخر میں خود یہ وضاحت فرمادی کہ ایسا کرنا اس کے ذمے فرض یا واجب نہیں ہے،
چنانچہ اگر وہ اپنی زمین کسی اور کو نہ دے اور خود اپنے پاس ہی رہنے دے تو ایسا کرنا بھی جائز
ہے۔

اس سے آنحضرت صلی اللہ علیہ وسلم کی غایت احتیاط کا اندازہ ہوتا ہے کہ آپ نے کتنی باریک
بینی سے شخصی ملکیت کے اصول کا تحفظ فرمایا کہ اصل مقصد اس بات کی ترغیب دینا تھا کہ لوگ اپنی

فاضل زمینیں ضرورت مند افراد کو کاشت کے لئے مستعار دے دیا کریں۔ چنانچہ آپ نے اس کی ترغیب بھی دی۔ لیکن ساتھ ہی ساتھ اس بات کا خاص اہتمام بھی فرمایا کہ اس حکم کو فرض یا واجب نہ سمجھ لیا جائے۔ اور اس سے ملکیت کے شرعی حقوق مجروح نہ ہوں۔ چنانچہ اس معاملے میں ہر چھوٹے سے چھوٹے شک کو زائل کرنے کے لئے یہ بھی فرما دیا کہ ”اگر یہ بھی نہ کرے تو اپنی زمین اپنے پاس رکھے۔“

(۲) اس حدیث کے ابتدائی الفاظ یہ ہیں کہ:

من كانت له أرض

جس شخص کی کوئی زمین ہو

یہ الفاظ بذات خود اس بات کو تسلیم کرنے پر مبنی ہیں کہ زمین کسی شخص کی ذاتی ملکیت میں آ سکتی ہے۔ کیونکہ ”کسی شخص کی زمین“ کا بدیہی مطلب یہی ہوتا ہے کہ اس کی مملوکہ زمین۔ خاص طور پر عربی زبان میں لفظ ”لہ“ استعمال کیا گیا ہے جس میں حرف ”لام“ ملکیت ہی کے لئے استعمال ہوتا ہے۔ لہذا اس کا زیادہ صحیح ترجمہ یہ ہو گا کہ ”جس شخص کی ملکیت میں کوئی زمین ہو“ یہ زمین کی شخصی ملکیت کا واضح ثبوت نہیں تو اور کیا ہے؟

(۳) پھر بھائی کو دینے کے لئے جو الفاظ حدیث میں استعمال کئے گئے ہیں، وہ ہیں:

”فَلْيُعْطِهَا آخَاهُ“ - یہ الفاظ عربی زبان میں کسی کو کوئی چیز مستقل طور پر دینے کے لئے نہیں، بلکہ عاریہ دینے کے لئے استعمال ہوتے ہیں۔ یعنی کسی شخص کو کوئی چیز عارضی استعمال کے لئے دینا جس کے بعد اس پر واجب ہے کہ وہ دوبارہ اصل مالک کو واپس کر دے۔ چنانچہ عربی لغت کے مشہور عالم علامہ ابن سیدہ لکھتے ہیں:

منحه الشاة و الناقة ... أعادة إياها

(عرب کہتے ہیں) منحه الشاة و الناقة: یعنی بکری یا اونٹنی اس کو عاریتہ

دے دی۔

اور مشہور لغوی ابن فارس لکھتے ہیں:

”والمنيحة: منيحة اللبن. كالناقة أو الشاة يعطيها الرجل آخر يخبئها ثم

يزدها“

(۱) المحکم، لابن سیدہ ص ۲۹۷ ج ۳

(۲) نهم مقابلس اللغة، لابن فارس ص ۲۷۸ ج ۵۔ مزید دیکھئے تاج العروس ص ۲۳۳ ج ۲۔

منبعہ عربی میں اس جانور کو کہتے ہیں جو دودھ کے لئے مستعار دیا گیا ہو
مثلاً کوئی شخص اپنی بکری یا اونٹنی دوسرے کو اس لئے دے دے کہ وہ
دودھ دودھ کر اسے واپس کر دے۔

اور ایک حدیث میں بھی یہ لفظ صراحتاً عاریت کے لئے استعمال ہوا ہے۔ چنانچہ آنحضرت
صلی اللہ علیہ وسلم نے ارشاد فرمایا:
«المنحة مردودة»

”منحہ“ (عاریت) کا واپس کرنا ضروری ہے
اور صحیح مسلم میں حضرت جابر رضی اللہ عنہ کی یہی حدیث ایک اور طریق میں ان الفاظ سے بھی مروی
ہے:

من كانت له أرض فليهبها أو ليعرها»
جس شخص کی کوئی زمین ہو۔ اسے چاہئے کہ وہ یا تو اس کا ہبہ کر دے یا اسے
عاریت دے دے۔

اس لئے مشہور محدث اور لغوی امام ابو عبیدہ فرماتے ہیں کہ مذکورہ حدیث میں ”منح“ کے معنی
عاریت دینے ہی کے ہیں۔ امام ابو عبیدہ کے الفاظ یہ ہیں:
من كانت له أرض فليزرعها أو ليعنحها أخاه أى يادفعها إليه حتى يزرعها
فإذا رفع زرعها ردّها إلى صاحبها»

یہ جو حدیث میں فرمایا گیا ہے کہ ”جس شخص کی کوئی زمین ہو، وہ اس میں کاشت
کرے یا اپنے بھائی کو دے دے، اس کا مطلب یہ ہے کہ اسے کاشت کرنے کے
لئے دے دے، چنانچہ جب وہ اپنی فصل اٹھا چکے تو زمین اس کے اصلی مالک کو
واپس کر دے

ان حوالوں سے یہ بات ناقابل انکار طور پر ثابت ہو جاتی ہے کہ آنحضرت صلی اللہ علیہ وسلم
نے اپنے بھائی کو زمین دینے کی جو ترغیب دی ہے، اس کا مطلب عارضی استعمال کے لئے دینا ہے۔
جس کے بعد وہ پھر اصل مالک کے پاس آئے گی۔ اور واپسی کی یہ شرط صاف بتا رہی ہے کہ وہ زمین

(۱) اخرجہ ابن مزرع عن انسؓ (فتح الکبیر للنہانی ص ۲۵۹ ج ۳)

(۲) صحیح مسلم، کتاب المساقاة، باب کراء الارض۔

(۳) لسان العرب ص ۳۳۶ ج ۳۔

مستعار دینے والے کی ملکیت میں ہے۔ اور اسے اس پر پورے مالکانہ حقوق حاصل ہیں۔ اور اگر بالفرض یہاں ”منع“ کے معنی بہہ کرنے کے لئے بھی لئے جائیں، کیونکہ بہہ ایسی چیز کا درست ہوتا ہے جو بہہ کرنے والے کی ملکیت میں ہو، اگر میں کسی چیز کا مالک نہیں ہوں تو میں اس کا بہہ بھی نہیں کر سکتا۔ اس صورت میں بھی یہ حدیث زمین پر شخصی ملکیت کا واضح ثبوت فراہم کرتی ہے۔ لہذا اس سے الناملیکیت زمین کی نفی پر استدلال کرنا اگر عناد پر نہیں تو حدیث کے الفاظ، عربی زبان اور اس کے محاورات سے شدید ناواقفیت پر ضرور مبنی ہے۔

مزارعت کا مسئلہ

بعض حضرات زمین کی شخصی ملکیت کے خلاف وہ احادیث بھی پیش کرتے ہیں جن میں مزارعت سے منع کیا گیا ہے۔ چونکہ مزارعت کے جواز یا عدم جواز کا مسئلہ بذات خود بھی فی الجملہ اہمیت کا حامل ہے۔ اس لئے اس باب میں ہم مختصراً اس مسئلے کی حقیقت واضح کرنا بھی مناسب سمجھتے ہیں۔

لیکن قبل اس کے کہ ہم مزارعت کے موضوع پر سرکارِ دو عالم صلی اللہ علیہ وسلم کے ارشادات اور آپؐ کے طرز عمل کی تشریح کریں۔ چند باتیں تمہید کے طور پر سمجھ لینی ضروری ہیں

(۱) سب سے پہلے تو یہ سمجھ لینا چاہئے کہ ”مزارعت“ کا مطلب یہ ہے کہ کوئی زمین کا مالک اپنی زمین دوسرے شخص کو اس شرط پر کاشت کے لئے دے کہ وہ پیداوار کا کچھ حصہ زمین کے استعمال کے عوض مالک کو ادا کرے گا۔ اگر پیداوار کا کوئی حصہ کاشتکار کے ذمے لازم کر دیا جائے تو اسے عربی میں ”مزارعہ“ یا ”مخارہ“ کہا جاتا ہے۔ اور اگر یہی معاملہ باغات اور درختوں میں کیا جائے تو اسے عربی زبان میں ”مساقاۃ“ یا ”معاملہ“ کہتے ہیں۔ اور اردو میں ”مزارعت“ یا ”مساقات“ کو ”بٹائی“ بھی کہا جاتا ہے۔

لیکن اگر مالک زمین کاشت کار کو زمین دیتے وقت پیداوار کا کوئی حصہ طے کرنے کے بجائے زمین کا کرایہ نقدی کی صورت میں مقرر کر لے تو اسے عربی میں ”کراء الارض“ یا ”اجارہ“ کہتے ہیں۔ اور اردو میں ”کرایہ پر دینے“ یا ”ٹھیکے پر دینے“ سے تعبیر کرتے ہیں۔ البتہ کبھی کبھی عربی زبان میں ”کراء الارض“ کے لفظ مزارعت کے لئے بھی استعمال کر لیا جاتا ہے، جیسا کہ انشاء اللہ آگے اس کی مثالیں آئیں گی۔

(۲) ”مزارعت“، ”مساقات“ اور ”اجارہ“ تینوں طریقے زمانہ جاہلیت سے عربوں میں معروف چلے آتے تھے، اور ان پر بے کھٹکے عمل ہوتا تھا۔ لیکن سرکارِ دو عالم صلی اللہ علیہ وسلم نے ان طریقوں میں کچھ اصلاحی تبدیلیاں فرمائیں، ان کی بعض صورتوں کو ناجائز قرار دیا، بعض کو جائز رکھا، بعض احکام و جوبی انداز (Mandatory nature) کے دیئے۔ اور بعض احکام مشورے، نصیحت اور بھائی چارے کی بنیاد پر عطا فرمائے۔

(۳) احادیثِ نبویہؐ کا جو عظیم الشان ذخیرہ الحمد للہ ہمارے پاس موجود ہے، اس سے ادنیٰ واقفیت رکھنے والا ہر شخص جانتا ہے کہ یہ احادیث اس طرح مدون نہیں ہوئیں کہ کسی ایک صحابی نے کسی ایک موضوع کے بارے میں آنحضرت صلی اللہ علیہ وسلم کے تمام ارشادات کو یکجا کر کے اس موضوع کے تمام پہلوؤں کے بارے میں ایک جامع و مانع و کتاب مرتب کر دی ہو۔ بلکہ حضرات صحابہ کرامؓ نے جس سادگی کے ساتھ احادیث سنیں، اسی سادگی کے ساتھ اپنے شاگردوں کی طرف منتقل فرمائیں، بسا اوقات یہ بھی ہوا کہ جس خاص موضوع کے بارے میں گفتگو چل رہی ہو، کسی حدیث کا صرف وہ حصہ اس وقت نقل فرمایا جو اس موضوع سے متعلق تھا، اور دوسرا حصہ موضوع گفتگو سے غیر متعلق ہونے کی بناء پر اس وقت بیان کرنا ضروری نہیں سمجھا۔

لہذا جب کسی موضوع پر آنحضرت صلی اللہ علیہ وسلم کے ارشادات کو ٹھیک ٹھیک سمجھنا اور اس کی صحیح تشریح معلوم کرنا ہو تو یہ طرز عمل انتہائی غلط اور گمراہ کن ہو گا کہ صرف کسی ایک یا دو حدیثوں کو دیکھ کر کوئی عمومی رائے قائم کر لی جائے۔ اس کے بجائے یہ ضروری ہے کہ اس موضوع پر جتنی احادیث مختلف صحابہ کرامؓ سے مروی ہیں، ان سب کو بیک وقت سامنے رکھ کر مسئلے کی حقیقت معلوم کی جائے۔ اس وقت واضح طور پر یہ منظر نظر آئے گا کہ ایک حدیث دوسری حدیث کی تشریح کر رہی ہے، یا اس کا تکملہ بن رہی ہے، اور تمام احادیث کو ایک دوسری کے پس منظر میں دیکھنے سے موضوع کے بارے میں مربوط اور منظم احکام سامنے آجاتے ہیں۔

(۴) اسی طرح یہ بات بھی ذہن میں رہنی چاہئے کہ کسی موضوع کی ٹھیکہ فقہی اور قانونی اصطلاحات جو ایک قانونی مفہوم کے ساتھ خاص ہوں، اس دور میں متعین ہوئی ہیں جب ”فقہ“ نے ایک مستقل علم و فن کے باضابطہ صورت اختیار کی۔ اس سے پہلے وہ اصطلاحات اتنی متعین نہیں تھیں کہ ان میں کسی اور معنی کا احتمال ہی نہ ہو۔

ان چار امور کو مد نظر رکھتے ہوئے زیر بحث مسئلے کی طرف آئیے۔ جو حضرات مزارعت یا زمین کے کرائے پر دینے کو ناجائز کہتے ہیں۔ وہ مندرجہ ذیل احادیث سے استدلال کرتے ہیں۔ یہ احادیث صحیح بخاری میں بھی مروی ہیں، لیکن میں یہاں صحیح مسلم سے نقل کر رہا ہوں:

عن جابر بن عبد اللہ أن رسول اللہ ﷺ نهي عن كراء الارض
حضرت جابر بن عبد اللہؓ سے روایت ہے کہ رسول اللہ صلی اللہ علیہ وسلم نے
”کراء الارض“ (زمین کو کرائے پر دینے) سے منع فرمایا۔

عن جابر أن النبي ﷺ نهي عن المخابرة
حضرت جابرؓ سے روایت ہے کہ نبی کریم صلی اللہ علیہ وسلم نے مخابرہ
(مزارعت) سے منع فرمایا۔

یہی مضمون حضرت رافع بن خدیج رضی اللہ عنہ سے مروی ہے۔ یعنی انہوں نے بھی یہ ارشاد فرمایا
کہ آنحضرت صلی اللہ علیہ وسلم نے ”کراء الارض“ اور ”مخابرہ“ سے منع فرمایا ہے۔

جو چار تمہیدی باتیں اوپر عرض کی گئی ہیں، اگر ان سے قطع نظر کر کے صرف ان دو چار احادیث
کو سامنے رکھا جائے تو بیشک ان سے نتیجہ یہ نکلے گا کہ آنحضرت صلی اللہ علیہ وسلم نے زمین کو
کرائے پر دینے سے بھی منع فرمایا ہے، اور بیانی پر دینے سے بھی۔ لیکن اگر اس موضوع کی تمام
احادیث، اور خود حضرت جابرؓ اور حضرت رافع بن خدیجؓ کی ان روایات کو بھی سامنے رکھا جائے
جن میں خود انہوں نے اس ممانعت کی تفصیل بیان فرمائی ہے اور جو مذکورہ مختصر احادیث کے لئے
تکملہ کی حیثیت رکھتی ہیں، تو حقیقت حال واضح ہو جاتی ہے۔ ان تمام احادیث کو مجموعی طور پر سامنے
رکھنے سے جو صورت حال سامنے آتی ہے، وہ یہ ہے کہ آنحضرت صلی اللہ علیہ وسلم کے عہد
مبارک میں کسی دوسرے شخص کو کاشت کے لئے زمین دینے کی چند صورتیں ہوتی تھیں:

عہد رسالتؐ میں مزارعت کے مختلف طریقے

(۱) ایک شخص کے پاس اگر کوئی فاضل زمین ہوتی جسے وہ خود آباد نہ کر سکتا تو وہ کسی دوسرے
شخص کو عاریتاً کسی اجرت یا معاوضے کے بغیر زمین دے دیتا، تاکہ وہ اس میں کاشت کر
کے پیداوار سے اپنی روزی حاصل کرے۔

یہ طریقہ آنحضرت صلی اللہ علیہ وسلم کو سب سے زیادہ پسند تھا، کیونکہ دوسرے کی ہمدردی،
خیر خواہی اور ایثار کی جو صفات اسلام اپنے متبعین میں دیکھنا چاہتا ہے، یہ طریقہ ان صفات کے شایان
شان ہے۔ چنانچہ آنحضرت صلی اللہ علیہ وسلم نے اس طریقے کو اختیار کرنے کی بہت ترغیب
دی، اور پچھلے باب میں حضرت رافع بن خدیجؓ کی جو حدیث گزر رہی ہے، وہ اسی ترقیبی ہدایت پر مبنی
ہے۔

(۲) دوسرا طریقہ یہ تھا کہ ایک شخص اپنی زمین دوسرے کو نقد کرایہ پر دیدیتا تھا، کرایہ دار زمین کی کل پیداوار کا خود مالک ہوتا، اور مالک زمین کو متعینہ کرایہ نقدی کی شکل میں ادا کر دیتا۔ اس طریقے کو پہلے طریقے کے مقابلے میں زیادہ پسند تو نہیں کیا گیا، لیکن اسے ناجائز بھی قرار نہیں دیا گیا۔

(۳) تیسرا طریقہ یہ تھا کہ زمیندار کاشتکار کو زمین دیتے وقت پیداوار کا فی صد حصہ مثلاً تہائی، چوتھائی یا آدھا اپنے لئے طے کر لیتا، اور باقی کاشتکار کا ہوتا، اس طریقے کو بھی پہلے طریقے کے مقابلے میں پسندیدہ تو نہیں قرار دیا گیا، لیکن ناجائز بھی نہیں کہا گیا۔ بلکہ خود آنحضرت صلی اللہ علیہ وسلم نے بعض مقامات (مثلاً خیبر میں) خود بھی یہ طریقہ اختیار فرمایا۔

(۴) چوتھا طریقہ یہ تھا کہ زمیندار پیداوار کا فی صد حصہ طے کرنے کے بجائے پیداوار کی کوئی مخصوص مقدار (مثلاً دس من بیس من) اپنے لئے طے کر لیتا اور کاشتکار کو ہر حالت میں یہ مقدار زمیندار کو دینی پڑتی، خواہ کل پیداوار کتنی کم کیوں نہ ہوئی ہو، آنحضرت صلی اللہ علیہ وسلم نے اس طریقے کی سختی کے ساتھ ممانعت فرمائی۔ وجہ یہ تھی کہ اگر زمیندار نے بیس من پیداوار اپنے لئے طے کر لی، تو بعض اوقات کل پیداوار ہی بیس من ہوتی، وہ ساری پیداوار زمیندار لے جاتا، اور کاشتکار کو اپنی محنت کا کوئی صلہ نہ ملتا۔ یا بعض اوقات زمیندار کی طے شدہ مقدار دینے کے بعد کاشتکار کے پاس اتنی کم پیداوار بچتی جو اس کی محنت کا مناسب صلہ نہ ہوتی۔ اس لئے آنحضرت صلی اللہ علیہ وسلم نے اس طریقے کو بالکل ناجائز و حرام قرار دیا۔

(۵) پانچواں طریقہ یہ تھا کہ زمیندار کاشتکار کو زمین دیتے وقت اس زمین کا زیادہ زرخیز حصہ اپنے لئے مخصوص کر کے یہ کہتا کہ اس حصے پر جو پیداوار ہوگی، وہ میری ہوگی، اور دوسرے حصے کی پیداوار تمہیں یعنی ہوگی اب بسا اوقات ایسا ہوتا کہ زمیندار کے حصے کی زمین سے تو خوب پیداوار برآمد ہوتی، اور کاشتکار والے حصے میں یا تو کچھ پیدا نہ ہوتا، یا کم پیدا ہوتا۔ آنحضرت صلی اللہ علیہ وسلم نے اس طریقے کو بھی بالکل ممنوع قرار دیدیا۔

یہ آخری دو طریقے زمانہ جاہلیت اور آنحضرت صلی اللہ علیہ وسلم کے عہد مبارک میں اتنی کثرت کے ساتھ رائج تھے کہ جب مطلق ”مزارعت“، ”مخبرہ“، یا کراء الارض کا لفظ بولا جاتا تو اکثر انہی دو طریقوں کی طرف ذہن جاتا تھا۔ اور چونکہ آنحضرت صلی اللہ علیہ وسلم نے ان دونوں طریقوں کو منع فرمادیا تھا، اس لئے صحابہ کرام نے ایسے مواقع پر جہاں تفصیل کا موقع نہیں تھا، یا اس کی ضرورت نہیں تھی، ان دو طریقوں کی طرف اشارہ کرتے ہوئے صرف اتنا ارشاد فرما

دیا کہ ”آنحضرت صلی اللہ علیہ وسلم نے کراء الارض سے منع فرمایا“ یا ”آنحضرت صلی اللہ علیہ وسلم نے ہزارعت سے منع فرمایا“۔ یہی صورت حضرت جابرؓ اور حضرت رافع بن خدیجؓ کی مذکورہ بالا احادیث میں پیش آئی ہے۔ ورنہ انہی دو بزرگوں نے دوسرے مواقع پر جہاں اس حکم کی تفصیل بیان فرمائی، وہاں بات کو بالکل واضح کر دیا کہ درحقیقت ممانعت ان آخری دو طریقوں کی تھی، پہلے دو طریقوں کی نہیں۔

حضرات رافع بن خدیجؓ کی توضیحات:

چنانچہ جب ان حضرات سے ممانعت کی تفصیل معلوم کی گئی، تو انہوں نے تفصیل کے ساتھ حقیقت واضح فرمادی۔ چنانچہ وہی حضرت رافع بن خدیج رضی اللہ عنہ جنہوں نے کسی موقع پر ”کراء الارض“ کے بارے میں یہ کہا تھا کہ آنحضرت صلی اللہ علیہ وسلم نے اس سے منع فرمایا ہے، انہی کے بارے میں حنظلہ بن قیسؓ کہتے ہیں کہ:

سألت رافع بن خديج عن كراء الأَرْضِ بالذهب والورق فقال: لا بأس به إنما كان الناس يؤاجدون على عهد النبي ﷺ على الماذيات وأقبال الجلال و الأشياء من الزرع، فإهلك هذا ويسلم هذا، ويسلم هذا و هلك هذا، فلم يكن للناس كراء إلا هذا فلذلك زجر عنه فأما شيئى معلوم مضمون فلا بأس به.

میں نے رافع بن خدیج (رضی اللہ عنہ) سے پوچھا کہ زمین کو سونے چاندی کے عوض کرائے پر دینے کا کیا حکم ہے؟ انہوں نے فرمایا کہ اس میں کوئی حرج نہیں۔ بات دراصل یہ تھی کہ حضور صلی اللہ علیہ وسلم کے زمانے میں لوگ زمین اس طرح کرائے پر دیتے تھے کہ پانی کی گزر گاہوں اور نالیوں کے سامنے والے حصوں پر یا کھیتی کے کسی خاص حصے میں اگنے والی پیداوار اپنے لئے طے کر لیتے تھے، جس کا نتیجہ یہ ہوتا کہ کبھی زمین کے اس حصے کی پیداوار تباہ ہو جاتی، اور دوسرے حصے کی سلامت رہتی، اور کبھی اس حصے کی سلامت رہتی اور دوسرے کی تباہ ہو جاتی۔ اس وقت لوگوں میں زمین کرائے پر دینے کا یہی طریقہ تھا۔ اس

لئے آنحضرت صلی اللہ علیہ وسلم نے اس سے منع فرما دیا، لیکن اگر کسی متعین اور خطرے سے خالی چیز کو مقرر کیا جائے تو اس میں کچھ حرج نہیں۔ (۱)

ایک اور موقع پر حضرت رافع بن خدیجؓ نے یہ وضاحت فرمائی

كنا نكزى الأرض على أن لنا هذه لهم هذه فرمما أخرجت هذه ولم تخرج هذه فذباننا عن ذلك. وأما الورق فلم يذباننا

ہم زمین کو اس طرح کرائے پر دیا کرتے تھے کہ اس زمین کی پیداوار ہماری ہوگی،

اور اس زمین کی پیداوار ان کی ہوگی، اب بعض اوقات اس زمین میں پیداوار ہوتی،

اور اس میں نہ ہوتی چنانچہ آنحضرت صلی اللہ علیہ وسلم نے ہمیں اس طریقے سے

منع فرما دیا، لیکن نقدی پر زمین دینے سے منع نہیں فرمایا (۲)

ایک اور موقع پر حضرت رافع بن خدیجؓ سے صاف طور پر پوچھا گیا کہ جس ”کراء الارض“ سے

آنحضرت صلی اللہ علیہ وسلم نے منع فرمایا ہے، وہ کس قسم کا معاملہ؟ تو آپ نے ممنوع صورتوں

کی تفصیل بیان فرمادی۔ سنن نسائیؒ میں امام زہریؒ فرماتے ہیں:

«أن رافع بن خديج قال: نهى رسول الله ﷺ عن كراء الأرض. قال ابن

شهاب: فسئل رافع بعد ذلك: كيف كانوا يكرؤون الأرض؟ قال: بشيئين

من الضعاف مسمى وبشرط أن لنا ما تنبت ما ذانات الأرض وأقبال

الجدال»

رافع بن خدیجؓ کہتے ہیں کہ رسول اللہ صلی اللہ علیہ وسلم نے ”کراء الارض“ سے

منع فرمایا۔ ابن شہاب زہریؒ کہتے ہیں کہ بعد میں رافعؓ سے پوچھا گیا کہ اس دور

میں لوگ زمین کو کس طرح کرائے پر دیا کرتے تھے؟ انہوں نے فرمایا کہ: غلہ کی

معیین مقدار پر اور اس شرط پر کہ پانی کی گزر گاہوں، اور تالیوں کے سامنے والے

حصوں پر جو پیداوار ہوگی، وہ ہماری ہوگی۔“

ان احادیث سے صاف واضح ہو جاتا ہے کہ آنحضرت صلی اللہ علیہ وسلم کے زمانے میں لوگ

جو زمینیں کرائے یا مزارعت پر دیتے تھے، عموماً وہ مذکورہ پانچ طریقوں سے آخری دو

طریقوں کے مطابق، دیا کرتے تھے، یعنی یا تو پیداوار کی معین مقدار (مثلاً دس من یا بیس

(۱) سنن النسائی، کتاب المزارعة، باب فی النهی عن کراء الارض بالثلث والرابع، حدیث نمبر ۳۲۰۷۔

من) مقرر کر لیتے تھے۔ ان دونوں صورتوں کو آنحضرت صلی اللہ علیہ وسلم نے منع فرما دیا۔ کیونکہ اس میں احتمال تھا کہ طے کی ہوئی پیدوار کے سوا کچھ پیدا نہ ہو۔ یا صرف طے کی ہوئی زمین میں پیدوار ہو۔ باقی میں نہ ہو۔ اور اس طرح ایک فریق نقصان میں رہے۔ چنانچہ مزارعت کی یہ دو صورتیں باہم ناجائز ہیں۔ انہیں کوئی جائز نہیں کہتا۔

حضرت جابرؓ کی وضاحت:

اسی طرح حضرت جابر رضی اللہ عنہ جن کی حدیث اوپر نقل کی گئی ہے۔ اور جس سے زمین کو کرائے یا مزارعت پر دینے کے خلاف استدلال کیا جاتا ہے۔ انہوں نے بھی ایک دوسرے موقع پر اس ممانعت کی حقیقت ان الفاظ میں واضح فرمائی:

كُنَّا فِي زَمَانِ رَسُولِ اللَّهِ ﷺ نَأْخُذُ الْأَرْضَ بِالثَلَاثِ أَوِ الرَّبْعِ بِالْمَأْذِيَانِ .
فَقَامَ رَسُولُ اللَّهِ ﷺ فِي ذَلِكَ . فَقَالَ مَنْ كَانَتْ لَهُ أَرْضٌ فَلْيُزِرْهَا فَإِنْ لَمْ
يُزِرْهَا . فَلْيَسْنَحْهَا أَخَاهُ . فَإِنْ لَمْ يَسْنَحْهَا أَخَاهُ فَلْيَمْسُكْهَا .

ہم رسول اللہ صلی اللہ علیہ وسلم کے زمانے میں زمین اس شرط کے ساتھ لیا کرتے تھے۔ کہ پانی کی گذرگاہوں پر جو پیدوار ہوگی اس کا ایک تہائی یا ایک چوتھائی زمیندار کو دینا ہو گا۔ رسول اللہ صلی اللہ علیہ وسلم نے اس سلسلے میں اقدام فرمایا۔ اور ارشاد فرمایا کہ تم میں جس شخص کی کوئی زمین ہو۔ اسے چاہئے کہ وہ خود اس میں کاشت کرے۔ اگر وہ خود کاشت نہیں کرتا تو اسے چاہئے کہ اپنے بھائی کو مستعد دے دے۔ اگر بھائی کو مستعد بھی نہیں دیتا تو اپنے پاس رکھے (مگر مذکورہ طریقے سے کرائے پر نہ دے)

ایک اور موقع پر ارشاد فرمایا:

كُنَّا نَخَابِرُ عَلِيَّ عِنْدَ رَسُولِ اللَّهِ ﷺ . فَصَيَّبَ مِنَ الْقَتْرِ وَ مِنَ الْكَذَا . فَقَالَ
رَسُولُ اللَّهِ ﷺ مَنْ كَانَتْ لَهُ أَرْضٌ فَلْيُزِرْهَا فَلْيُدِعْهَا

ہم رسول اللہ صلی اللہ علیہ وسلم کے زمانے میں مخارہ (مزارعت) کیا کرتے تھے۔

(۱) صحیح مسلم کتاب البیوع باب کراء الارض۔

(۱) صحیح مسلم کتاب البیوع باب کراء الارض۔

تو ہمیں قصری (خوشوں میں بچا ہوا غلہ) وغیرہ مل جاتا تھا۔ اس پر رسول اللہ صلی اللہ علیہ وسلم نے فرمایا کہ جس شخص کی کوئی زمین ہو، وہ اسے خود کاشت کرے۔ الخ

قصری (یعنی خوشوں میں بچے ہوئے غلے) کے ملنے کا کیا مطلب ہے؟ علامہ زعمشری جو عربی لغت کے مشہور عالم ہیں اس کی تشریح کرتے ہوئے فرماتے ہیں:

«ان رب الأرض كان يشترط على المزارع أن يزرع له خاصة ما تسقيه الجداول و الربيع ، وأن تكون له القصاره ، فنهى عن ذلك .

زمیندار کاشتکار سے یہ طے کرتا تھا کہ کاشتکار اس کے لئے زمین کا وہ مخصوص حصہ کاشت کرے گا جو نہروں اور نالیوں سے سیراب ہوتا ہے، اس سے حاصل ہونے والی پیداوار میں کاشتکار کا صرف اتنا حصہ ہو گا جو خوشوں کی دلالی کے بعد خوشوں میں بچ رہے۔ آنحضرت صلی اللہ علیہ وسلم نے اس سے منع فرمادیا۔

ان تمام احادیث کو یکجا سامنے رکھنے سے جو واضح نتیجہ برآمد ہوتا ہے، وہ یہ ہے کہ مزارعت کی یہ فاسد صورتیں جن میں زمین کا کوئی معین حصہ یا پیداوار کی کوئی طے شدہ مقدار زمیندار کے لئے طے کر لی جاتی تھی، اہل عرب میں ان کا عام رواج تھا، اور اس قدر رواج تھا کہ بقول حضرت رافع بن حدیقہ ”كراء الارض“ کا کوئی مطلب اس کے سوا سمجھا نہیں جاتا تھا۔ آنحضرت صلی اللہ علیہ وسلم نے ان خاص صورتوں کو منع فرمایا، لیکن نہ تو نقد کرائے کے عوض زمین دینے کی ممانعت فرمائی، نہ وہ صورت اس ممانعت میں داخل ہے جس میں صرف پیداوار کا کافی حصہ زمیندار نے اپنے لئے طے کیا ہو۔

حضرت رافعؓ کی مزید وضاحت:

نقد کرائے پر زمین دینے کا جواز تو حضرت رافع بن حدیقہ کے الفاظ میں صراحتاً پیچھے گزر چکا ہے، جہاں تک فی صد حصے کی پٹائی کا تعلق ہے، اس کے بارے میں حضرت رافع بن حدیقہ سے بعض احادیث ایسی منقول ہیں جن سے بظاہر اس کی بھی ممانعت معلوم ہوتی ہے، مثلاً ابوداؤد میں ان کا یہ ارشاد منقول ہے:

كنا نخابر على عهد رسول الله ﷺ فذكر أن بعض عمومة أتاها فقال: نبي

رسول اللہ ﷺ عن امركان لنا نافعاً. و طواعية الله و رسوله أنفع لنا.
قال: قلنا: وما ذلك قال: قال رسول الله ﷺ من كانت له أرض فليزرها
أو ليزر عنها أخاه. ولا يكارها بثلث ولا بربع. ولا طعام مسمى

ہم رسول اللہ صلی اللہ علیہ وسلم کے زمانے میں (مزارعت) کیا کرتے تھے۔ پھر
ہمارے کچھ چچا میرے پاس آئے اور انہوں نے کہہ کر رسول اللہ صلی اللہ علیہ وسلم
نے ایک ایسے کام سے ہمیں منع فرمایا ہے جو (بظاہر) ہمارے لئے نفع بخش تھا،
لیکن اللہ اور اس کے رسول کی اطاعت ہمارے لئے زیادہ نفع بخش ہے۔ ہم نے
پوچھا، وہ کیا کام ہے؟ اس پر انہوں نے بتایا کہ آنحضرت صلی اللہ علیہ وسلم نے
فرمایا ہے کہ جس شخص کی کوئی زمین ہو، وہ اس میں خود کاشت کرے، یا دوسرے
کو کاشت کے لئے دے دے، اور اسے ایک تہائی اور ایک چوتھائی کے معاوضے میں
کرائے پر نہ اٹھائے، اور نہ کسی معین غلے کے معاوضے میں

اس روایت کے خط کشیدہ جملے سے بظاہر یہ معلوم ہوتا ہے کہ ایک تہائی یا ایک چوتھائی پیداوار کے
معاوضے میں بھی زمین کو دینا (جسے بٹائی کہتے ہیں) آپ نے ممنوع قرار دیا۔ لیکن اول تو اس
روایت کی تشریح ابن ماجہ اور مسند احمد کی ایک روایت سے معلوم ہوتی ہے، جس میں حضرت رافع بن
خدیج فرماتے ہیں:

كان أحداً إذا استغنى عن أرضه أعطاه بالثلث و الربع و النصف. و
اشترط ثلاث جداول و التصارة و ما سقى الربع

ہم میں سے کسی کو جب اپنی زمین کی ضرورت نہ ہوتی تو وہ تہائی چوتھائی اور آدھی
پیداوار کے عوض کسی کو کاشت کے لئے دے دیتا تھا، اور اس کے ساتھ یہ شرط
بھی لگا لیتا تھا کہ تین تالیوں کے قریب گنے والی پیداوار، اور خوشوں میں بچا ہوا غلہ،
اور چھوٹی نہر سے سیراب ہونے والی زمین کی پیداوار بھی اس کی ہوگی۔

اس روایت سے واضح ہے کہ جو لوگ پیداوار کا کوئی متناسب حصہ، مثلاً تہائی، چوتھائی
وغیرہ اپنے لئے طے کرتے، وہ صرف اسی پر اکتفا نہیں کرتے تھے، بلکہ اس کے ساتھ مخصوص

(۱) سنن ابی داؤد، کتاب البیوع، باب المزارعة - والتشديد في ذلك - حدیث نمبر ۳۳۹۵

(۲) سنن ابی ماجہ، باب ما یکره من المزارعة ص ۱۷۹ ج ۱ و مسند احمد ص ۶۳ ج ۳۔

زمینوں کی پیداوار بھی اپنے لئے مقرر کر لیتے تھے۔ ظاہر ہے کہ اس صورت میں مزارعت درست نہیں ہو سکتی۔ کیونکہ تہائی چوتھائی کی جو شرط جائز ہو سکتی تھی، اس میں مخصوص زمینوں کی پیداوار کا اضافہ کر کے اسے بھی خراب کر دیا گیا۔

لہذا جب ابن ماجہ کی اس روایت کی روشنی میں ابو داؤد کی مذکورہ بالا حدیث کو پڑھا جائے تو اس سے یہ آسانی یہ نتیجہ نکالا جاسکتا ہے کہ تہائی چوتھائی پیداوار کی شرط کو ناجائز قرار دینے کی وجہ یہ ہے ایسے معاملے میں عموماً متعین زمین یا متعین پیداوار کی۔ شرط بھی ساتھ ساتھ لگا دی جاتی تھی۔ اور اس کی وجہ سے یہ معاملہ ناجائز ہو جاتا تھا۔

یہ بات ہم شروع ہی میں لکھ چکے ہیں کہ آنحضرت صلی اللہ علیہ وسلم کے نزدیک زیادہ پسندیدہ بات یہی تھی کہ انسان اپنی فاضل زمین دوسرے کو ہمدردی کے جذبے سے مفت مستعار دے۔ تاکہ وہ اس میں کاشت کر سکے۔ لہذا اس پسندیدہ طریقے کے مقابلے میں تہائی یا چوتھائی پیداوار کے معاوضے میں زمین دینا آپ کے نزدیک کوئی افضل یا پسندیدہ طریقہ نہیں تھا۔ اس لئے آپ نے بعض اوقات پہلے طریقے کی ترغیب دینے کے لئے دوسرے طریقے کے لئے ایسے الفاظ بھی استعمال فرمائے جن سے اس کی قدرے ناپسندیدگی کا تاثر ملتا ہے۔ مثلاً حضرت زافع بن خدیجؓ بھی فرماتے ہیں:

مد النبي ﷺ على أرض رجل من الأنصار قد عرف أنه محتاج. فقال: لمن هذه الأرض؟ قال: لفلان أعطانيها بالأجر. فقال: لو منحها أخاه آنحضرت صلی اللہ علیہ وسلم انصار میں سے ایک صاحب کی فصل کے پاس سے گزرے جن کے بارے میں آپ کو معلوم تھا کہ وہ ضرورت مند ہیں، آپ نے پوچھا: یہ زمین کس کی ہے؟ ان صاحب نے کہا کہ یہ فلاں شخص کی ہے۔ اس نے مجھے معاوضے پر دی ہے۔۔۔ آپ نے فرمایا:

کاش وہ یہ زمین اپنے بھائی کو بلا معاوضہ مستعار دیدیتا آنحضرت صلی اللہ علیہ وسلم نے کاشتکار کو بلا معاوضہ زمین دینے کی جو ترغیب دی، اس کے معنی یہ نہیں تھے کہ جائز معاوضے پر زمین دینا سرے سے ناجائز ہے۔ بلکہ مقصد یہ تھا کہ اسلامی اخوت و ہمدردی کا تقاضا یہ ہے کہ ضرورت مند افراد کو فاضل زمین بلا معاوضہ دے دی جایا کرے۔ لیکن

(۱) سنن الترمذی ص ۱۵۱ ج ۲، کتاب المزارع، باب النبي عن كراثة الارض بالثمن والرابع، حدیث نمبر

بعض حضرات نے آپؐ کے ان ارشادات سے یہ سمجھا کہ مزارعت بالکل ممنوع قرار دے دی گئی ہے۔ اور ایسا معلوم ہوتا ہے کہ حضرت رافع ابن حدیجؓ نے نبی آپؐ کے اس طرز عمل کی نشر و اشاعت اس شدت کے ساتھ فرمائی کہ اس سے لوگوں کو تاثر یہی ملا کہ حضرت رافعؓ صرف تمہائی چوتھائی پیداوار پر زمین کی بٹائی کو ناجائز سمجھتے ہیں، لیکن دوسرے صحابہ کرامؓ نے اس خیال کی سختی کے ساتھ تردید فرمائی۔ حضرت عبداللہ بن عباس رضی اللہ عنہ فرماتے ہیں:

ابن النبی ﷺ لم ينه عنه . ولكن قال : ان يسيخ احدكم اخاه خير له من ان يأخذ خرجا معلوما

آنحضرت صلی اللہ علیہ وسلم نے مزارعت سے منع نہیں کیا، بلکہ یہ فرمایا ہے کہ اگر تم اپنی زمین اپنے بھائی کو عاریتاً دے دو تو یہ اس سے بہتر ہے کہ طے شدہ آمدنی اس سے وصول کرو

اور جب حضرت رافع بن حدیج رضی اللہ عنہ کا یہ طرز عمل حضرت عبداللہ بن عمرؓ سے بیان کیا گیا کہ وہ مزارعت سے منع کرتے ہیں، تو حضرت ابن عمرؓ نے فرمایا:

قد عايننا انه كان صاحب مزرعة يكرها على عهد رسول الله ﷺ على ان له ما على الربيع الساقى الذي يتفجر منه الماء و طائفة من الثمن . لا ادري كم هي ؟

ہمیں معلوم ہے کہ رافع ایک کھیت کے مالک تھے اور حضور صلی اللہ علیہ وسلم کے زمانے میں اسے اس شرط کے ساتھ کرائے پر دیا کرتے تھے کہ وہ چھوٹی نہر جس سے پانی پھونتا ہے، اس کے پاس پیداوار اور بھوسے کی ایک معین مقدار ان کی ہو گی، اور یہ پتہ نہیں تھا کہ وہ پیداوار یا وہ مقدار کتنی ہوگی۔

اس میں حضرت عبداللہ بن عمرؓ نے بھی وہی حقیقت بیان فرمادی کہ دراصل مزارعت کی ممانعت ان فاسد شرائط کے ساتھ مخصوص تھی، ورنہ صرف تمہائی چوتھائی پر مزارعت ناجائز نہیں ہے، لیکن چونکہ حضرت عبداللہ بن عمر رضی اللہ عنہ نہایت متقی اور محتاط بزرگ تھے۔ اور معمولی شہادت سے بھی پرہیز فرماتے تھے، لہذا مزارعت کی یہ حقیقت علمی طور پر واضح فرمانے کے باوجود انہوں نے

(۱) صحیح البخاری، کتاب الحث والمزارعة، باب ذم المشرط السنين في المزارعة

(۲) سنن الترمذی، کتاب المزارعة، باب النهی عن كراء الارض بالثقل والربح، حدیث نمبر ۳۹۰۸۔

اصطیاطاً خود اپنا عمل تبدیل کر لیا۔ اور زمین کو مزارعت پر دینا ترک فرما دیا۔ تاکہ جس عمل میں ناپسندیدگی کا ادنیٰ سا شبہ بھی ہو، اس سے بھی پرہیز ہو جائے۔

مزارعت کے جواز کے دلائل

اب میں ان دلائل کو مختصراً بیان کرتا ہوں جن سے پیداوار کے متناسب (فی صد) حصے کے عوض زمین کو بٹائی پر دینے کا جواز واضح طور پر ثابت ہوتا ہے:

(۱) اس سلسلے میں سب سے پہلی دلیل یہ ہے کہ آنحضرت صلی اللہ علیہ وسلم کے مدینہ طیبہ کی طرف ہجرت فرمانے کے بعد مکہ مکرمہ سے مہاجرین کی ایک بڑی تعداد آکر مدینہ طیبہ میں آباد ہوئی تو ان کے معاش اور روزگار کا مسئلہ پیدا ہوا۔ مدینہ طیبہ کے قدیم مسلمان باشندے جنہیں ”انصار“ کہا جاتا ہے، وہاں کی زمینوں کے مالک تھے۔ اور انہوں نے اپنے جذبہ ایثار سے کام لیتے ہوئے آنحضرت صلی اللہ علیہ وسلم کے سامنے مہاجرین کے لئے یہ پیش کش کی کہ ہم اپنی زمینیں اپنے مہاجر بھائیوں کے ساتھ تقسیم کرنے کے لئے تیار ہیں۔ لیکن آنحضرت صلی اللہ علیہ وسلم نے اس تجویز کو قبول نہیں فرمایا۔ اور مہاجرین بھی اس پر آمادہ نہ ہوئے۔ اس کے بعد انصار مدینہ نے دوسری متبادل تجویز یہ پیش کی کہ مہاجرین ہماری زمینوں پر کام کریں۔ اور پیداوار ہمارے اور ان کے درمیان مشترک طور پر تقسیم ہو۔ گویا بٹائی کا معاملہ کر لیا جائے۔ مہاجر صحابہ کرامؓ نے اس تجویز کو بخوشی قبول کر لیا۔ صحیح بخاریؒ میں یہ واقعہ ان الفاظ میں بیان ہوا ہے:

قالت الأنصار للنبي ﷺ: اقسام بيننا وبين اخواننا النخيل. قال: لا.

فقانوا: تكفوننا المؤونة ونشر ككم في الثمرة قالوا: سمعنا وأطعنا.

انصار نے نبی کریم صلی اللہ علیہ وسلم سے عرض کی کہ یا رسول اللہ! ہمارے اور ہمارے بھائیوں کے درمیان نخلستان تقسیم فرما دیجئے، آپ نے فرمایا: نہیں۔ اس پر انصار نے کہا: اچھا آپ لوگ (یعنی مہاجرین) ہمیں باغوں میں کام کرنے سے بے فکر کر دیں، (یعنی ہمارے بجائے آپ کام کریں) اور ہم آپ کو پھل میں شریک کر لیں گے۔ مہاجرین نے کہا: یہ ہمیں بخوشی منظور ہے۔

چنانچہ اس واقعے کے بعد سالہا سال مہاجر صحابہ کرامؓ اپنے انصاری بھائیوں کی زمینوں پر بحیثیت کاشتکار کام کرتے رہے۔ اور ان کے درمیان بٹائی کا معاملہ خوش اسلوبی سے چلتا رہا۔ یہ سب کچھ

(۱) صحیح بخاری، کتاب المزارعة، باب ۵ حدیث ۲۳۲۵، و کتاب الشروط، حدیث ۲۷۱۹۔

آنحضرت صلی اللہ علیہ وسلم کے زیر نگرانی اور آپؐ کی مکمل تائید و حمایت سے ہوا۔ اور آپؐ نے اس کی اجازت دی۔ بٹائی کا معاملہ بالکل ناجائز ہوتا تو آنحضرت صلی اللہ علیہ وسلم مہاجرین اور انصار کو اتنے بڑے پیمانے پر یہ معاملہ کرنے کی اجازت کیسے دے سکتے تھے؟

۲۔ خیبر کی زمینوں کا معاملہ:

آنحضرت صلی اللہ علیہ وسلم کے عہد مبارک میں بڑے پیمانے پر مزارعت کے معاملے کی دوسری اہم مثال خیبر کی زمینوں کی ہے۔ جب آنحضرت صلی اللہ علیہ وسلم نے خیبر کا علاقہ فتح فرمایا اور اس کی تمام زمینیں مسلمانوں کے قبضے میں آگئیں تو ان کے پرانے مالک، جو تمام تریسویں تھے، آنحضرت صلی اللہ علیہ وسلم کی خدمت میں حاضر ہوئے، اور انہوں نے عرض کیا کہ خیبر کی زمینوں میں کاشت کرنے کا طریقہ ہمیں اچھی طرح آتا ہے، لہذا آپ ہمیں ان زمینوں پر بحیثیت کاشتکار کام کرنے دیں، پیداوار میں آدھا حصہ آپ کا اور آدھا ہمارا ہو گا۔ آنحضرت صلی اللہ علیہ وسلم نے اس تجویز کو قبول فرمایا اور ان کے ساتھ بٹائی کا معاملہ آدھی آدھی پیداوار طے ہو گیا۔ اور یہ معاملہ نہ صرف آنحضرت صلی اللہ علیہ وسلم کے وصال تک، بلکہ آپؐ کے بعد حضرت عمرؓ کے زمانے تک جاری رہا۔ حضرت عمرؓ کے دور میں یہودیوں نے کچھ ایسی شرارتیں کیں کہ حضرت عمرؓ نے ان سے بٹائی کا معاملہ ختم کر کے انہیں تیمار اور اربحاء کی طرف جلا وطن کر دیا۔

خیبر کے اس واقعے کی تفصیل حدیث کی تقریباً تمام مستند کتابوں میں موجود ہے، محض مثال کے طور پر صحیح مسلمؒ سے حضرت عبداللہ بن عمرؓ کے یہ مختصر الفاظ نقل کئے جاتے ہیں:

لما فتحت خیبر سألت يهود رسول الله ﷺ أن يقرهم فيها على أن يعملوا على نصف ما خرج منها من الثمر والزرع، فقال رسول الله ﷺ أفرکم فيها

على ذلک و تشنا

جب خیبر فتح ہوا تو یہودیوں نے رسول اللہ صلی اللہ علیہ وسلم سے درخواست کی کہ ان کو خیبر میں برقرار رکھا جائے، وہ زمینوں پر اس شرط کے ساتھ کام کرتے رہیں کہ زمینوں سے جو پھل یا کھیتی پیدا ہوگی اس کا آدھا حصہ وہ مسلمانوں کو دیا کریں گے۔ آنحضرت صلی اللہ علیہ وسلم نے فرمایا کہ میں تمہیں اس وقت تک ان زمینوں پر برقرار رکھتا ہوں جب تک ہم چاہیں گے

(۱) صحیح مسلم کتاب المساقاة۔

اس واقعے میں آنحضرت صلی اللہ علیہ وسلم نے خیبر کے یہودیوں سے صراحتاً بیانی کا معاملہ فرمایا جو نہ صرف آپ کے وصال تک بلکہ اس کے بعد بھی جاری رہا۔ اگر بیانی کا معاملہ بالکل ناجائز ہوتا تو آنحضرت صلی اللہ علیہ وسلم خیبر کی زمینوں میں اس معاملے پر کیسے راضی ہو سکتے تھے؟

بعض حضرات نے خیبر کے اس معاملے کا یہ جواب دیا ہے کہ یہ بیانی کا معاملہ نہیں تھا۔ بلکہ آنحضرت صلی اللہ علیہ وسلم نے یہودیوں کو ان کی زمینوں پر برقرار رکھ کر پیداوار کا آدھا حصہ بطور خراج ان کے ذمے لگایا تھا جسے فقہی اصطلاح میں ”خراج مقاسمہ“ کہتے ہیں۔

لیکن خیبر کے واقعے کی تفصیلات کو مد نظر رکھتے ہوئے یہ تاویل بہت کمزور ثابت ہوتی ہے۔ دراصل اسلامی قانون کے تحت خراج کا سوال وہاں پیدا ہوتا ہے جہاں مفتوحہ ملک کی زمینیں مسلمانوں نے اپنی ملکیت میں لانے کے بجائے ان پر مفتوحہ ملک کے باشندوں کی ملکیت برقرار رکھی ہو۔ اس صورت میں ان کے ذمے خراج عائد کر دیا جاتا ہے جو بعض اوقات نقدی کی شکل میں ہوتا ہے جسے ”خراج مؤظف“ کہتے ہیں، اور بعض اوقات پیداوار کے کسی حصے کی شکل میں ہوتا ہے جسے ”خراج مقاسمہ“ کہا جاتا ہے۔

لیکن جہاں مفتوحہ ملک کی زمینیں مسلمان فاتحین کے درمیان تقسیم کر دی گئی ہوں، وہاں چونکہ زمینوں پر مکمل ملکیت مسلمانوں کو حاصل ہو جاتی ہے، اس لئے ان زمینوں پر خراج کا سوال پیدا نہیں ہوتا۔ ہاں مسلمانوں کی ملکیت ہونے کی حیثیت سے ان کی زرعی پیداوار پر عشر عائد ہوتا ہے۔ اسلامی قانون کا یہ اصول ایک مسلم اصول ہے جس میں کسی کو اختلاف نہیں۔

اب دیکھنا یہ ہے کہ خیبر فتح ہونے کے بعد وہاں کی زمینوں پر یہودیوں کی ملکیت برقرار رکھی گئی تھی، یا وہ زمینیں مسلمانوں کے درمیان تقسیم کر دی گئی تھیں؟ اگر یہودیوں کی ملکیت برقرار رکھی گئی ہو، تب تو یہ کہنا درست ہو سکتا ہے کہ پیداوار کا جو حصہ یہودیوں کے ذمے لگایا گیا تھا، وہ خراج کے طور پر تھا۔ لیکن اگر یہ ثابت ہو جائے کہ یہ زمینیں مسلمانوں کے درمیان تقسیم کر دی گئی تھیں تو پھر اس کا خراج ہونے کا سوال پیدا نہیں ہوتا، بلکہ اس کا صاف مطلب یہی ہو گا کہ مسلمانوں نے اپنی مملوکہ زمینیں یہودیوں کو بیانی پر دے دی تھیں، اس لئے پیداوار کا آدھا حصہ وہ مسلمانوں کو دیا کرتے تھے۔

خیبر کے واقعے اور وہاں کی زمینوں کے بندوبست کے بارے میں احادیث کے اندر پوری تفصیلات بیان ہوئی ہیں، ان کی روشنی میں یہ بات بالکل واضح طور پر ثابت ہوتی ہے کہ خیبر کی فتح کے

بعد وہاں کی زمینوں سے یہودیوں کی ملکیت بالکلیہ ختم ہو چکی تھی۔ اور وہ تمام زمینیں مسلمان فاتحین کو مالکانہ حقوق کے ساتھ دے دی گئی تھیں۔ یہ حقیقت یوں تو بہت سی روایات سے ثابت ہے۔ لیکن نمونے کے طور پر چند احادیث یہاں ذکر کی جاتی ہیں:

صحیح مسلم میں حضرت عبداللہ بن عمرؓ (جو خود خیبر کی بعض زمینوں کے مالک تھے جو انہیں غزوہ خیبر کے موقع پر ملی تھیں) فرماتے ہیں:

وكانت الأَرْض حين ظهر عليها الله ورسوله و للمسلمين فأراد إخراج اليهود منها فسألت اليهود رسول الله ﷺ أن يقرهم بها على أن يكفوا عملها. ولهم نصف الثمر. فقال لهم رسول الله ﷺ نتركهم بها على ذلك ما

شئنا

(خیبر کی) زمین پر جب مسلمانوں کا قبضہ ہوا تو وہ اللہ اس کے رسول اور مسلمانوں کی ہو گئی، چنانچہ آپ نے یہودیوں کو وہاں سے نکالنے کا ارادہ فرمایا۔ اس پر یہودیوں نے آپ سے درخواست کی کہ آپ انہیں اس شرط پر زمینوں پر برقرار رکھیں کہ وہ مسلمانوں کو زمینوں پر کام کرنے سے بے فکر کر دیں گے، اور اس کے عوض آدھا پھل ان کا ہو گا۔ تب آنحضرت صلی اللہ علیہ وسلم نے فرمایا کہ ہم ان کو ان زمینوں پر اس وقت تک برقرار رکھتے ہیں جب تک ہم چاہیں۔

اس حدیث میں صراحت ہے کہ زمین مسلمانوں کی ملکیت ہو چکی تھی، اسی لئے یہودیوں نے یہ الفاظ استعمال کئے کہ وہ مسلمانوں کو زمینوں پر کام کرنے سے بے فکر کر دیں گے، اور اس کے عوض آدھا پھل ان کا ہو گا اگر یہ معاملہ خراج کا ہوتا تو مسلمانوں کو کام سے بے فکر کرنے کے کوئی معنی نہیں تھے، کیونکہ خراجی زمینوں کے مالک خود اپنے لئے کام کرتے ہیں، کسی اور کے لئے نہیں۔

سنن ابی داؤد میں حضرت عبداللہ بن عباسؓ خیبر کے معاہدے کی تفصیلات بیان کرتے ہوئے فرماتے ہیں:

افتتح رسول الله ﷺ خيبر. واشترط أن له الأرض وكل صفراء و

(۱) صحیح مسلم کتاب المساقاة، قبیل باب فضل الفرس والزرع۔

بیضاء. وقال اهل خيبر: نحن اعلم بالارض منكم فاعطناها على ان لكم نصف الثمرة. ولنا نصف. فزعم انه اعطاهم على ذلك.

رسول اللہ صلی اللہ علیہ وسلم نے خیبر فتح فرمایا، اور یہ طے فرمایا کہ زمین اور سونے چاندی آپ کی ملکیت ہوگی۔ اہل خیبر نے کہا کہ ہم اس زمین کو آپ سے زیادہ جانتے ہیں، اس لئے ہمیں یہ زمین اس معاہدے پر دیدتے تھے کہ آدھا پھل آپ کا ہو گا، اور آدھا ہمارا حضرت ابن عباسؓ فرماتے ہیں کہ آپ کے زمینیں ان کو اس معاہدے پر دیدیں۔

اس کے علاوہ امام ابو داؤدؒ نے حضرت بشیر بن یبار کی ایک مفصل روایت نقل کی ہے جس میں انہوں نے بتایا کہ آنحضرت صلی اللہ علیہ وسلم نے خیبر کی زمینوں کی چھتیس حصے کر کے انہیں کس طرح مسلمانوں کے درمیان تقسیم فرمایا۔ تقسیم کی یہ تفصیل بیان کرنے کے بعد وہ فرماتے ہیں:

«فلما صارت الأموال بيد النبي ﷺ والمسلمين لم يكن لهم عمال يكفونهم عملها - فدار رسول الله ﷺ اليهود - فعاملمهم»

جب تمام جائیدادیں نبی کریم صلی اللہ علیہ وسلم اور مسلمانوں کے قبضے میں آگئیں تو اب مسلمانوں کے پاس ایسے کارندے نہیں تھے جو انہیں زمینوں پر کام کرنے سے بے فکر کر سکیں، چنانچہ رسول اللہ صلی اللہ علیہ وسلم نے یہودیوں کو بلایا، اور ان سے (حزارت کا) معاملہ فرمایا۔

ان احادیث میں آنحضرت صلی اللہ علیہ وسلم کے اس معاملے کی پوری تفصیل بیان کر دی گئی ہے جو آپ نے یہودیوں کے ساتھ فرمایا۔ اسے دیکھنے کے بعد اس معاملہ میں کوئی شبہ نہیں رہتا کہ خیبر کی زمینوں کے مالک مسلمان تھے، اور یہودیوں کو ان زمینوں پر کاشتکار کی حیثیت میں باقی رکھا گیا تھا، اور ان سے آدمی پیداوار پر بنائی کا معاملہ کیا گیا تھا۔ اور یہ معاملہ آنحضرت صلی اللہ علیہ وسلم کے وصال تک، بلکہ اس کے بعد بھی جاری رہا۔

اہل مدینہ کا عام تعامل

یہ دو مثالیں تو خاص طور پر آنحضرت صلی اللہ علیہ وسلم کے اپنے عمل سے متعلق تھیں، ان

(۱) سنن ابی داؤد کتاب البیوع، باب المساقاة ص ۳۸۳ ج ۱

(۱) سنن ابی داؤد، کتاب الخراج والغنی، باب اجاء فی حکم ارض خیبر ص ۳۲۳ ج ۱۔

کے علاوہ مدینہ منورہ میں عمد رسالت اور عمد صحابہ میں زمینوں کو بٹائی پر دینے کا عام رواج تھا۔ امام بخاری امام ابو جعفر محمد الباقر کا یہ قول نقل فرماتے ہیں کہ:

«ما بالمدينة أهل بيت هجرة إلا يزرعون على الثلث و الربع»

مدینہ طیبہ میں مہاجرین کا کوئی گھرانہ ایسا نہیں ہے جو تہائی اور چوتھائی پیداوار پر کاشت نہ کرتا ہو۔

اس کے بعد امام بخاری فرماتے ہیں کہ حضرت علیؑ، حضرت سعد بن مالکؓ، حضرت عبداللہ بن مسعودؓ، عمر بن عبدالعزیزؓ، قاسم بن محمدؓ، عروہ بن الزبیرؓ، حضرت صدیق اکبرؓ اور حضرت فاروق اعظمؓ کی اولاد اور محمد بن سیرینؓ سب مزارعت پر عمل کرتے تھے۔ (۲)

ان دلائل کی روشنی میں یہ بات پوری قوت کے ساتھ ثابت ہو جاتی ہے کہ پیداوار کا کافی حصہ طے کر کے بٹائی کا معاملہ شریعت میں جائز ہے۔ امام ابو حنیفہ کے بارے میں بیشک یہ مشہور ہے کہ وہ مزارعت کو ناجائز کہتے تھے، لیکن اس کی حقیقت بھی فقہ حنفی کی مشہور کتاب ”حدای القدسی“ میں یوں بیان کی گئی ہے کہ:

«کرهها أبو حنیفة، ولم ینہ منها أشد النہی»

امام ابو حنیفہ نے مزارعت کو ناپسند کیا ہے، لیکن اس سے شدت کے ساتھ منع

نہیں کیا

یہی وجہ ہے کہ مزارعت کے معاملے کی جزوی تفصیلات میں امام ابو حنیفہ نے بہت سے مسائل بیان فرمائے ہیں۔ اگر مزارعت کا معاملہ ان کے نزدیک بالکل ناجائز ہوتا تو ان مسائل کو بیان کرنے کی کوئی معنی نہیں تھے۔

ہمارے زمانے کی مزارعت کے مفاسد اور ان کا انسداد

مزارعت کے جواز پر ماخذ شریعت سے دلائل کا خلاصہ پیچھے عرض کر دیا گیا ہے۔ اس مسئلے کی مزید تفصیلات اور متعلقہ احادیث پر فنی گفتگو احقر نے صحیح مسلم پر اپنی شرح ”تکملة“ فتح المہلم کی پہلی جلد میں کی ہے، جو اہل علم مزید تفصیلات کے خواہش مند ہوں، وہ اس کی طرف رجوع فرما سکتے ہیں (۲) لیکن اس کتاب کی حد تک مذکورہ بالا بحث انشاء اللہ طابین حق کے لئے کافی ہوگی۔

آخر میں ایک سوال کا جواب دینا مناسب ہو گا۔ آج کل جو حضرات مزارعت کو ناجائز قرار دینے

(۲) صحیح بخاری، کتاب الحرت والمزارعة، باب المزارعة بالسطح ونحوہ۔

پر اصرار فرماتے ہیں۔ ان کا ایک بنیادی استدلال یہ ہے کہ ہمارے زمانے میں زمینداری اور جائیداد داری کا جو نظام صدیوں سے رائج ہے۔ اس میں یہ بات برہنہ نظر آتی ہے کہ زمینداروں نے اپنے کاشتکاروں پر ناقابل بیان ظلم توڑے ہیں۔ ان کا کہنا یہ ہے کہ اس ظلم و ستم کا اصل سبب مزارعت کا یہ نظام ہے۔ اگر اسے ختم کر دیا جائے تو کاشتکاروں کو اس ظلم سے نجات مل جائے گی۔ اس سلسلے میں ہم دو نکات کی طرف قارئین کو متوجہ کرنا چاہتے ہیں:

(۱) بلاشبہ ماضی قریب میں زمینداروں کی طرف سے کاشتکاروں کے ساتھ ظلم و زیادتی اور ناانصافی کے بہت سے روح فرسا واقعات رونما ہوئے ہیں۔ لیکن سوچنے کی بات یہ ہے کہ کیا ان افسوسناک واقعات کا سبب ”مزارعت“ کا معاملہ ہے؟ اگر ان افسوسناک واقعات کا حقیقت پسندی سے جائزہ لیا جائے تو واضح طور پر یہ بات نظر آئے گی کہ ان واقعات کا اصل سبب ”مزارعت“ کا معاملہ نہیں۔ بلکہ وہ ناجائز اور فاسد شرطیں ہیں جو زمینداروں نے قوی یا عملی طور سے کاشتکاروں پر عائد کر رکھی تھیں۔ ان فاسد اور ناجائز شرطوں میں کاشتکاروں سے بیگار لینا، اس پر ناواجبی ادائیگیوں کا بوجھ ڈالنا، اس کی محنت کا متصفانہ معاوضہ نہ دینا، انہیں اپنا غلام یا رعایا سمجھنا، یہ ساری باتیں داخل ہیں۔ حالانکہ شریعت نے جس ”مزارعت“ کی اجازت دی ہے۔ وہ دوسرے معاشی معاملات کی طرح ایک معاملہ ہے جس کے دونوں فریق بالکل برابر کی حیثیت رکھتے ہیں۔ ان میں سے کسی بھی فریق کو یہ حق حاصل نہیں ہے کہ وہ دوسرے کو کمتر سمجھے، یا اس پر مجاہلے کی جائز شرائط کے علاوہ کوئی اضافی شرط عائد کرے، اس سے بیگار لے، یا اس کے ساتھ غلاموں کا سا برتاؤں کرے۔ ان تمام باتوں کا اسلام اور اس کی شریعت سے دور کا بھی واسطہ نہیں ہے۔

اسلامی احکام کی رو سے جس طرح ایک شخص اپنا مال دوسرے کو دے کر اس سے مضاربت کا معاملہ کرتا ہے (جس کا مطلب یہ ہے کہ وہ شخص اس مال سے کاروبار کرے، اور جو نفع حاصل کرے وہ دونوں کے درمیان تقسیم ہو جائے) تو اس سے مال دینے والے اور کام کرنے والے کے درمیان ایک معاشی رشتہ قائم ہوتا ہے جس میں دونوں کی حیثیت برابر کے فریقوں کی ہے، ان میں سے کوئی فریق دوسرے پر کوئی فوقیت نہیں رکھتا، اسی طرح مزارعت میں بھی مالک زمین اور کاشتکار برابر کے دو فریق ہیں، اور کاشتکار کو کمتر سمجھنا، یا اس پر ناواجبی شرائط عائد کرنا اسلامی احکام کے قطعی خلاف ہے۔

اگر ان ناواجب شرائط کو خلاف قانون، بلکہ تعزیری جرم قرار دے کر اس پر موثر عملدرآمد کیا جائے تو کوئی وجہ نہیں ہے کہ یہ خرابیاں باقی رہیں۔

اس کے علاوہ مزارعت کے معاملے کو ایک منصفانہ معاملہ بنانے کے لئے جس میں کاشت کار کو اپنی محنت کا پورا اصل مل سکے، حکومت کی طرف سے بہت سے اقدام کئے جاسکتے ہیں جن کے بارے میں معین تجاویز ہم نے آگے ”زرعی اصلاحات“ کے مقدمے میں اپنے فیصلے کے پیرا گراف نمبر ۱۵۰ میں بیان کی ہیں۔

اور اگر بالفرض ان اقدامات کے باوجود کوئی اسلامی حکومت یہ محسوس کرے کہ زمینداروں کی بدعنوانیوں پر قابو پانا اس وقت تک ممکن نہیں ہے جب تک کچھ عرصے کے لئے مزارعت پر پابندی عائد نہ کر دی جائے، تو اس کے لئے یہ دعویٰ کرنے کی ضرورت نہیں کہ مزارعت اسلام میں ناجائز ہے، کیونکہ اسلام میں مزارعت جائز ضرور ہے لیکن اسے واجب کسی نے نہیں کہا، بلکہ جیسے پیچھے عرض کیا جا چکا ہے، آنحضرت صلی اللہ علیہ وسلم نے اسے کوئی مثالی طریقہ بھی قرار نہیں دیا۔ لہذا اگر کوئی صحیح معنی میں اسلامی حکومت ان بدعنوانیوں کے اسناد کے لئے وقتی طور پر ”مزارعت“ کے طریقے پر پابندی عائد کر دے تو شریعت میں اس کی بھی گنجائش ہے۔ لیکن یہ پابندی اس اشتراکی پروپیگنڈے کے زیر اثر اس بنیاد پر نہیں ہونی چاہئے کہ زمین کی شخصی ملکیت درست نہیں ہے، یا مزارعت بذات خود کوئی ناجائز معاملہ ہے، بلکہ یہ سد ذرائع کے طور پر بدعنوانیوں کے خاتمے کے لئے ہونی چاہئے جو ایک عارضی اور وقتی تدبیر ہوگی، کوئی دائمی حکم نہ ہوگا۔ لیکن زمینداروں کی بدعنوانیوں کو بنیاد بنا کر شخصی ملکیت کے ادارے ہی کو ختم کرنا، یا مزارعت کے معاملے کو اصولی طور پر ہی ناجائز قرار دینا قرآن و سنت کے دلائل کی روشنی میں کس طرح جائز نہیں۔

واللہ سبحانہ اعلم

